

جان رسکن



*Ruskin*

# اقتصادی انصاف

جان رسڪن جي ڪتاب ”آن’ ٿوڊس’ لاسٽ“  
جو سنڌي ترجمو

مترجم

غلام رضا نواز علي پٽو



سنڌي ادبي بورڊ

حيدرآباد سنڌ

پاڪستان

چاپو ٻيو فيبروري ۱۹۶۴ع تعداد ۱۰۰۰

سنڌي ادبي بورڊ جا سڀ حق واسطا قائم

### قيمت ۳-۰۰

ملڻ جو هنڌ:

(۱) سنڌي ادبي بورڊ جو بڪ اسٽال

۳- ڪئٿومنٽ، حيدرآباد سنڌ.

(۲) سنڌي ادبي بورڊ جو بڪ اسٽال.

سنڌ اسيمبلي بئنڪنگ، بندر روڊ.

ڪراچي.

---

هي ڪتاب محمد ابراهيم جويي، اعزازي سيڪريٽري،  
سنڌي ادبي بورڊ، سنڌي ادبي بورڊ پرنٽنگ پريس، حيدرآباد سنڌ  
۾ چاپو، ۽ شايع ڪيو.

## انتساب

پنهنجي والد مرحوم ڏانهن هيءَ پنهنجي نوائي  
ڪوشش منسوب ڪريان ٿو، جنهن هميشه  
مون تي پنهنجي پاڻ ۽ شفقت جي نگاه رکي،  
۽ جنهن جي دل ۾ هميشه انسان دوستيءَ جا  
جذبا موجود هئا.

- مترجم



## فهرست

| نمبر | عنوان                 | صفحو |
|------|-----------------------|------|
| ۱-۱  | ديپاچو                |      |
| ۱-۲  | مقدمو                 | ۱    |
| ۱-۳  | مصنف جو ديپاچو        | ۱۹   |
| ۱-۴  | مقالو پهريون          |      |
|      | — سر بلنديءَ جا بنياد | ۳۳   |
| ۱-۵  | مقالو ٻيو             |      |
|      | — دولت جون رڳون       | ۷۷   |
| ۱-۶  | مقالو ٽيون            |      |
|      | — عدل جي حڪومت        | ۱۰۹  |
| ۱-۷  | مقالو چوٿون           |      |
|      | — ’قدر‘ بابت          | ۱۵۴  |
| ۱-۸  | تشریحات               | ۲۳۳  |
| ۱-۹  | ڪم آندل ڪتابن جي لسٽ  | ۲۷۱  |

## ديباچو

هيءُ ڪتاب، ”اقتصادِي انصاف“ انگلنڊ جي مشهور اديب جان رسڪن جي ڪتاب ”آن ’ٿوڊس‘ لاسٽ“ (Unto This Last) جو سنڌي ترجمو آهي. هن ترجمي جو ڪم آڪٽوبر ۱۹۵۶ع ۾، سنڌ يونيورسٽيءَ طرفان سنڌيءَ ۾ ايم. اي. فائينل جي تڪميل واسطي منهنجي سپرد ڪيو ويو. جيتوڻيڪ ستن مهينن جو عرصو ههڙي دقيق ڪتاب جي ترجمي ڪرڻ لاءِ ڪافي نه هو، تنهن هوندي به هر ممڪن ڪوشش وٺي، سال ۱۹۵۷ع جي سالياني امتحان لاءِ وقت اندر پورو ڪري پيش ڪيو ويو.

ساري ڪتاب ۾ اقتصادي ۽ سياسي مسئلن کي انصاف ۽ ايمانداريءَ جي اصولن جي روشنيءَ ۾ پيش ڪيو ويو آهي. رسڪن پنهنجي مطلب سمجهاڻ ۾ خصوصاً انجيل جا ڪيترا ٽڪرا حوالي طور ڏنا آهن. انهيءَ سان گڏوگڏ هن يوناني ڏند ڪٿائون، ۽ سماجي، سياسي ۽ اقتصادي علمن جا اصطلاح ۽ غير مروج محاورا به استعمال ڪيا آهن.

اصل ڪتاب ٻوليءَ ۽ طرز جي خيال کان تمام اوکو آهي. ان ڪري ان جي غير مانوس لفظن جون سمجهاڻيون چٽيءَ طرح ڏيڻ لاءِ، اصلوڪي ڪتاب ۾، مصنف طرفان حاشيا ڏنل آهن، جن جو ترجمو پڻ ڪتاب سان شامل ڪيو ويو آهي.

مصنف جي سوانح حيات ۽ تصنيفن جو ذڪر خواه اصولي ڪتاب ”آن“ ٿوڊس“ لاسٽ“ بابت تنقيد، مقدمي ۾ ڏني ويئي آهي. مترجم طرفان سمجهاڻيون ”تشريعات“ جي عنوانن سان، ڪتاب جي پٺيان ڏنيون ويون آهن. ڪتاب جي متن تي نمبر ڄاڻائي، تعليمات ۾ اهي ساڳيا نمبر ڏنا ويا آهن. ترجمي ڪندي، جن به ڪتابن مان مون ڪم ورتو آهي، تن جا نالا آخر ۾ ڏنا ويا آهن.

آءٌ سنڌ يونيورسٽيءَ جي سنڌي شعبي جي صدر، محترم ڊاڪٽر نبي بخش صاحب بلوچ، جو شڪرگذار آهيان، جو هن صاحب منهنجي هن ڪم ۾ رهنمائي ڪئي آهي. مسٽر محبوب علي چٽا، سابق پرنسپال، سروري ڪاليج هالا، جو ٿورائٽو آهيان، جو هن صاحب هن مشڪل ڪم ۾ منهنجي مدد ڪئي آهي. آءٌ سنڌ يونيورسٽيءَ جي موجوده رجسٽرار، محترم محمد حسين صاحب، ۽ فادرانوسينٽ، هيڊ ماسٽر، سينٽ بونا وينچر هاءِ اسڪول حيدرآباد، جو پڻ ممنون آهيان، جو هنن صاحبن علي الترتيب اقتصادي محاورن ۽ انجيل جي اهم لفظن سمجهاڻي ۾ منهنجي مدد ڪئي آهي. هن سلسلي ۾ آءٌ پنهنجن دوستن، مسٽر شفيع محمد ميمڻ، ريڊرسنڌ يونيورسٽي، مسٽر غلام محمد، ايڊوڪيٽ، هالا، ۽ ڊاڪٽر محمد اشرف، هالا، جو به ٿورائٽو آهيان، جن مون کي هن مشڪل ڪم ۾ مفيد مشورا ڏنا آهن. پنهنجي رفيقن، خصوصاً مسٽر محمد يوسف، مسٽر محمود، ۽ حافظ محمد علي اسسٽنٽ ماسٽرن ۽ پنهنجي شاگردن

کي به وساري نٿو سگهان، جن هن ترجمي جي ڪتابت ۾ منهنجي  
ڪافي مدد ڪئي آهي.

آخر ۾، آءٌ پنهنجي محترم ۽ عزيز دوست، محمد ابراهيم  
جويي، سابق سيڪريٽري، سنڌي ادبي بورڊ، جو خاص ٿورائٽو  
آهيان، جو هن صاحب مون کي هن ڪتاب جي تيار ٿيڻ ۾  
وقتاً فوقتاً نه رڳو مفيد مشورا پئي ڏنا آهن، پر، ٻوليءَ  
توڙي ترجمي جي صحت جي لحاظ کان، ڪتاب جي متن تي  
پڻ تفصيلي نظر ثاني ڪئي آهي.

مڪرم

- غلام رضا نواز علي پٽو

۲۰- جون، ۱۹۶۲ع

## مقدمو

### جان رسڪين' جي زندگي ۽ تصنيفات

جان رسڪن ۱۸۱۹ع ۾ ڄائو، ۽ ۱۹۹۹ع ۾ گذاري ويو. هو هڪ شراب جي واپاريءَ جو مڪيلڌو پٽ هو. سندس نيباج نيٽ عيسائي مذهب جي نيمن ۽ تقاضائن مطابق ٿيو. اڃا ننڍڙو ئي هو، ته ”انجيل“، پوپ (Pope) جي ”هومر“ (Homer)، اسڪاٽ (Scot) جي ناولن، ۽ ”پلگرمس پراگريس“ (Pilgrim's Progress) جهڙن مشهور ڪتابن سان روشناس ٿيو. انهن سڀني ڪتابن جو سندس زندگيءَ ۽ تصنيفات تي گهرو اثر پيو.

سندس والد اڪثر تجارت جي سلسلي ۾ مسافريون ڪندو هو؛ تنهنڪري هن کي به پنهنجي پيءُ ماءُ سان گڏ مسافريءَ ڪرڻ جو موقعو ملندو رهيو. انهيءَ ڪري، ننڍڙيءَ ڄمار ۾، انسگلمبن سٽرزلينڊ ۽ اٽليءَ جهڙن وڏن ملڪن جي اندرين ڀاڱن جي ڏسڻ جو موقعو مليس. سندس والده، قدرتي نظارن کي، هن جي تعليم جو ذريعو ڪري، استعمال ڪندي هئي. اهڙي نموني پرورش پاتل ”جان“، ننڍيءَ اوستا ۾ ئي، ادبي تصنيفات جي لکڻ جو لائق بنجي ويو. ستن سالن جي ڄمار ۾، هڪ شعر لکيائين، جنهن ۾ ڪڪرن، وچ ۽ گجگوڙ

جو بيان ڏنل هو. نون سالن جي ڄمار ۾، ”ڪائنات“ جي موضوع تي هڪ شعر لکيائين. جڏهن پندرهن سالن جو ٿيو، ته هڪ مقالو ”دي جيو لايجڪل اسٽرٽا آف مائونٽ بلئنڪ“ (مائونٽ بلئنڪ جو طبقات الارضي معائنو - The Geological Strata of Mount Blanc) ڇپي پڌرو ڪيائين.

هيتريءَ تربيت جي باوجود، سندس لياقتن اڃا پوري ڪماليت حاصل نه ڪئي هئي. جڏهن آڪسفورڊ يونيورسٽيءَ ۾ بي.اي. جي امتحان لاءِ تياري ڪري رهيو هو، ته مائٽس، سندس نظرداري ڪرڻ جي خيال کان، وڃي انهيءَ شهر ۾ رهي هئي، ۽ پاڻ ماءُ سان هر روز گڏجي شام جي چانهه پيئندو هو. هن عرصي ۽ شاديءَ واري ناخوشگوار زماني کان سواءِ، ٻاونجاه سالن جي ڄمار تائين، باقي سمورو وقت هو پنهنجي لنڊن واري گهر ۾ رهندو آيو، جتي پنهنجي ماءُ کي هر روز انجيل جا ٽڪرا پڙهي ٻڌائيندو هو. جيتوڻيڪ ماءُ سان مذهبي متن ۾ همخيال رهڻ گهڻو اڳ ڇڏي ڏنو هئائين، تاهم هن جو گهڻو احترام ڪندو هو.

ٽرنر (Turner) جهڙي مصور پنهنجي لياقت جو سڪو اڃا ڪونه ڄمايو هو، تنهن کان اڳ رسڪن سندس تصنيفات جو دلداده رهيو. سترهن سالن جي عمر ۾، رسڪن، ٽرنر سان اختلاف رکندڙ نقادن کي، هن جي بچاءَ ۾ اطمینان بخش جواب ڏنا، ۽ ان سلسلي ۾ سندس ”مادرن پينٽرس“ (”جديد مصور“ - ”Modern Painters“) ڪتاب جي پهرئين جلد جي شايع ٿيڻ سان فني دنيا ۾ هلچل مڃي ويئي، ۽ رسڪن جي

هن ڪتاب جي اهڙيءَ مشهوريءَ ٿرڻر جي نالي کي هر هنڌ ڇمڪايو ۽ مشهور ڪيو.

هن جي تصنيف جو گچ پاڳو، جنهن جو فن سان واسطو آهي، سو پندرهن سالن جي عرصي ۾ تيار ٿيو. ”سيون لئمپس آف آرڪيٽيڪچر“ (”عمارتسازيءَ جا ست شمعدان“ - ”Seven Lamps of Architecture“) جي ڇپجي پڌري ٿيڻ سان، هن جي علم وادب ۾ پيدا ٿيل عام دلچسپيءَ ۾ وڌيڪ اضافو ٿيو. ان بعد ”اسٽونس آف وينس“ (”وينس جا پٿر“ - ”Stones of Venice“) جنهن کي ڪارلائل (Carlyle) ”سرمونس ان اسٽونس“ (”Sermons in Stones“) يعني ”پٿرن ۾ معرفت جا دفتر“ ڪري سڏيو آهي، سو به جلد ئي ظاهر ٿيو. ان ڪتاب ۾ وينس واري گوڙي طرز تعمير (Gothic architecture of Venice) کي فن عمارت سازيءَ جو هڪ اهو مثال بيان ڪيو ويو آهي، ”جنهن جي هر نشان ۾ قومي ايمان ۽ گهريلو اخلاق جا آثار موجود آهن.“

۱۸۴۸ع ۾، يوفيميا گري (Euphemia Gray) نالي هڪ عورت سان شادي ڪيائين. ننڍي هوندي ان عورت جي استعداد تي هڪ ڀرين جي آڪائي (The King of Golden River) ”سونيءَ نديءَ وارو بادشاهه“ جي سري سان لکي هڻائين. افسوس، جو جنهن دل گهريءَ محبوب سان شادي ڪيائين، سا هميشه لاءِ سندس ئي رهڻ لاءِ تيار نه ٿي. ڪجهه وقت گذرڻ بعد، يعني ۱۸۵۳ع ۾ پنهنجي هن زال کي مجبور

ٿي طلاق ڏنائين. اڳتي هلي، ان مائيءَ وري هڪ نقاش، سرجان ملائس (Sir John Millais) سان شادي ڪئي. ان بعد، رسڪن پنهنجي زندگي ليڪچرار جي حيثيت سان شروع ڪئي. ورندي سال وري ”ورڪنگ مينس ڪاليج“ (Working Men's College) ۾ جيڪو عيسائي اشتراڪيت (Christain Socialism) جو هڪ مرڪز هو، ايف. ڊي. مارنس (F. D. Maurice) ۽ چارلس ڪنگسلي (Charles Kingsley) سان آرٽس ليڪچرار جي حيثيت سان همڪار رهيو.

سن ۱۸۵۷ع ۾، مئنيچسٽر ۾، فن جي سياسي اقتصاديت (political Economy of Art) جي موضوع تي تقريرون ڪيائين، جي بعد ۾ ”اي جاءِ فار ايور“ (A joy For Ever) (”دائمي مسرت“) جي عنوان سان شايع ٿيون. هنن ليڪچرن مان سندس سماجي خدمت جي ابتدائي رجحان جو پتو پوي ٿو، ۽ انهيءَ سماجي خدمت جي جذبي سندس زندگيءَ جي باقي حصي تي بلڪل گهرو اثر ڪيو. کيس انسانذات لاءِ ايتري ته انس محبت هئي، جو سندس ذهن مان پوءِ خالص فن جو خيال تقريباً هميشه لاءِ موڪلائي ويو.

۱۸۶۰ع ۾، هن جي حياتيءَ ۾ نمايان تبديلي آئي، ۽ ”آنت دس لاسٽ“ (Unto This Last) وارم مضمون ڪارن هل مخزن (Cornhill Magazine) ۾ ڇپرائي، سياسي اقتصاديات جي ماهرن جو توجهه ڇڪايائين. هن انهن کي نهايت زوردار

نموني للڪاريو، ۽ پنهنجي چئلينج کي مرڻ گهڙيءَ تائين واپس نه ورتائين. نه رڳو ايترو، پر وقت بوقت انهيءَ چئلينج کي وري وري وڌيڪ زور سان پنهنجي تحريرن، تقريرن، ۽ پڻ عملي ڪارگزارين جي صورت ۾، ڊهرائيندو رهيو. سندس اهو خيال هو ته عمدي فن جو واڌارو فقط انهيءَ قوم ۾ ممڪن آهي، جا قوم اخلاقي طرح ممتاز آهي. ۱۸۴۹ع ۾، سئتر لکنڊ ۽ اٽليءَ جي ڪاشتڪارن جي پست حالت جي دردناڪ خبرن سندس دل کي نهايت غمگين ڪيو.

ورڪنگ مينس ڪاليج ۾، مذڪور مسئلن تي ليڪچر ڏيندي، کيس انهيءَ ڏس ۾ وڌيڪ چڻي ۽ گهري معلومات ملي، ۽ ۱۸۵۹ع ۾ جيڪا معمارن جي هڙتال ٿي هئي، تنهن ڪارن هل مخزن ۾ هن ڪتاب وارن مقالن جي ڇپجڻ لاءِ ٽڪڙو موقعو پيدا ڪيو. هڪ هنڌ پاڻ چيو اٿس ته ”هنن انجنيئر ۽ حريص تجارت جو غلبو موجوده وقت ايترو ته قبضي کان ٻاهر نڪري ويل ڏسان ٿو، جو نه فقط فن عمارت سازيءَ جي مطالعي کي ترڪ ڪري ڇڏيو اٿم، پر فن جي هر صنف جي مطالعي کي قريب قريب ڇڏي ڏنو اٿم، ۽ ائين سمجهان ٿو ته دشمن جي گهيري هيٺ آيل هڪ شهر ۾ بند ڪيو ويو آهيان، ۽ پنهنجو فرض ٿو سمجهان ته ان شهر جي بيشمار باشندن لاءِ کاڌ ۽ خوراڪ جي هٿ ڪرڻ جا رستا سوچيان.“

پوءِ ان زماني جي تسليم شده سياسي اقتصاديات خلاف، جو هن جهنڊو بلند ڪيو، ان جا چٽا نشان هن جي هيٺ

مشهور معروف ڪتاب ”انت دس لاسٽ“ ۾ واضح آهن. ساڳئي نظريي جي وڌيڪ اڀتار سندس لکيل ڪتابن ”مُنرا پُلُوِيرس“ (Munera Pulveris) ”تائيم ائنبڊ تائيد“ (وقت ۽ وير - Time and Tide) ۽ ”سسيم ائنبڊ ليمز“ (Sesame and Lilies) مان نمايان آهي. منجهانئن پويون ڪتاب اهو آهي، جنهن ۾ ٻين ڳالهين سان گڏ، ڪتابن متعلق پنهنجا خيال ظاهر ڪيا اٿس، ۽ پڻ عورت ذات کي پنهنجي مخصوص پاڪيزه انداز ۾ خطاب ڪيو اٿس؛ هي ڪتاب سندس قبول ترين ڪتابن مان هڪ آهي.

سال ۱۸۷۰ع ۾، آڪسفورڊ يونيورسٽيءَ ۾، سندس ڪيل تقريرن مان پهرينءَ تقرير جي مضمون مان ظاهر آهي ته هن جا نظريا جيئن پوءِ تيئن زياده پختگي حاصل ڪري رهيا هئا. هي تقريرون ۽ ليڪچر هُن ”فن لطيف“ جي موضوع تي، پروفيسر جي حيثيت سان، آڪسفورڊ يونيورسٽيءَ ۾، قريب قريب پندرهن سال ڏنا، پر اهي سڀ ليڪچر فن جي موضوع تي گهٽ ۽ سماجي مسئلن تي زياده هئا. انهيءَ دور ۾ پنهنجي سماجي نظريي جو اعلان ”فارس ڪلثويجرا“ (Forsclavigera) جي شايع شده خطن ذريعي پڌرو ڪندو رهيو، ۽ ساڳئي وقت سماجي ستارن متعلق تجربا به ڪيائين - جيتوڻيڪ اهي زياده تر ڪامياب نه ٿيس.

هن علمي دائري ۾، سينٽ جارج ڪمپنيءَ (St: George Company) وارو تجربو سندس ٻين سڀني تجربن کان مشهور

چيو وڃي ٿو. هن ڪمپنيءَ جي ڪولڻ جي اهاڻي مراد هئي ته هٿ جي پورهئي کي همٿائجي ۽ مشينن جي پورهئي کي هٿائجي ۽ گهٽ ڪجي. انهيءَ مقصد کي پوري ڪرڻ لاءِ مالي امداد جي ضرورت هئي. انهيءَ ڪري رسڪن ڪمپنيءَ جي حمايتين کان، سندن ساڪيت جي ذمين حسي جي طلب ڪئي. منجهانئن هرڪو دم دلاسي ڏيڻ وارو هو، ۽ ڪنهن به هٿان مدد ڪانه ڪيس. ان جو نتيجو اهو نڪتو، جو پنهنجي پيءُ کان حاصل ٿيل پونجي، اٽڪل هڪ لک سٽونجاهه هزار پائونڊ، انهيءَ ڪم ۾ استعمال ڪري ڇڏيائين، ۽ پنهنجو گذران ڪتابن جي نفعي مان ڪندو رهيو. ڇاڪاڻ ته خالص پئسي جي سيٽپ واري نفعي کي استعمال ڪرڻ گناهه سمجهندو هو.

۱۸۷۱ع ۾، رسڪن جي ماءُ گذاري ويئي، ۽ مادرانه شفقت جو ساڻو هميشه لاءِ سندس سر مٿان ڪڇي ويو. ان جو نتيجو اهو نڪتو، جو تنهائيءَ ۽ ملال جي زندگي گذارڻ لڳو. اهڙيءَ زندگيءَ هن کي ٻيءَ شاديءَ لاءِ ويچار ڪرڻ تي مجبور ڪيو. روزلاٽج (Rose la Touche) نالي هڪ چوڪريءَ سان، ننڍي هوندي کان وٺي، سندس واقفيت هئي. نيٺ ۱۸۷۲ع ۾، ان تيويهن سالن جي چوڪريءَ سان شادي ڪرڻ جي خواهش ڏيکاريا. چوڪري مذهبي ڳالهين ۾ ڏاڍي انتها پسند هئي، پر رسڪن مذهبي ڳالهين ۾ آزاد خيال هو؛ تنهنڪري اهڙي آزاد مذهب وري ماڻهوءَ سان شادي ڪرڻ هن لاءِ ممڪن نه هو، سو نيٺ مجبوراً انڪار ڪيائين. رسڪن کيس شاديءَ لاءِ چوندو رهيو، پر هي چوڪري پنهنجي

خيال کان ذرو به نه هئي. ويچارِيءَ جي ڪا عمر ٿوري هئي. سو هن واقعي کان ٽن سالن جي عرصي بعد، هن دنيا مان لاڏاڻو ڪري ويئي. جيتوڻيڪ انڪار ڪندي رهي، ته به رسڪن کي دل سان پيار ڪندي هئي، ۽ رسڪن جي به ساڻس ڏاڍي محبت هئي. هن جي انڪار سندس پهرينءَ زال جي بيوفائي تي وڃڻ واريءَ ضرب کان کيس وڌيڪ چوٽ هڻي. ويچارِي دل شڪسته رسڪن جي بدني طاقت جواب ڏيئي بيٺي، ۽ ذهني قوتون صفا بيمڪار ٿي پيس. ۱۸۷۸ع ۾ سندس دماغي پریشاني وڌي وئي، ۽ ان جو اثر سندس ڪتابن ”فارس ڪلٿويچرا“ ۽ ”آڪسفورڊ ليڪچرس“ تي به ڪافي پيو؛ ايتريقدر، جو انهن ڪتابن ۾ ڪيتريون پيچيدگيون رهجي ويون. جي پوءِ ڪڏهن به صفا ٿي نه سگهيون. انهيءَ صدي کان پوءِ هو وري موٽي سالم حالت ۾ نه آيو. مذڪور حالتن جو نتيجو اهو نڪتو، جو ۱۸۸۴ع ۾ هن آڪسفورڊ ۾ ليڪچر ڏيڻ بند ڪري ڇڏيا، ۽ ڪونسٽن (Coniston) شهر واري گهر ۾ وڃي سڪونت پذير ٿيو. انهيءَ گهر ۾ تيسرائين پنهنجو وقت گذارڻ لڳو، جيستائين، دماغي پریشانيءَ سبب، ۱۸۹۹ع ۾، هن دنيا مان رحلت ڪري ويو. مذڪور حالت ۾ به سندس قلم مان اهو ڪتاب نڪتو آهي، جو سندس سڀني ڪتابن جو سرمور آهي. انهيءَ ڪتاب ۾ سندس شروعاتي زندگيءَ جو احوال ڏنل آهي، جو هن پنهنجي دائريءَ جي آڌار تي، ان وقت جيڪا سندس دل جي حالت هئي، ان سان مقابلو ڪري، پيش ڪيو آهي.

## رسڪن جي زماني وارو انگلند

رسڪن صنعتي انقلاب (Industrial Revolution) واري دور جي وچ ۾ پيدا ٿيو، جنهن انقلاب ارڙهين صديءَ جي پڇاڙيءَ ۽ اوڻهين صديءَ جي شروعات ۾ عوام جي زندگيءَ جي گڻج پهلوئن کي هيٺ مٿي ڪري ڇڏيو. هن دور ۾ ٻاٽ ۽ تيل تي هلندڙ انجنيون ايجاد ڪيون ويون. گهرو ڪارخانا تباهه ۽ برباد ٿي ويا. وڏا وڏا ڪارخانا برپا ٿيا. زراعت جو ڪاروبار رولي ۾ اچي ويو. نينڙن زميندارن کي زمينون وڪڻڻيون پيون. مالدار ۽ ننڍا ڪاشتڪار بڪون ڪاٺ لڳا. شهر ڪاريگر مزدور ٿي ڪم ڪرڻ لاءِ مجبور ٿيا. اهڙيءَ طرح ماڻهن جي خودمختياري موڪلائي ويئي، ۽ هرڪنهن ماڻهوءَ دولت مند روزگار ڏيندڙ طبقي تي مدار ٿي رکيو.

ڪيترا ماڻهو پنهنجي حيثيت سڌارڻ جي خيال کان شهرن ڏي لڙي پيا؛ پر شهرن ۾ پڻ حالت اهاڻي هئي. جيڪي ڪاريگر صنعتي انقلاب کان اڳ پنهنجو ڪچو مال خريد ڪري، ڪٽي، آڻي ۽ مال تيار ڪري وڪرو ڪندا هئا، سي انجنيون جي تيار ٿيل مال جو مقابلو ڪري نه سگهيا. انهن جي حيثيت هر هنڌ ڪاريگر جي درجي کان ڪيري، وڃي ڪارخاني جي مزور جي درجي تي پهتي. اجرتون ايتريون ته گهٽجي ويون، جو عزت واري زندگي گذارڻ به ناممڪن ٿي پئي. انهيءَ ڪري هرڪتب جا تقريباً سڀ ماڻهو، چئن سالن جي

ٻارن کان وٺي وڏن تائين، مزوريءَ ۾ رڌل رهندا هئا. تخمينو لڳايو ويو ته ۱۸۳۵ع ۾ اٽڪل ٽيهه لک رڳو ننڍڙا ٻار مزوريءَ جو ڪم ڪندا هئا، جن کي هفتي جي ڪم لاءِ ٻارهن آن جي قريب اجرت ملندي هئي. ان وقت ڪم ڪندڙ چاليهه لکن بالغ مزورن منجهان گهڻو حصو ڇهن رپين کان وٺي نئون رپين تائين هڪ هفتي ۾ ڪمائيندو هو. ان وقت جي قانونن مطابق مزور جماعتون ٺاهڻ يا هڙتال ۾ شرڪت ڪرڻ تي سخت پابنديون پيل هيون. ۽ جيڪڏهن ڪوبه انهن جي انحرافي ڪندو هو، ته يا جيل جو منهن ڏسندو هو يا شهر نيڪاليءَ جهڙي سزا نصيب ٿيندي هيس. جيڪڏهن ڪوبه مزور ڪارخانيدار سان ڪيل اقرارنامي جي پيڪڙي ڪندو هو، ته مٿس مقدمو هلايو ويندو هو. وڏي مصيبت جي ڳالهه اها هئي، جو گهڻو ڪري سڀيئي مئجسٽريٽ خود انهن ڪارخانن جا مالڪ هوندا هئا، ۽ انهن مزورن تي مقدمات به پاڻ هلائيندا هئا. هنن گهٽ اجرتن ڏيڻ جي رواج کي آقي باقي انهيءَ ڳالهه هڻي ڏني، جو انهن مزورن جي معصوم ٻارڙن کي نيلام ڪيو ويندو هو، ۽ متايعدار انهن کي خريد ڪري، سندن مائٽن کان ٻن سؤ ميلن جي مفاصلي جي دوريءَ تائين به وٺي وڃي ڪم ۾ لڳائيندا هئا. ۱۸۲۵ع جو هڪ مثال آهي ته هڪ ٻاويهن سالن جي عورت کي انهيءَ ڪري جيل ۾ موڪليو ويو، جو هن اهو اقرارنامو توڙيو هو، جنهن موجب هن پهرئين سال واسطي ٽن رپين هفتي جي مزوريءَ جي حساب سان، ۽ ٻئي سال جي واسطي ساڍن ٽن رپين هفتي جي مزوريءَ

ڪرڻ جو اقرار ڪيو هو. هن جو گذارو سندس چوڻ موجب، صرف رڪيءَ مانيءَ ۽ پاڻيءَ تي ٿيندو هو.

ننڍڙا ٻارڙا ڪارخانن ۾ تمام گهڻو وقت ڪم ڪندا هئا. ۱۷۳۳ع ۾ ڪارلائل لڪيو ته ”ننڍڙا ٻارڙا جي سورهن ڪلاڪن جي حساب سان روزانو ڪم ڪن ٿا ۽ هر هڪ دم سان ڪپهه جي دڙ جو چڱو حصو پنهنجي ڦٽڙن ۾ نين ٿا، سي اڪثر ڪري انجڻين جي ڦٽڻ مٿان ننڍ جي گيرت ۾ پئجي رهن ٿا، ۽ انهن کي يا ته چمڙي جي جهڪ سان جاڳايو وڃي ٿو يا انجڻين جي ڦٽڻ جي هاڻ سان سندن ڪوپريءَ تي ڌڪ لڳي ٿو، ۽ هو جاڳي پون ٿا. وڌيڪ افسوسناڪ ۽ حيرت انگيز هيءَ ڳالهه هئي ته جن مزورن کي وڏيون اجرتون حاصل ٿينديون هيون، تن کي وري ووت ڏيڻ جو اختيار ڪونه هو. - جيستائين وڃي ۱۸۲۳ع ۾ پهريون ”ستاري وارو قانون“ پاس ٿيو. وقت جي ”سياسي اقتصاديات“ جو جنهن تي رسڪن ايتريءَ شدت سان حملو ڪيو آهي، اهو وڏي ۾ وڏو اصول هو ته ڪوبه ماڻهو ڪارخانيداريءَ جي ڳالهين ۾ دخل نه ڏئي، ڇاڪاڻ ته اهڙي روش ملڪ جي واڌاري ۽ ترقيءَ جي نقطهءَ نگاهه کان هڪ عظيم گناهه آهي.

ان جو نتيجو اهو نڪتو، جو جڏهن پارليامينٽ ۾ مزورن جي ڪم جي روزاني عرصي يا حد مقرر ڪرڻ لاءِ يا ڪارخانن ۾ مزورن کي ڪم ڪرڻ وقت ڪن سهوليتن ڏيڻ لاءِ جيڪا به ڪوشش ڪئي ٿي ويئي، ان کي هروقت اڪيون ٻوٽي رد ڪيو پئي ويو. اڳتي هلي، گهڻيءَ مٽاڪٽ ۽ جدوجهد

کان پوءِ، جيڪي به مزدورن جي حمايت ۾ پهريان قاعدا پاس ٿيا، سي بنهه ناڪامياب ثابت ٿيا، ڇاڪاڻ جو هڪ ته ڪارخانيدار انهن تي عمل ڪرڻ کان انڪار ڪندا هئا، ۽ ٻيو ته انهن قاعدن جي پيڪيٽين خلاف ڪيس هلائيندڙ مئجسٽريٽ به اڪثر خود ڪارخانيدار ئي هئا. اهي حالتون تيسرائين جاري رهيون، جيستائين ۱۸۴۷ع ۾، ارڙهن سالن کان گهٽ عمر وارن ٻارن جي واسطي روزانو ٽه ڪلاڪ (مانيءَ جي وقت کان سواءِ) ڪم ڪرڻ جو مدو مقرر ٿيو. تنهن هوندي به ڪارخانن کان سواءِ، ٻين هنڌن تي، تنهن زماني کان وٺي اڃا تائين ننڍن ٻارن جي ڪم جا ڪلاڪ مقرر نه ٿيا، ۽ نه ئي سگهيا آهن.

وقت جي سياسي اقتصاديات، ڪارخانيداريءَ ۽ ٻين ڳالهين ۾ ٻاهرئين دخل جي روش جي مخالف هئي، مگر ٻاهرئين اناج جي آمدنيءَ جو ملڪ اندر دخل ان کي ڏاڍو پسند هو. ”تجارتِي حناخت“ جي قانونن مطابق انهيءَ آن جي قيمت ايترو ته چوٽ چڙهي ٿي ويئي، جو ڪيترن مزدورن کي خريدارن جي قوت نه هئڻ سبب، بڪ ڪاٺي ٿي پيئي. اڪثر ڪري ماني گچ (Plaster) مان ٺاهي ويندي هئي. زندگيءَ جي ضروريات تي ڳاڙهي پڳا محصول مڙهيا ويندا هئا. حڪومت جي طرفان ڪوبه تعليم جو بندوبست ڪونه هوندو هو، ۽ روزاني ڪم جا ڪلاڪ اهڙي ته نموني سان مقرر ٿيل هئا، جو ماڻهن کي اها گهڙي به نصيب نه ٿيندي هئي، جو هو پنهنجي اولاد کي رڳو دستوري ۽ رواجي معلومات وارين ڳالهين کان به واقف ڪري سگهن. اوهان کي هيءُ ٻڌي

عجب لڳندو ته ۱۸۴۲ع ۾، ڏکڻ ويلس (South Wales) جي سڄي ملڪ ۾ پنجاهه سالن جي عمر وارن يا گهٽ عمر وارن ماڻهن ۾ هڪ به پڙهيل ڪونه هو. شهرن کان سواءِ ٻهراڙين ۾ به بلڪل سوڙهيون ۽ اونداهيون جايون جوڙيون وينديون هيون، ڇاڪاڻ ته ائين ڪرڻ سان جاين جا مالڪ مسواڙ جي صورت ۾ زياده پئسو حاصل ڪري سگهندا هئا. ٿوري پئسي سان جيتريون گهڻيون جايون جوڙيون ٿي، اوترا گهڻا پئسا هو مسواڙين کان حاصل ڪري ٿي سگهيا. هن حيواني بي انصافيءَ جو احساس تيسٽائين سرمايدار ڌر کي نه ٿيو، جيستائين پنهنجو سڄو ملڪ پليگ جي بيماريءَ ۾ وڪوڙيل نه ڏٺائون. سال ۱۸۵۵ع ۾ پليگ جي بيماري گهر گهر پکڙجي ويئي. هزارين گهر تباھ ٿي ويا. ان وقت جڏهن هيءَ پليگ جهوپڙين مان ٻاهر منهن ڪڍي، شاهوڪارن جي محلن ۾ داخل ٿي (ڇاڪاڻ ته محان ۾ رهندڙن جا ڪپڙا انهن پليگ زدہ جهوپڙين جي رهواسين ئي جوڙيا هئا)، تڏهن شاهوڪار پنهنجي دولت جي طاقت سان، جنهن تي کين ايترو ناز هو ۽ جنهن جي ميٽڻ جو حرص سندن انسانيت کي گهٽيو بيٺو هو. هن موتمار پليگ کان پنهنجي ۽ پنهنجي گهر جي پيارن ڀاتين جي ڪهن به صورت ۾ جند ڇڏائي نه سگهيا. ۱۸۵۵ع جي هيءَ پليگ بيماري ڪانه هئي، پر خدائي تهر هو. ائين ٿي ڏسڻ ۾ آيو ته هيءَ هڪ عملن جي شاست هئي. واپاري طبقي جو اهو اصول هوندو هو ته سستي اگهه ۾ شيءِ خريد ڪري، مهانگي اگهه ۾ وڪڻندا هئا، ۽ اهڙي نموني مايا ميڙيندا هئا. جڏهن انساني

آه هڻي هند ڪيو، تڏهن قدرت جي هن قهر ان وقت جي ڪن ماڻهن کي آخر محسوس ڪرايو ته حقيقي دولت مان مراد پئسن جو حصول نه هو. ماڻهن محسوس ڪيو ته اهڙي واپار ۽ زراعت وڌيڪ ضرور ڪا خاصي هوندي، جنهن جي نتيجي طور اهڙو قهر نازل ٿيو هو. صنعتي انقلاب ۽ ”دخل نه ڏيڻ“ واري پاليسيءَ انگلند کي سڄيءَ دنيا ۾ شاهوڪار ۾ شاهوڪار ملڪ بنائي وڌو، پر اهڙي مالي واڌاري جو سبب به نوجوان ۽ معصوم ٻارڙن جي قرباني هئي، جن کي بڪون ڏيئي، سخت پورهي ۾ پيڙيو ويندو هو. هزارين ماڻهو اهڙا به هئا، جن جي تندرستي تباهه ٿي چڪي هئي، ۽ ڪيترائي جهيل ۽ غلاميءَ جي زندگي بسر ڪري رهيا هئا.

جنهن وقت رسڪن ”انت دس لاسٽ؟“ جي عنوان سان ڪتاب شايع ڪيو، ان وقت ملڪ اندر ڪي قدر سڌارا اچي چڪا هئا؛ تنهن هوندي به، جيتوڻيڪ مزور سخت پورهيو ڪندا هئا، پر کين حاصل ڪي ڪين ٿيندو هو. انهن مشڪلاتن جي ڪري، اهي مزور بڪ، مرض ۽ ٻين مصيبتن جو شڪار ٿيندا هئا. اهڙين تڪليفن کي برداشت ڪرڻ ڪا جهڙي تهڙي ڳالهه ڪانه هئي، تنهنڪري هنن کي مجبوراً غم غلط ڪرڻ لاءِ شراب جي نشي ۾ مدد هوش رهڻ جي ڪوشش ڪرڻي پوندي هئي. ان جو نتيجو اهو نڪرندو هو، جو سندن عمر ڏاڍي ٿوري ٿيندي هئي. ڪارخانيدارن جو ايترو ته زور هوندو هو، جو خود حڪومت کي به پنهنجي ڪم ۾ دخل ڏيڻ نه ڏيندا هئا. ان وقت ”سياسي اقتصاديات“ جو علم سرمايدارن جي بچاءَ ۾ ڪافي

دليل پيش ڪندو هو. ان جو اهو چوڻ هو ته هر ڪنهن ماڻهوءَ جي عمل جو محرڪ صرف سندس پنهنجو غرض آهي، تنهنڪري ڪارخانيدارن ۽ مزدورن کي جيڪڏهن پنهنجي پنهنجي حال تي ڇڏي ڏبو، ته هو جيتري دولت چاهين ۽ جيئن چاهين تيئن پيدا ڪن ۽ جمع ڪن، ۽ سندن ڪارگزارين ۾ حڪومت ڪابه دست اندازي نه ڪندي، ته ان مان مجموعي طرح ملڪ ۽ قوم کي فائدو پهچندو. ڪارخانيدارن جي بچاءَ ۾، اقتصادي ماهر ائين چوندا هئا ته انهن جو گڏ ڪيل سرمايو ته سڄيءَ قوم جي لاءِ فائديمند آهي! هنن اقتصادي ماهرن جي نظر ۾ نقد ناڻو ۽ زندگيءَ جا مادي فائدا ئي قوم جي دولت هئا، ۽ انسان جيڪي حقيقي دولت آهن تن ۾ سندن اک ئي ڪانه ٻڌندي هئي.

رڪن تي ٿامس ڪارلائل (Thomas Carlyle ۱۸۸۱-۱۷۹۵)

جي نظريي جو ڪافي اثر هو. هن نه فقط طمع، حرص يا هيج جي پوڄا جي اخلاقي دليلن سان مخالفت ڪئي، پر هڪ پاڪ ۽ صاف نئين سياسي اقتصاديات جي ايجاد ڪرڻ جو ڪم به پاڻ تي هموار ڪيو.

### ڪتاب جو عنوان

اصل ڪتاب جو نالو، ”انت دس لاسٽ“ (Unto This Last) انجيل مقدس جي فصل ويڊين، فقري چوڏهين، مان ورتل آهي. هي اصطلاح هڪ گهر جي مالڪ جي آڪائيءَ ۾ استعمال ٿيل آهي، جو صبح جو سوير پنهنجي انگور جي

مَنَينَ ٺهرائڻ لاءِ مزور ڪرڻ ويو. ڪم ڪجهه مزور صبح جو مليا، ۽ ڪجهه وري ڏينهن جي جدا جدا وقتن تي ملي سگهيا. جيئن جيئن مزور ملندا ويس، تيئن تيئن انهن کي ڪم تي رکندو ويو، تان جو شام ٿي ويئي. ڪم تان ٺهڻ کان هڪ ڪلاڪ اڳ به هڪ مزور ڪم تي رکيائين. جڏهن سڀ مزور ڪم تان لٿا، ته هن سڀني کي هڪ جيتري اجرت ڏني. جيڪي مزور صبح جو ڪم تي چڙهيا هئا، انهن هن مساوي اجرت جي اصول تي اعتراض ورتو. مالڪ جواب ۾ چين ته ”دوسترا! اوهان سان خراب برتاءُ نٿو ڪريان. اوهان مان هر هڪ مون سان هڪ پائليءَ جي ٻولي نه ڪئي هئي ڇا؟ جيڪو اوهان جو حق آهي، سو وٺي هليا وڃو. آءٌ ته ’هن آخرين مزور تائين‘ (Unto this last...) اهوئي ڪي ڏيندس، جو اوهان کي ڏنو اٿم.“

رسڪن اسان کي ٻڌايو آهي ته هنن مقالن ۾ به مکيه خيال سمائل آهن: (۱) نائي جي وصف، ۽ (۲) هيءُ ته نائي ميٽڙ جي چڱائيءَ ۽ برائيءَ جو مدار معاشري جي حالت تي آهي. ٻين لفظن ۾ پوئين فڪري جي معنيٰ هيءَ آهي ته ”نائي جي چڱائي يا برائي ماڻهوءَ جي انصاف ۽ ايمانداريءَ تي منحصر آهي، جنهن سان هو ان کي ڪمائي ٿو ۽ جمع ڪري ٿو. رسڪن جي نظريي مطابق اڪيلي ماڻهوءَ تي سڄي ملڪ جي ساري اقتصادي ترقيءَ جو روح ايمانداريءَ ۽ نيڪيءَ ۾ سمائل آهي. اصل ڪتاب جي عنوان جو تعنيٰ ٻئي نمبر خيال سان آهي. رسڪن هن ڪتاب کي ٻيو ڪو موزون نالو ڏيئي

سگهيو ٿي، پر غالباً اهو نالو بي لطف ٿي پوي ها؛ تنهنڪري هن پنهنجي ڪتاب جو عنوان انجيل مقدس جي فترن مان چونڊيو، ۽ اهو ڏيکاريو ته هي ڪتاب اقتصاديات ۽ اخلاقيات سان تعلق رکي ٿو. هن جو خاص مطلب هيءُ هو ته ملڪ اندر سڀني ڪم ڪندڙن کي، واپار جي لاهن چاڙهن کي ويچار ۾ آڻڻ کان سواءِ به، هر صورت ۾ منصفانه ۽ مستقل اجرتون ملڻ گهرجن. رسڪن جي فڪر جي انهيءَ مرڪزي نقطي جي لحاظ سان، ڪتاب جي هن سنڌي ترجمي جو نالو ”اقتصادي انصاف“ رکيو ويو آهي، جو اصل ڪتاب جي بنيادي اصولن، مفهوم ۽ مقصد جي پوري پوري ترجماني ڪري ٿو. - غ. ع.

# اقتصاد ي انصاف

جان رسڪن جي ڪتاب ”آن’ ٽوڊس’ لاسٽ“  
جو سنڌي ترجمو

## مصنف جو ڊيپاڇو

۱. هيٺيان چار مضمون ارڙهن مهينا اڳ ڪارنهل (۱) مخزن (Cornhill Magazine) ۾ شايع ڪيا ويا هئا، ۽ ايترو مون کي معلوم آهي ته مخزن جي گڃ پڙهندڙن طرفان انهن جي سخت لفظن ۾ مذمت (۲) ٿي هئي.

۲. آءٌ انهن مضمونن کي بلند ترين (۳) حيثيت کان ذرو به گهٽ نٿو تصور ڪريان. ائين ڪري چئجي ته صحيح ۽ صاف لفظن ۾ بيان ڪيل، سچيون ۽ ڪارگر ڳالهيون، جي مون پنهنجي زندگيءَ ۾ لکيون آهن، سي هي آهن. منجهانئن آخرين مضمون، جنهن تي مون خاص ڪشالا (۴) ڪڍيا آهن، سو عمدي ۾ عمدو آهي ۽ اهڙو سهڻو مضمون آءٌ وري نه به لکي سگهان.

۳. ممڪن آهي ته پڙهندڙ اهو رايو پيش ڪري ته ”هي ڪتاب سٺو لکيل نه آهي.“ پڙهندڙ جي انهيءَ راءِ کي مصنوعي انڪسار سان تسليم ڪرڻ بدران، آءٌ اهو ٻڌائڻ ضروري ٿو سمجهان ته مون کي هن تصنيف مان ڪافي خوشي حاصل ٿي آهي؛ برعڪس ان جي، ٻين تصنيفن مان ڪو لطف حاصل نه ٿيو اٿم. ٿورن لفظن ۾ منهنجو دلي مقصد آهي ته آئنده پڻ جيترو به فراغت جو وقت (۵) ملي سگهيس، اوترو هنن مقالن جي مختلف موضوعن کي اڃا به وڌيڪ تفصيل سان چيڙيندو اچان؛ پر في الحال چاهيان ٿو ته هي ابتدائي مذاڪرا جيڪڏهن ڪوبه پڙهڻ گهري،

تہ هن کي بنان دير ۽ آسانيءَ سان هٿ اچي سگهن تنهنڪري آءٌ انهن مضمونن کي جيئن اهي مذڪور مخزن ۾ شايع ٿيا هئا، تيئن دوباره شايع ڪريان ٿو. صرف هڪڙي لفظ ۾ تبديل آندي اٿم - يعني، تور (۶) جي مقدار کي وڌائي درست ڪيو ويو آهي، ۽ ٻئي ڪنهن لفظ جو انهن ۾ اضافو نه ڪيو اٿم.

۷. جيتوڻيڪ مون کسي اهڙي ڪابه خامي نظر نٿي اچي، جو آءٌ پنهنجن مقالن کي درست ڪرڻ جي ضرورت سمجهان، تاهم اها وڏي افسوس جي ڳالهه آهي، جو مون جيڪي به ٺڪتا هنن مقالن ۾ پيش ڪيا آهن، تن مان هڪ سڀ کان زياده حيرت انگيز ٺڪتي جي ذڪر کي پهرئين مضمون ۾ جڳهه نه ڏني اٿم - ۽ اهو ٺڪتو هي آهي ته مزورن کسي هرحالت ۾ مقرر اجرت ڏيڻ جو انتظام هئڻ گهرجي. جن به ٺڪتن جي صفائي پيش ڪرڻي آهي، انهن مان هي نڪتو اهڙو آهي، جو اگرچ خاص اهميت رکندڙ نه آهي، تنهن هوندي به ان جي صفائي ڪرڻ بلڪل لازمي آهي. هنن مضمونن جو مڪمل اختصار ۽ مرڪزي مفهوم ۽ مطلب اهوئي آهي ته سڌيءَ ۽ صاف انگريزي ٻوليءَ ۾ اهڙيءَ طرح ”دولت“ جي منطقي وصف ۽ تعريف پيش ڪريان، جيئن صاف سڌيءَ يوناني ٻوليءَ ۾ افلاطون ۽ زينوفن (Xenophon) (۹) ۽ صاف سڌيءَ لاطيني ٻوليءَ ۾ سسرو (Cicero) (۱۰) ۽ هوريس (Horace) (۱۱) پيش ڪئي آهي؛ دولت جي اهڙيءَ منطقي ۽ معقول وصف کي بنيادي اصول ڪري وٺڻ، اقتصادي سائنس لاءِ اشد ضروري آهي.

۵. مذڪور موضوع تي سڀ کان مشهور مضمون (۱۲) جو موجوده وقت ۾ شايع ٿيو آهي، تنهن جي شروعات هنن لفظن ۾ ٿي آهي: ”سياسي اقتصاديات جا ماهر دولت جي اصلي ماهيت جي تفتيش ڪرڻ ۽ ان جي سيڪارڻ \* جي دعوا رکن ٿا.“ مضمون نويس اڳتي هلي پنهنجي راءِ جو هيٺين لفظن ۾ اعلان ٿو ڪري: ”هر ڪنهن ماڻهوءَ جي ذهن ۾ دولت جي معنيٰ جيڪا روزمره جي معاملات لاءِ ڪافي آهي، اڳيئي واضح آهي.“... ”هن مضمون جو اهو مقصد نه آهي ته دولت جي وصف جي مابعدالطبيعاتي موشگافين ۾ وڃي اڙ جي پئجي“†. ۶. هن سلسلي ۾ واقعي مابعدالطبيعاتي موشگافيون لازمي نه آهن، پر هڪ طبيعياتي موضوع جي سلسلي ۾ خالص طبيعياتي چنڊ ڇاڻ ۽ منتقي طور حقيقت جو تعين ته هر صورت ۾ اسان کي لازمي طرح گهرجي.

۷. سمجهو ته اسان جي هن بحث جو موضوع ”گهر جي قانون“ (۱۳) (قانون = nomia + گهر = Oiko: Oikonomia)، يعني علم اقتصاد بدران ”ستارن جو قانون“ (قانون = nomia + ستاره = Astro: Astronomia)، يعني علم هيئت آهي.

\* پنهني مان ڪهڙيءَ هڪ چيز جي دعوا آهي؟ تفتيش ڪرڻ هي، يا سيڪارڻ جي؟ ڇاڪاڻ ته جنهن ڳالهه لاءِ اڃا تفتيش جي ضرورت آهي، ان ڳالهه جي سيڪارڻ جو سوال ئي نٿو پيدا ٿئي، † ”پرڊنسپلس آف پوليتيڪل ايڪانامي“ (”سياسي اقتصاديات جا اصول“ (Principles of Political Economy - از جي ايس. مل (J.S. Mill). شروعاتي رمارڪ، ص، ۲.

جيڪڏهن اسان تارن (۱۴) ۽ سيارن (۱۵) جو تفاوت في الحال پاسيرو رکون - جهڙيءَ طرح هتي ”روشن دولت“ (۱۶) ۽ عڪسي دولت (۱۷) جي درميان اسان في الحال فرق نٿا ڪريون - ته پوءِ جيڪڏهن مذڪوره مصنف پنهنجو ڪتاب هنن لفظن سان شروع ڪري ها ته ”هر ڪنهن ماڻهوءَ جي ذهن ۾ تارن جي معنيٰ جيڪا روزمره جي معاملات لاءِ ڪافي آهي، اڳي ئي واضح آهي... هن ڪتاب جو اهو مقصد نه آهي ته تارن جي وصف جي مابعدالطبيعاتي موشگافين ۾ وڃي اڙجي پئجي“ - ته آءٌ سمجهان ٿو ته انهن لفظن سان شروع ڪيل اُن ڪتاب مان جيڪي نتيجا اخذ ٿي سگهن، سي شايد هڪ جهازران لاءِ صدار وڌيڪ ڪارآمد ثابت ٿين، بنسبت انهيءَ ”علم اقتصاد“ جي ڪتاب کان، جنهن ۾ ”مال ۽ دولت“ جو مفهوم عام خيالات موجب فرض ڪيل هجي، ۽ انهيءَ مفهوم کي ئي خيال ۾ رکي ان مان ملڪ ۽ قوم جي رهبريءَ لاءِ نتيجا اخذ ڪيا ويا هجن.

۸. تنهنڪري هنن مقالن لکڻ مان منهنجو پهريون ۽ خاص مقصد ۽ مطلب اهو هو ته ”دولت“ جي موزون ۽ پائدار وصف پيش ڪئي وڃي. ٻيو اهو به مقصد هو ته دنيا کي ثابت ڪري ڏيکارجي ته دولت جو حاصل ڪرڻ فقط سماج جي ڪن اخلاقي قدرن ۽ معيارن جي پس منظر ۽ روشنيءَ ۾ ئي جائز ۽ صحيح سمجهي سگهجي ٿو، جن سماجي معيارن مان پهريون معيار هيءُ آهي ته انسان ايمانداريءَ کي افضل سمجهي، ۽ عملي طرح ايمانداريءَ تي ڪاربند رهڻ پاڻ لاءِ ممڪن ۽ مفيد ڄاڻي.

۹. اها ڪهڙي شيء آهي جنهن کي الله پاڪ جو نهايت پسنديدہ ڪم ڪري شمار ڪجي (۱۸)۔ تنهن جي اظهار ڪرڻ جي دعوا آءُ نٿو ڪري سگهان؛ ڇاڪاڻ ته هن معاملي ۾ انسان جي راءِ ڪا قطعي ٿي نٿي سگهي. پر اسين پوپ (Pope) جي راءِ سان شامل ٿي، بنهه خاطريءَ سان ائين چئي سگهون ٿا ته ايماندار ماڻهو خدا تعاليٰ جي بهترين ظاهري مخلوق مان هڪ آهي۔ ۽ جيتوڻيڪ جهڙيون حالتون آهن، انهن ۾ هن جو ملڻ مشڪل ئي آهي، پر ائين به سمجهڻ نه گهرجي ته ايماندار ماڻهوءَ جو موجود هجڻ ڪو معجزو يا قدرت جو هڪ غير ممڪن عجبو آهي، ۽ نه ئي وري ان کي عام انسانن کان الڳ ۽ غير معمولي ڪري شمار ٿي ڪرڻ گهرجي. ايمانداري انسانن يا انساني سماج لاءِ ڪو خلل انداز عنصر يا ڪا غير چيز نه آهي، جا اقتصاديات جي چڪرن کي درهم برهم ڪري ٿي ڇڏي؛ پر ايمانداري هڪ باضابطه ۽ مؤثر طاقت آهي، جنهن جي ئي واحد اطاعت سان، ۽ نه ڪنهن ٻيءَ طاقت جي تابعداريءَ سان، اقتصاديات جا اهي اونڌا چڪر پاڻ سڌا ٿي سگهن ٿا.

۱۰. اها حقيقت آهي ته مون ڪڏهن ڪڏهن پوپ کي سندس پيش ڪيل هن ذاتي ايمانداريءَ جي معيار جي بلنديءَ بدران ان جي پستيءَ سبب نندجندي ٻڌو آهي: ”تحقيق ايمانداري هڪ عزت ۽ قدر لائق گڻ آهي؛ پر انسان ان کان وڌيڪ ڪيڏين ڪيڏين اعليٰ بلندين تائين رسي سگهي ٿو! ڇا،

وڌيڪ بي ڪا به اهڙي شيءِ ڪانه آهي، جنهن لاءِ اڳتي اسان کان پڇيو وڃي، سواءِ هن جي ته اسان ايماندار ٿي رهيا هئاسون يا نه؟”

۱۱. منهنجا نڪ دوستو! آءٌ سمجهان ٿو ته في الحال بي ڪا به اهڙي شيءِ ڪانهي، ڏسڻ ۾ ائين پيو اچي ته هن کان وڌيڪ ڪنهن بلنديءَ تائين رسڻ جي خواهش اسان کي رڳو ايتري ٿي رهڻ جي احتياط ۽ ضرورت کان به غافل ڪري ڇڏيو آهي. ٻين ڪهڙين ڪهڙين چيزن ۾ پنهنجو اعتقاد وڃائي ويٺا آهيون. تنهن جو هتي سوال ڪونهي؛ پر هڪ ڳالهه جي خاطري آهي ته ڪم از ڪم رواجي ايمانداريءَ ۽ ان جي عملي طاقت مان اڄ اسان جو ايمان نڪري ويو آهي. ۽ هيءُ ايمان، بمع انهن حقيقتن جي جن تي ان جو انحصار آهي، دوباره حاصل ڪرڻ ۽ محفوظ رکڻ اسان جو اولين فرض آهي. اسان کي نه فقط نالي خاطر ايمانداريءَ ۾ اعتقاد رکڻ سان، پر ان تي عمل ڪرڻ سان، خود پاڻ کي اهو اطمینان ڏيڻ گهرجي ته اڃا تائين به دنيا ۾ ڪي اهڙا ماڻهو پيا آهن، جن کي ملازمت \* مان تڙجي نڪرڻ جي ڊپ کان سواءِ به ننگي ڪرڻ

\* «نتيجہ آور ۽ اثرات و ضابطو، جيڪو هڪ مزدور تي استعمال ٿي سگهي ٿو، سو سندس پنهنجي جماعت جو نه، پر سندس مالڪن جو ٿي سگهي ٿو. فقط ملازمت جي ختم ٿيڻ جو ئي خطرو آهي، جو کيس ڏيڳي ڪرڻ کان روڪي ٿو ۽ غافل رهڻ کان باز رکي ٿو.....»  
«ويلٿ آف نيشنس (۱۹)» («قومن جي دولت» - Wealth of Nation)،  
ڪتاب پهريون، باب ڏهون.

ڪان باز رکي سگهجي ٿو؛ نه فقط ايترو، پر اسان کي هيءُ به اٿل يقين رکڻ گهرجي ته اهڙائي ماڻهو آهن، جن جي وجود تي، ۽ جن جي ڪنهن به زماني ۾ گهڻي يا ٿوري تعداد ۾ موجود هئڻ جي بناء تي، هڪ ملڪ يا قوم جي وجود ۽ اڻينده زندگيءَ جو لازمي دارومدار رهي ٿو.

۱۲. انهن ٻن نُڪتن سان ئي هيٺين مضمونن جو سڌو تعلق آهي. محنت جي نظام (Organisation of Labour) واري عنوان کي ڪو جزوي بيان ڪيو ويو آهي؛ ڇاڪاڻ ته جيڪڏهن هڪ پيرو اسان پنهنجن ڪپتانن ۾ ايمانداريءَ جو جذبو پيدا ڪري سگهياسون، ته پوءِ محنت ۽ مزدوريءَ جو نظام درست ڪرڻ هڪ آسان ڳالهه آهي، ۽ اهو ڪنهن به جهيڙي جهڙي يا مشڪلات کان سواءِ ترقي پذير ٿيندو رهندو؛ پر جيڪڏهن اسان پنهنجن ڪپتانن ۾ ايمانداري پيدا ڪري نه سگهياسون، ته مزدوريءَ ۽ محنت جي نظام جو درست ٿيڻ هميشه لاءِ محال ۽ مشڪل ٿي رهندو.

۱۳. انهيءَ اعليٰ مقصد جي ڪاميابي جن صورتن ۾ ممڪن ٿي سگهي ٿي، انهن جي تفصيلي آپٽار آڻَ مناسب جاءِ تي اڳتي هلي پيش ڪندس. هتي انهيءَ خوف کان ته پڙهندڙو متان هيٺ پهرين اصولن جي تجزيي ماتحت جيڪي ڳالهيون اشاري طور پيش ڪيون ويون آهن، تن کي پڙهي، مرڳو ڊڄي وڃي ته اهي هن کي فڪر جي ڪنهن غير متوقع ۽ خطرناڪ سرزمين ڏانهن نڀي رهيون آهن، آڻَ ڪيس گوربل تسلي ڏيڻ خاطر، فوراً هتي پنهنجو آهو ”انتهاڻي ناپسند یدہ“

سياسي نظريو مختصر لفظن ۾ بيان ڪري ٿو ڇڏيان، جيڪو مناسب تفصيل سان بالاآخر آءٌ هن جي گوش گذار ڪرڻ چاهيان ٿو.

۱۴. پهرين ڳالهه هيءَ آهي ته سرڪاري خرچ تي نوجوانن واسطي سرڪاري انتظام هيٺ ساري ملڪ ۾ تربيتي اسڪول (۲۱)\* قائم ڪيا وڃن، ۽ ملڪ جي هر ڄاول ٻار کي سندس مائٽن جي رضا ۽ خوشيءَ سان (پر بلڪل لازمي صورت ۾ مناسب سزا سان مجبور ڪري به) اسڪول ۾ رکيو وڃي؛ ۽ هنن اسڪولن ۾ (ٻين رواجي ڳالهين کان سواءِ، جن جي اپٽار پنهنجي جڳهه تي پيش ٿيندي) ٻار کي هيٺين ٽن ڳالهين متعلق هر ممڪن تعليم ۽ تربيت لازمي طور ڏني وڃي:

\* ڪوتاهه نظر ماڻهو ضرور هيءُ سوال ڪندا ته اهڙن اسڪولن کي ڪهڙن فنڊن مان امداد ڏيئي سگهجي؟ آءٌ اڳتي هلي انهيءَ امداد مهيا ڪرڻ جا سڌا ۽ واجب طريقا پيش ڪندس: پر اڻسڌيءَ طرح اهي اسڪول، خرچ جي سلسلي ۾، خود ڪافي ڪان به زياده ڪارآمد ثابت ٿي سگهن ٿا. فقط ڏوهن ۾ تخفيف (هيءُ مسئلو موجوده يورپ جي اقتصادي مارڪيٽ ۾ وڏي خرچ گهرندڙ عياشين مان هڪ آهي)، جيڪا اهڙن اسڪولن جي طفيل ملڪ ۾ واقع ٿي سگهندي، ان جي زير اثر ٿي هنن اسڪولن کي سندن معمولي اخراجات کان ڏهوڻيون رقمون بچائي پيش ڪري سگهبيون. ان کان علاوه هنن اسڪولن ۾ ”پيدا ڪريو، کائو، ۽ بچايو“ جي محنتي اقتصاد جي اصول تي جيڪا پيدوار ممڪن ٿي سگهندي، سا خالص نفعي جي مترادف ٿيندي، - ۽ اهو نفعو ايترو ته گهڻو ٿيندو، جو وقت کان اڳي ان جو پورو اندازو به نٿو ڪري سگهجي.

(الف) تندرستيءَ جا قانون، ۽ اهي ورزشون جيڪي انهن قانونن ماتحت لازمي هجن؛

(ب) مروت ۽ مصنف مزاجيءَ جي تربيت؛ ۽

(ج) ڏنڌو، جنهن ذريعي هو اڳتي هلي پنهنجي زندگي بسر ڪري سگهي.

۱۵. ٻي هيءَ ڳالهه آهي ته انهن تربيتي اسڪولن جي سلسلي سان، وري به سرڪاري ضابطي هيٺ، زندگيءَ جي سڀني ضرورتن جي پيداوار ۽ وڪري لاءِ، ۽ ڪمائي هنر ۽ ڪاريگريءَ جي استعمال لاءِ، شين جي ٺاهڻ جا مرڪز ۽ صنعتي ادارا برپا ڪيا وڃن. ساڳئي وقت، خانگي ڪاروبار ۾ ذري جيتري به دست اندازي نه ڪندي، ۽ ان جي راهه ۾ ڪنهن به قسم جون (پائبندين، ۽ ٽئڪسن، وغيره، جي صورت ۾) ڪي به رنڊڪون نه وجهندي، ٻنهي ڌرين کي آزاد ڇڏيو وڃي ته ٻيلي پنهنجي پنهنجي منهن حتي المقدور ڪوشش ڪن - ايتريقدر، جو خانگي صنعتڪاري هنن سرڪاري مرڪزن ۽ ادارن کي، ڪم ۽ پيداوار جي لحاظ کان، جيڪڏهن شڪست ڏئي سگهي، ته ٻيلي شڪست ڏئي. سرڪار جي هنن صنعتي مرڪزن ۽ دڪانن تي گهربل اعتبار جوڳو عمدو ۽ ڏسڻ جهڙو ڪم ٿيڻ گهرجي؛ وٽن نچ ۽ سڄي مال جو وڪرو ٿيڻ گهرجي، ايتريقدر جو اها هر هڪ انسان کي خاطري هئڻ گهرجي ته جيڪڏهن سرڪار طرفان مقرر ٿيل قيمت سان هو ڪا ماني خريد ڪندو ته اها واقعي ماني هوندي؛ جي شربت خريد ڪندو ته واقعي

کيس شربت ملندو؛ ۽ جيڪڏهن ڪم جي شيءِ وٺندو، ته واقعي کيس ڪم جي شيءِ ملندي.

۱۶. ٽين ڳالهه هيءَ آهي ته هر بيروزگار مرد يا عورت، چوڪري يا چوڪريءَ کي ويجهي ۾ ويجهي مٿي ذڪر ڪيل سرڪاري اسڪول ۾ داخل ڪيو وڃي؛ ۽ اهڙي ڪم تي رکيو وڃي، جنهن ڪم لائق، آزمائش کان پوءِ، هن کي سمجهيو وڃي؛ ۽ کيس مقرر ٿيل مزوري ادا ڪئي وڃي، جيڪا هر سال مجموعي حالتن پٽاندر نئين سر مقرر ڪئي وڃي. اهڙن بيروزگار پورهيتن مان جيڪي به اڻڄاڻائيءَ ڪري ڪنهن ڪم ڪرڻ جي قابل نه هجن، تن کي ڪانه ڪا هنري تربيت ڏني وڃي. جيڪڏهن هو ڪنهن بيماريءَ سبب ڪم جي لائق نه هجن، ته سندن گهريل دوا درمل ۽ تهل ٽڪور ڪئي وڃي. منجهائن ڪي به ڪم ڪرڻ لاءِ آماده نه هجن، ته انهن کي سخت ۾ سخت پائبندين هيٺ آڻي سڌو ڪڍي- ڪين ڪائين ۽ ٻين اهڙين خطرناڪ جاين تي ڪم ۾ لڳائجي (البت انهن جاين تي صحت ۽ جان جي حفاظت جا سڀ ممڪن آپاءِ وٺڻ لازمي آهن)؛ گهٽ درجي وارن، ۽ تڪليف ڏيندڙ ڪمن ۾ وجهي ڪين جوڳي سيڪٽ ڏجي؛ اجرت جي حالت ۾ (جيڪا هنن لاءِ پڻ اهائي ساڳي مقرر اجرت هوندي) پهريائين هنن کي سڌي ڪرڻ ۾ جيڪو خرچ ٿئي، سو سندن مزوريءَ مان ڪائجي- باقي سندن اجرت جي رقم تيسين ڪين نه ڏجي، جيسين هو سڌا نه ٿين، ۽ پوءِ جڏهن سندن دلين ۾ ايتري صلاحيت پيدا ٿي وڃي، جو هو ملازمت جي

قاعدن ۽ قانونن جي عزت ڪري سگهن، تڏهن مندن سموري  
ڪمپل رقم کين ڏيئي ڇڏجي.

۱۷. چوٿين ۽ آخرين ڳالهه هي آهي ته محتاج ۽ پيرسن (۲۲)  
انسانن لاءِ رهڻ لاءِ اجهو ۽ زندگيءَ جون ٻيون واجبي ضرورتون  
مهيا ڪيون وڃن. اهڙي قسم جي موزون ۽ مناسب بندوبست  
مان جڏهن اڳتي هلي هيءُ نتيجو نڪرندو ته امداد جا سڃا  
۽ لائق حقدار، ۽ ڪوڙا ۽ مڪار دعويدار ظاهر ٿي، هڪٻئي  
کان چئبجي الڳ ٿي بيهي رهندا، تڏهن هيءُ محتاجن ۽  
پيرسنن جي امداد جو نظام فائدي وٺندڙ هڪ محتاج يا پيرسن  
لاءِ بجاءِ پريشانيءَ ۽ بيعزتيءَ جي، قلب جي اطمينان ۽ عزت  
جو باعث ثابت ٿيندو.

۱۸. ڇاڪاڻ ته (۽ آءٌ هي ٽڪرو پنهنجي ڪتاب ”پوليٽيڪل  
ايڪانامي آف آرٽ“ (۲۳) مان ڪڍي، وري هتي دهرايان ٿو ۽  
پڙهندڙ جو ڌيان وڌيڪ تفصيل معلوم ڪرڻ لاءِ ان ڪتاب\*  
ڏانهن ڇڪايان ٿو) ”جيئن هڪ درمياڻي طبقي جو ماڻهو پنهنجي  
زندگيءَ ۾ تلوار، قلم ۽ نشتر سان پنهنجي مادر وطن جي  
خدمت ڪري ٿو، تيئن هڪ مسزور پنهنجي ڪوڏر [رنبِي يا  
چنجور، وغيره] سان اها خدمت سرانجام ڏئي ٿو. جيڪڏهن  
خدمت گهٽ درجي جي آهي، ته ان خدمت جي بجاءِ آئيندڙ  
جو اجورو، سندس صحتمنديءَ جي حالت ۾ به، گهٽ ٿي ٿئي ٿو؛  
پوءِ جيڪڏهن بدقسمتيءَ سان هو بيماريءَ ۾ مجبور ٿي ويهي  
رهي، ته سندس ڪيل اڳوڻيءَ خدمت جي صدقي هن کي

ان عرصي لاءِ انعام طور اجرت نه اهاڻي گهٽ ملندي، پر ان کي هو ڪڏهن به پنهنجي بيعزتي کين سمجهندو. بلڪل اهڙي ئي طريقي سان، هڪ مزور لاءِ پنهنجي مقامي امدادي اداري مان پينشن حاصل ڪرڻ هڪ بلڪل فطري ۽ سنئين سڌي چيز آهي، ڇاڪاڻ ته هن پنهنجي ڳوٺ يا شهر جي خدمت بجا آڻي پاڻ کي ان لائق بنايو آهي؛ - بلڪل ائين جيئن ڪائمس ڪجهه مٿانهين درجي وارو سرڪاري ملازم يا پيو ڪو ماڻهو مملڪت يا سرڪار مان پينشن حاصل ڪري ٿو، ڇاڪاڻ ته هن سڄي ملڪ جي خدمت بجا آڻي پاڻ کي ان لائق بنايو آهي.

۱۹. مٿئين بيان کان پوءِ، حياتيءَ ۽ موت جي دستور ۽ اجرت متعلق، نتيجي طور، آڻ فقط مزيد هنن لفظن جو اضافو ڪندس ته ننڍي توڙي وڏي، غريب توڙي امير جي تربت جي ڪٽبي جا پڇاڙيءَ وارا لفظ جيڪڏهن هي هجن ته ”هن جي مدفن جو خرچ به عوام جي خزاني مان ٿيو، - جيڪي آخرين لفظ وليرس پبليڪولا (valerius publicola)\* متعلق ليوڻ (Livy) (۲۴) پنهنجي ڪتاب ۾ استعمال ڪيا آهن - ته اهي لفظ ڪنهن به صورت ۾ سندن بيعزتيءَ جو باعث ڪين بڻبا.

\* »پبليڪولا وليرس عام جي متفق، فيصلو موجب صلاح توڙي جنگ جي فن ۾ اول نمبر هو. هو ٻئي سال (۵۱۰ ق. م.)، فوت ٿيو. هن جو نالو ڏاڍو مشهور هو؛ پر هن جي خانگي ملڪيت ايتري ته ٿوري هئي، جو ان مان سندس ڪفن به ڏيک وڌيڪ - ان نه ٿي سگهيو. هن جي مدفن جو خرچ به عوام جي خزاني مان ٿيو. روم جي ماڻهن هن تي به ايترو ئي ماتم ڪيو، جيئن برونٽس (Brutus) تي ڪيائون“ - ۲، باب ۱۶.

۲۰. اهي ڳالهيون، سندن لاڳاپن سميت، آءٌ اڳتي هلي ترٿي واضح ڪندس، ۽ جيئن جيئن مون کي موقعو ملندو رهندو، تيئن تيئن زندگيءَ جي ٻين پهلوئن سان پڻ انهن جو واسطو ڏيکاريندو ايندس. هتي انهن ڳالهين جو ذڪر فقط مختصر طور ڪيم، انهيءَ لاءِ ته پڙهندڙ کي انهيءَ ڳالهه کان باز رکي سگهان ته منهنجي اصلي مطلب ۽ مقصد کي سمجهڻ لاءِ بيجا پريشان نه ٿئي. تاهر آءٌ هن کي عرض ڪندس ته هو ياد رکي ته اهو علم جيڪو انساني فطرت جي باريڪ پهلوئن سان تعلق رکي ٿو، تنهن جي اصولن جي بنيادي سچائيءَ متعلق ڪجهه اطمينان سان چئي به سگهجي ٿو، پر انهن اصولن کي عمل ۾ آڻڻ جي تجويزن متعلق وقت کان اڳ ڪجهه به چئي نٿو سگهجي ته اهي آخرڪار ڪامياب ٿينديون يا نه؛ ۽ هن سلسلي ۾ آءٌ پڙهندڙ کي اهو به چوندس ته تجويزون ڪڍي ڪيتريون به بهتر هجن، انهن جي فوري ڪاميابي هميشه غير يقيني هوندي آهي، ۽ ٻئي طرف انهن تجويزن مان بالاآخر ڇا حاصلات ٿيندي، تنهن جو تصور به گهڻي قدر محال ٿئي ٿو.

ڊينمارڪ هل (Denmark Hill)،

۱۰- مئي، ۱۸۶۲ع.



# مقالو پهريون

## سربلنديء جا بنياد

۱. جن به عام گمراهين، وقت بوقت انسانذات مان زياده ماڻهن جي دلين کي پڻي گهيريو آهي، شايد انهن مان سڀ کان عجيب، يقيناً سڀ کان زياده غير معتبر، نام نهاد (۲۵) ”سياسي اقتصاديات“ واري جديد سائنس آهي. آها هين مٽي تي مڻي آهي ته معاشري جو مفيد ۽ ڪارگر عملي دستور، ’سماجي سلوڪ‘ کي نظرانداز ڪندي به تجويز ڪري سگهجي ٿو.

۲. البت ڪيميا، نجوم، جادو ۽ ٻين اهڙين ’سائنس‘ جي عام پسند شاخن وانگر، جديد سياسي اقتصاديات جو بنياد به هڪ ظاهري ڏيکاءَ واري اصول تي ٻڌل آهي. اقتصاديات جو ماهر فرمائي ٿو ته ”سماجي رجحان“ انساني طبيعت ۾ اتفاقي ۽ خلل انداز عنصر آهن، برعڪس ان جي، ذاتي حرص ۽ ترقيءَ جي تمنا ان جا مستقل ۽ دائمي عنصر آهن.“ اچو ته انسان جي طبيعت مان آهي اتفاقي ۽ غير مستقل عنصر پاسيرا رکي، ۽ انسان کي محض هڪ حريص انجن تصور ڪري، تپاسي ڏسون ته ڪهڙن خريشد فروخت ۽ محنت جي قانونن ذريعي

دولت جو ذخیرو زیادہ حاصل ڪري سگهجي ٿو. مذڪور قانونن ماتحت هڪ واريءَ نتيجا آخڙ ڪري، بعد ۾ هر فرد لاءِ اهو ضروري ٿيندو ته اهو اتفاقي ۽ خلل انداز (سماجي سلوڪ يا انساني محبت وارو) عنصر مٿي ذڪر ڪيل حالتن مان جيتريقدر شامل ڪري سگهي اوترو شامل ڪري، ۽ پوءِ انهن نين حالتن موجب پنهنجي واسطي پيدا ٿيل نتيجا چڪاسي ڏسي.

۳. پراڻا ترڪيب تڏهن موزون ٿيندي جڏهن اتفاقي عنصر، جي اهڙيءَ طرح بعد ۾ شامل ڪيا ويندا، سي به انهيءَ ساڳيءَ نوعيت جا هجن، جنهن جهڙن عنصرن جي پهريائين تپاس ٿي چڪي هجي. فرض ڪري وٺو ته هڪ متحرڪ جسم، جو مستقل ۽ غيرمستقل طاقتن جي زير اثر هجي، ان جي رفتار معلوم ڪرڻ مقصود آهي؛ اهڙيءَ حالت ۾ سولي ۾ سولورستو اهو آهي ته پهريائين ان متحرڪ جسم تي مستقل طاقتن جو اثر معلوم ڪجي، ۽ بعد ۾ غيرمستقل طاقتن کي پنهنجي معائني هيٺ آڻجي، جيڪي ان جسم جي عارضي ڦيرين گهيرين جا سبب بنجن ٿيون.

۴. پر، سماجي معاملن ۾ خلل انداز عنصر اهڙيءَ نوعيت جا نه آهن، جهڙا مستقل عنصر. زير تپاس مخلوق جي اصليت اهڙن خلل انداز عنصرن جي شموليت سان هڪدم بدلجي وڃي. انهن جو اثر حسابي نه، پر ڪيميائي آهي، ۽ اهڙيون ته حالتون آهي پيدا ڪيو ٿا وجهن، جو ان مخلوق متعلق اسان جي پهرينءَ معلومات کي

ٻنھم ختم ڪريو ڇڏين . گويا اسان نج نائٽروجن (۲۶) (Nitrogen) بابت محققانه تجربا ڪيا ۽ خود انهيءَ نتيجي تي مطمئن ٿياسون ته اها هڪ قبضي ۾ اچڻ جهڙي گئس آهي . پر درحقيقت جنهن شيءِ سان اسان جو عملو واسطو آهي، اها ان گئس جي ڪلورائيڊ (Chloride) (۲۷) آهي . ۽ جنهن وقت به اسين ان ڪلورائيڊ کي نائٽروجن متعلق تسليم شده اصولن مطابق چهنداسون، ته اها اسان کي ۽ اسان جي تجربن جي سامان کي، چٽيون ڦاڙي، سرڳوئي ٻاهر اچلي ڇڏيندي .

۵ . معلوم هجي ته جيڪڏهن مذڪور علم جا اصول قابل قبول آهن، ته مون کي نه سندن نتيجن تي اعتراض آهي ۽ نه شڪ . درحقيقت مون کي انهن ۾ ڪابه دلچسپي نه آهي - جهڙيءَ طرح ان ورزشي علم جي اصولن ۾ مون کي ڪا دلچسپي نٿي ٿئي سگهي، جنهن جي دعوا هجي ته انسان جي جسم ۾ هڏائون پڇرو آهي ئي ڪونه . ان مان ته اها ڳالهه به ثابت ٿي سگهندي ته شاگردن کي، گولين جي صورت ۾ ڳوهي، انهن کي لولن وانگر ٽٽي سگهجي ٿو، يا چڪي ڊگهين ڊگهين تارن جي شڪل وٺائي سگهجي ٿي، ۽ جڏهن اهي سڀ نتيجا آخڙ ٿيندا، ته ان کان پوءِ سندن جسم ۾ وري هڏن جي پڇري جو داخل ڪرڻ ذرا تڪليف ده ٿي پوندو . اهڙيءَ صورتحال ۾ ان سائنس جا دليل برابر تعريف لائق، ۽ نتيجا برابر درست هوندا، پر خود اها سائنس عملي صورت ۾ البت اوڻي ثابت ٿي پوندي .

۶. جدید سیاسی اقتصادیات جو بنياد بہ مختصر طور ائين چئجي تہ ماڳڻي پايي تي بيٺل آهي. هن سائنس جو مفروضو هيءُ نہ آهي تہ انسان جي بدن ۾ ھڏن جو پڇرو موجود نہ آهي، پر ان جو مفروضو هيءُ آهي تہ سارو جسم محض ھڏن جو پڇرو آهي. هن مفروضي ماتحت، خالص ھڏاڻن جسم ۾ روح جي عدم موجودگي يقيني آهي. روح جي هن غير موجودگيءَ جي بناتي، پوءِ هيءَ سائنس انساني سميتا جي ترقيءَ جو ھڪ پوري جو پورو گھڙڪندڙ نظريو آڻي پيش ڪري ٿي، ۽ ڪيتريون ئي شيون جي ھڏن مان ٺھي سگھن ۽ ڪيتريون ئي جاميٽريءَ جون وڻندڙ شڪليون، جي مرده کوپرائين ۽ ڏوريءَ وارن ھڏن مان ٺاھي سگھجن، سي ڪمال خود اعتماديءَ سان هيءَ سائنس پوءِ آڻي اسان جي اڳيان رکي ٿي، ۽ پوءِ انتهائي ڪاميابيءَ سان هي ثابت ڪري ميدان تي بيهي ٿي رهي تہ هن عجيب ٺيھري ذرہ دار ساخت ۾ روح جيي نئين سر داخلا نهايت اڻسھائيندڙ ۽ تڪليف دہ واقع ٿيندي. هن نظريي جي صداقت کان مان انڪار ڪونہ ٿو ڪريان؛ منھنجو انڪار فقط دنيا جي موجودہ صورتحال ۾، ان جي عملي حيثيت کان آهي.

۷. هن نظريي جي هيءَ عملي ناموزونيت عجيب انداز ۾ اسان جي مزورن جي تازہ ھڙتال (۲۸) ڪري پيدا ٿيل عام پريشانيءَ جي صورت ۾ ظاهر آهي. هيءُ ھڪ رواجي ۾ رواجي مثال آهي، جيڪو پنھنجي

حقيقي اثباتي روپ ۾ اسان جي اڳيان اڄ پيش ٿيو آهي - جنهن جو تعلق سڌيءَ طرح انهيءَ اهم ابتدائي مسئلي (يعني، مالڪ ۽ ملازم جي باهمي تعلقات) سان آهي، جنهن مسئلي سان سياسي اقتصاديات جو سڌو سنئون واسطو آهي، ۽ سياسي اقتصاديات کي ئي لازمي طرح ان سان منهن ڏيڻو آهي، ۽ اڄ جڏهن شديد اقتصادي بحران جون حالتون نمودار آهن ۽ هزارها جانيون ۽ بي انداز دولت خطري ۾ آهي، تڏهن اسان جا هي سياسي اقتصاديات جا ماهر بيوس ۽ عملاً ساڪت بنيا بيٺا آهن، هو مشڪلات جو اهڙو ڪوپر موزون حل ٻڌائي نٿا سگهن، جو مخالف ڌرين کي مطمئن ڪري سگهي يا خاموش ڪري سگهي - ۽ انهيءَ ڪري ئي هيءَ ناقابل حل دوطرفي ڪشمڪش اڄ ايتري شديد صورت اختيار ڪريو پئي آهي. مالڪ ڳالهه جي هڪ پهلوءَ تي زور ڏيو پنهنجي ضد تي آڻڻ بيٺا آهن، ته ملازم ٻئي پهلوءَ تي محڪم بيٺا آهن، ۽ سياسي اقتصاديات جون سموريون ڳالهيون کين همخيال ڪرڻ کان قاصر ۽ مجبور آهن.

۸. واقعي جيڪڏهن هيءَ سائنس سازگار حالتون پيدا ڪري به وجهي، ته اها ڳالهه خود هڪ عجوبو ثابت ٿيندي، ڇاڪاڻ ته ڪنهن به قسم جي ”سائنس“ سان ماڻهن کي همخيال بنائڻ ڪڏهن به ڪنهن جو مقصد نه رهيو آهي؛ منظره باز هڪٻئي پٺيان احتجاجي ڪوشش ڪري ثابت ڪري ڏيکارڻ جي ڪوشش ۾ لڳائي رهن ٿا ته مالڪن جا مفاد ۽ ملازمن جي

مفادن کان مختلف آهن يا انهن سان موافق: منجهانئن ڪنهن کي به اهو خيال نه رهيو آهي ته مفادن جي باهمي اختلاف جو نتيجو هروڀرو اهو نه آهي ته ان سبب لازمي طور ماڻهو هڪٻئي جا مخالف يا دشمن ٿي پون. ۹. جيڪڏهن هڪ گهر ۾ فقط هڪ مانيءَ گڏيو موجود آهي، ماءُ ۽ سندس ٻچڙا فاقه ڪشيءَ ۾ مبتلا آهن، ته انهيءَ حالت ۾ ٻنهي جا مفاد ساڳيا نه ٿيندا. جيڪڏهن ان مانيءَ گڏي کي ماءُ کائڻ جي تمنا ٿي رکي، ته ساڳئي وقت سندس ٻچڙا به ان جي طلب رکڻ ٿا. سمجهو ته انهيءَ ٽڪر کي ننڍڙا ٻارڙا کائي کپائي ٿا ڇڏين، ته يقيناً ماءُ بکي به وڃي ڪم کي لڳندي. انهيءَ جو هروڀرو اهو نتيجو ڪونه نڪرندو ته انهن ٻنهي جي وچ ۾ ضد ۽ اختلاف پيدا ٿي پوندو، ۽ اهي انهيءَ ساڳئي مانيءَ پور لاءِ تڪرار ڪندا، ۽ ماءُ جا طاقت جي لحاظ کان هٿن کان زور آهي، سا اهو پور کائڻن زوريءَ ڦري، پاڻ کائي ڇڏيندي. اهڙيءَ ڪنهن ٻيءَ حالت ۾ به، ڌرين جي وچ ۾ تڪرار هروڀرو ضروري نه آهي. ماڻهن جا تعلقات ڀلي ڪهڙيءَ به نوعيت جا هجن، پر اهو يقين سان چئي سگهيو ڇا ته 'ڇاڪاڻ ته سندن مفاد مختلف آهن، تنهنڪري هو هڪٻئي کي لامحالہ دشمنيءَ جي نگاهن سان ڏسندا، ۽ هر صورت ۾ پنهنجي مطلب سڌ ڪرڻ لاءِ هڪٻئي سان چالبازيءَ ۽ تشدد کان ڪم وٺندا!'

۱۰. پر ائين هجي به ڪٿي (۽ ائين نه فقط آسانيءَ خاطر ئي ڪٿي سمجهون، پر فرض ڪريو ته ائين سمجهڻ صحيح به هجي) ته ماڻهن جي طبيعتن تي به انهن ئي غير اخلاقي قوتن جو اثر آهي، جيڪي سوئرن ۽ ڪٽن ٻلن تي اثر انداز آهن، تڏهن به انهيءَ روشنيءَ ۾، منطقي نقطهءِ نگاهه کان هن مسئلي جو حل ممڪن نه آهي.

۱۱. عموماً، فيصلو ڪرڻ انداز ۾ اهو به ڪڏهن ڏيکاري نه سگهيو ته مالڪ ۽ ملازم جا تعلقات صريحاً موافق آهن، يا مخالف، ڇاڪاڻ ته حالتن جي اثر هيٺ، اهي ٻنهي قسمن جا ئي سگهن ٿا. اها ته هڪ مڃيل حقيقت آهي ته ٻنهي ڌرين جي خواهش توڙي مفاد هن ۾ آهي ته ڪم صحيح نموني ۾ ٿئي ۽ ان واسطي مناسب قيمت حاصل ٿئي، پر نفعي جي تقسيم جي دوران ۾ ائين عين ممڪن آهي ته هڪ جو فائدو ٻئي جو نقصان ثابت ٿئي، يا نه به ٿئي. اها روش مالڪ جي مفاد جي خلاف آهي ته هو ملازمن کي ڪم جو اجورو ايترو ته گهٽ ڏئي، جو هو بيمار ۽ بيماليا ٿي پون، نڪي وري اهو ملازم جي مفاد وٽان آهي ته کيس ايڏي وڏي اجرت ملي، جو مالڪ نفعي جي ڪوتاهيءَ ڪري پنهنجي ڌنڌي کي آزاديءَ ۽ بيخوفائيءَ سان فروغ ڏيڻ جي بندوبست ڪرڻ کان روڪجي وڃي. هڪ انجن جو اڳواڻ ڪڏهن به پنهنجي ڪمپنيءَ کان ڪو وڏو پگهار نه طلبيندو، جيڪڏهن اها ڪمپني

انجڻ جي ٺيڪ رکڻ لاءِ مرمت جو خرچ بہ برداشت نٿي ڪري سگهي.

۱۲. هنن باهمي مفادن تي اثرانداز ٿيڻ واريون مختلف حالتون ايتريون تہ اڪيچار آهن، جو واضح عملي راہ ڳولڻ جي هرڪا اها ڪوشش جا ڪنهن عارضي مصلحت جي آخرين صورت تي ئي مبني هجي، سا لامحالہ بيڪار ۽ بيسود ثابت ٿئي ٿي. درحقيقت اها ڪوشش هرحالت ۾ رائگان ئي ثابت ٿيڻي آهي. ڇاڪاڻ تہ خالق جي ڪڏهن بہ اها خواهش نہ هئي تہ انسان جو عمل عارضي مصلحت مطابق هجي، پر سندس خواهش هئي تہ اهو هرحالت ۾ خالص انصاف جي تارازوءَ جي تابع هجي. انهيءَ ڪري هُن عارضي مصلحت جي بنا تي عمل ۾ آيل هرڪوشش تي هميشہ لاءِ ناڪاميابيءَ جي مهر هڻي ڇڏي آهي.

۱۳. ڪنهن بہ انسان کي نہ اها خبر هئي ۽ نہ آهي تہ هين يا هُن خاص راہ عمل جو آخرين ۽ انتهائي نتيجو سندس پنهنجي حالت ۾ يا پن جي حالت ۾ ڪهڙو وڃي بيهندو. پر هر هڪ ماڻهوءَ کي هيءَ خبر پئجي سگهي ٿي، ۽ اسان مان سچ پچ گهڻن کي خبر بہ آهي، تہ هيءُ يا هو عمل منصفانه يا غير منصفانه آهي. اسان سڀني کي شايد هيءُ بہ معلوم آهي تہ انصاف جا نتيجا آخر اسان توڙي ٻين سڀني لاءِ هر ممڪن صورت ۾ مفيد واقع ٿيندا، جيتوڻيڪ اسين واقعي ائين نٿا چئي سگهون تہ زندگيءَ جي بهترين صورت ڪهڙي آهي، ۽ نہ ئي

وري اسان کي اهو معلوم آهي ته اها ڪهڙين حالتن هيٺ وقوع پذير ٿي سگهندي.

۱۴. ”انصاف جي تارازو“ لفظ استعمال ڪرڻ مان منهنجو مطلب آهي ”آهو انصاف جنهن ۾ محبت سمايل هجي ۽ اها محبت جا هڪ کي ٻئي لاءِ دل ۾ هجي (۲۹)“. مالڪ ۽ ملازمن جي درميان خوشگوار تعلقات، ۽ سندن بهترين مفاد آخرڪار انهن ئي ٻن ڳالهين تي منحصر آهن.

۱۵. مالڪ ۽ ملازمن جي تعلقات جو سادو ۽ بهترين مثال اسان کي گهرو نوڪرن ۽ خدمتگارن جي زندگيءَ مان ملي سگهندو.

۱۶. فرض ڪري ٿا وٺون ته گهر جو مالڪ پنهنجن نوڪرن کان سندن مقرر ٿيل اجرت عوض ايترو ڪم وٺي ٿو، جيترو هو ڪانئن وٺي سگهي ٿو. هو پنهنجن نوڪرن کي ڪڏهن به سست ٿيڻ يا سست ويهڻ نٿو ڏئي. کين اهڙو رڪو ۽ مختصر ڪاڌو ڪارائي ٿو ۽ هنن جي رهائش جو اهڙو ڏکيو ۽ ڪنجوسائيءَ جو بندوبست ڪري ٿو، جو ان کان وڌيڪ بدتر ڪاڌو ۽ بندوبست هو برداشت ڪري نه سگهندا (۳۰). ان جي برخلاف، ڪانئن ڪم جون تقاضائون وڌائي وڌائي هو انهيءَ حد تي وڃي ٿو پهچائي، جو ان حد کان وڌيڪ ٿوري ۾ ٿوري ڪم جي به ڪانئن طلب ڪندو، ته گویا هنن کي مجبور ڪندو ته هو سندس نوڪري ڇڏي وڃن.

۱۷. ظاهر آهي ته ائين ڪرڻ سان، رواجي حالتن هيٺ جنهن چيز کي ”انصاف“ سڏيو وڃي ٿو، ان جي هو ڪا به پيچڪري ڪانه ٿو ڪري. هو پنهنجي گهر و نوڪر کان سندس سموري وقت ۽ پوري خدمت جو اقرار وٺي ٿو. ۽ پوءِ ئي هن کي پنهنجي نوڪريءَ ۾ دخلڪار ٿيڻ جي اجازت ڏئي ٿو. هو پنهنجي نوڪر سان جيڪا روش وٺي ٿو، تنهن جي سختيءَ جون حدون اهي مقرر ٿو ڪري، جيڪي پروارن مالڪن وٽ رواج ۾ آهن. يعني اهي، جي اجرت جي عام ۽ چالو نرخ جي عين مطابق آهن، جيڪڏهن خدمتگار کي وڌيڪ سٺيءَ نوڪريءَ جي جڳهه حاصل ٿي سگهي ٿي، ته انهيءَ معاملي ۾ خودمختيار آهي ته ڀلي وڃي ٻي ملازمت هٿ ڪري. دراصل مالڪ کي نوڪر جي سروج مزوريءَ جي خبر ئي فقط تڏهن پئجي سگهندي، جڏهن هو نوڪر کان اوتري گهڻي ۾ گهڻي ڪم جي طلب ڪندو، جيترو ڪم نوڪر پاڻ ڏيڻ لاءِ آماده هوندو. ٻيءَ صورت ۾ هو مالڪ جي نوڪري ڇڏيندو.

۱۸. سياسي اقتصاديات جي ماهرن جي چوڻ موجب، سياسي اقتصاديات جو هن معاملي متعلق نظريو (۳۱) اهو ئي آهي. سندن دعوا آهي ته مذڪور طريقه ڪار مطابق سراسري طور ملازم کان زياده ۾ زياده ڪم حاصل ڪري سگهيو، ۽ ائين ڪرڻ سان قوم کي گهڻي ۾ گهڻو فائدو حاصل ٿئي ٿو، ۽ قوم جي معرفت

اوتروئي فائدو ڦري خود ان ملازم کي به وڃي ٿو پهچي.

۱۹. هن ڳالهه ۾ بهر حال ڪا به بنيادي صداقت ڪانهي. اها ڳالهه محض ان صورت ۾ درست ٿي سگهي ٿي، جڏهن خدمتگار هڪ انجن هجي، جنهن کي تحرڪ ۾ آڻيندڙ طاقت باقي هجي، يا مقناطيسي ۽ مرڪز ثقل جي طاقت هجي، يا اهڙو ڪو ٻيو ذريعو هجي، جنهن جي طاقت جي ڪمٽ ڪري سگهجي ۽ پر برعڪس ان جي، هيءَ اها انجن آهي، جنهن کي تحرڪ ۾ آڻيندڙ طاقت ساهه آهي، روح آهي. هن عجيب ۽ خاص الخاص محرڪ جي طاقت، جنهن جي مقدار جي معلومات حاصل ڪرڻ ناممڪن آهي، سا اقتصادياتي ماهر جي حسابي پيچگهڙ ۾ اوچتو اچيو دخل انداز ٿئي ٿي، ۽ هڪدم سندس اخذ ڪيل نتيجن کي ڪوڙو ثابت ڪيو وڃهي. ظاهر آهي ته هيءَ عجيب غريب انجن پگهار جي لالچ تي يا دٻاءَ هيٺ يا ڪوئٽن جي چٽيهه مٿين ماپي سان پرچڻ تي (۳۲) ڪم ڪانه ڏيندي. ان جو گهڻي ۾ گهڻو ڪم ڏيڻ ته پري رهيو. اها فقط تڏهن ڪارگر ڪم ڏيندي، جڏهن سندس محرڪ طاقت، يعني سندس روح يا سندس ارادو، کيس پنهنجو مخصوص ڪاڌو، يعني خالص محبت يا ذوق، بهم پهچائي، طاقتور بنائيندي، ۽ ڪم ڪرڻ تي آماده ڪندي.

۲۰. تحقيق ڪڏهن ائين ٿي به پوي، ۽ اڪثر ٿي به پوي، ته جيڪڏهن مالڪ سرگرم عمل ۽ داناء آهي،

تہ پنهنجي حڪمت عمليءَ، ارادي جي قوت ۽ رٿائتي طريقيءَ ڪار جي مدد سان، گهربل ڪم جو ڪافي انداز پنهنجن ملازمن کان، مشينن وانگر خالص دٻاءُ وسيلي پڻ، وٺي سگهي ٿو. ۽ ٻئي طرف انهيءَ ڳالهه جو به قوت ۽ امڪان آهي، ۽ اڪثر ڪري ائين ٿئي به پيو، تہ جيڪڏهن مالڪ آرام طلب ۽ ڪمزور آهي (پوءِ هو ڪيترو به شريف طبع هجي)، تہ سندس نوڪر، پوري رهبريءَ نه ملڻ سبب، پنهنجي طاقت کي بيڪار خرچ ڪندي به، ۽ دلين ۾ هن لاءِ نفرت گھاٽو ڪرڻ ڏيندي به، جا جذبا موجود رکندي به، هن کي تمام گهٽ-۽ سو به خراب ۽ اڻپورو-ڪم ڪري ڏين ٿا.

۲۱. هن دائري ۾ عالمگير قانون اهو آهي تہ مالڪ ۽ ملازم (ڪيتريقدر به هو قوت ۽ ذڪي هجن يا نه هجن-ان سان ڳالهه جو واسطو نه آهي) باهمي تعصب ۽ ضد رکڻ سان نه پر صرف باهمي پيار ۽ محبت سان ئي ڪم جا مٿي ۾ سٺا مادي نتيجا حاصل ڪري سگهن ٿا. جيڪڏهن مالڪ ملازم کان هر ممڪن طرح گهڻي ڪم وٺڻ جي ڪوشش ڪرڻ بدران، ملازم لاءِ سندس مقرر ٿيل واجبي مقدار واري لازمي ڪم کي زياده ۾ زياده دلچسپ ۽ مفيد بنائڻ جي ڪوشش ڪري ٿو، ۽ هن جي مفادن جي هر سهائيندڙ ۽ انصاف پرڻي طريقي سان پرڳهوار لهي ٿو، تہ ان صورت ۾ اهو ملازم جنهن جو ايترو لحاظ

رکيو ويو هجي، سو آخر کار جيترو سچ پڇ ڪم ڪندو، يا جيڪو فائدو رسائيندو، سو امڪان جي حدن اندر تحقيق گهڻي ۾ گهڻو ئي ٿي سگهي ٿو.

۲۲. غور فرمايو۔ آءٌ چوان ٿو ته ”جيڪو فائدو رسائيندو،“ ڇاڪاڻ ته ملازم جي ڪم جي نوعيت لازمي طرح يا هروقت اهڙي نه هوندي آهي، جو هو جنهن به بهترين خدمت ڪرڻ جو اهل هجي، پنهنجي مالڪ جي اهائي خدمت سرانجام ڏئي سگهي. پر احسان ۽ محبت سان ٿڌل هيءُ ملازم مالڪ کي هروقت ۽ هر قسم جو فائدو رسائيندو رهندو۔۔ ڇا جسماني خدمت جي صورت ۾، ڇا مالڪ جي آبروءَ ۽ نفعي جي حفاظت جي ڪمن ۾، ۽ ڇا وري اوچتن ۽ اڻ منڊائڻن موقعن جي حالت ۾، جيڪي هو هميشه ڄاڻيندو ئي رهندو ته جيئن پنهنجي مالڪ لاءِ پاڻ کي زياده ڪارگر ۽ مفيد ثابت ڪري سگهي.

۲۳. مٿين حقيقت جي صداقت ۾ رتيءَ برابر به اوڻائي ڪانه ٿي اچي سگهي۔ جيتوڻيڪ اڪثر حالتن ۾، ناز برداريءَ ۽ شفقت جو ناجائز فائدو ورتو ويندو آهي، ۽ احسان جو بدلو احسان فراموشيءَ ۾ ادا ٿيندو آهي. ڇاڪاڻ ته اهو ملازم، جيڪو نرميءَ جي سلوڪ جي جواب ۾ احسان فراموشي اختيار ٿو ڪري، سو سختيءَ جي سلوڪ سبب ويري ۽ بدلي چڪائيندڙ ٿي پوندو، ۽ اهو ماڻهو، جيڪو سالم طبع مالڪ سان بي ايماني ٿو ڪري، سو يقيناً بي انصاف مالڪ لاءِ ان کان زياده هاجيڪار ثابت ٿيندو.

۲۴. ڪير به ماڻهو هجي، هر حالت ۾ هيءَ سنئين سڌي ۽ شفقت ڀري روش ۽ اثر آڻڻا ۽ مفيد نتيجا پيدا ڪري ٿي. معلوم هجي ته هن موقعي تي آڱءَ محبت ۽ شفقت جو ذڪر صرف ان جي افادي حيثيت سان ڪري رهيو آهيان، ان جي ”احسن بالذات حيثيت“ يا اها حيثيت جنهن ۾ ڪا شيءِ ذاتي طور ۽ مطلقاً نيڪ ۽ پسندیده تصور ڪئي ويندي آهي، في الحال منهنجي زيرو چار نه آهي. محبت کي هتي آڱءَ صرف هڪ چنچل ۽ نر آڪار طاقت شمار ڪريان ٿو، جيڪا اسان جي اڄڪلھ جي اقتصادياتي ماهر جي هر هڪ حسابي پيچگهڙ کي بي اثر ثابت ڪريو بيهي آهي، حقيقت هيءَ آهي ته هن اقتصادياتي ماهر جي جيڪڏهن اها خواهش ٿي به پوي ته محبت جي هن نئين عنصر کي هو پنهنجن تخمينن ۾ جاءِ ڏئي، ته به هو ائين ڪرڻ کان اڄ قاصر آهي، ڇاڪاڻ ته محبت، سياسي اقتصاديات جي ٻين سمورن شرطن ۽ غرضن کي نظر انداز ۽ خارج ڪري ڇڏڻ کان پوءِ ئي، پنهنجي افادي حيثيت سان عمل پذير ٿي سگهي ٿي.

۲۵. اوهان جيڪڏهن نوڪر تي انهيءَ اسيد سان مهربان ٿا ٿيو ته هو ضرور احسان جو بدلو نيڪيءَ سان ادا ڪندو. ته انهيءَ حالت هيٺ يقين ڄاڻو ته ان مان اسان کي فقط اهو ڪجهه حاصل ٿيندو، جنهن جا اوهين حقدار آهيو. يعني، نيڪي نيڪ بدلو پلڻ هوندو، ۽ نه وري اوهان جي مروت جو قدر ۽

قيمت ئي هن جي دل تي نقش رهندا. انهيءَ ڪري ملازم سان ڪنهن به اقتصادي مراد يا لالچ کان سواءِ جيڪڏهن مهربانيءَ ۽ ماڻهپي جو سلوڪ اختيار ڪندؤ، ته ان جو لازمي طور خاطر خواه نتيجو نڪرندو، ۽ اوهان جون سڀ اقتصادي مرادون پاڻهي ڄاڻي برصواب ٿي وينديون. مذڪور مسئلي ۾، يا ڪنهن به ٻئي معاملي ۾، حقيقت هيءَ آهي ته ’جيڪو پنهنجي زندگي بچائيندو، سو آخر زندگي وڃائيندو، ۽ جيڪو ان تان آهو ڪٽندو، سو يقيناً زندگي (۳۳) حاصل ڪندو.\*

\* طرز عمل جي هنن ٻن طريقن ۽ سندن اهم نتيجن جي وچ ۾ تفاوت، ”بليڪ هائوس (۲۴)“ (”Bleak House“) ناول جي ٻن ڪردارن، ايسٽر (۳۵) (Esther) ۽ چارليءَ (۳۶) (Charlie)، جي باهمي تعلقات کي ”ماسٽر همفريز ڪلاڪ (۳۷)“ (”Master Humphry’s clock“) ناول جي ٻن ڪردارن، مس براس (۳۸) (Miss Brass) ۽ ماريڪ-يونيس (۳۹) (Marchioness)، جي باهمي تعلقات سان ڀيٽي، تمام چٽيءَ طرح معلوم ڪري سگهجي ٿو. ”ڊڪنس (۴۰)“ (Dikcehs) جي لکڻن جي اهم حقيقت ۽ قدر، بي سمجهيءَ کان ڪيترن سمجهدار پڙهندڙن دل تان لاهي ڇڏيو آهي، رڳو انهيءَ سبب ته ڊڪنس حقيقتن کي هڪ عجيب مزاحيه رنگ ڏيئي، انتهائي مبالغه آميز صورت ۾ پيش ڪيو آهي. ”بي سمجهي“ لفظ جو استعمال ان ڪري ڪجي ٿو، جو ڊڪنس جون هي مزاحيه تصويرون (ڏسو حاشيو صفحي ۴۸ تي)

۲۶. مالڪ ۽ ملازم جي تعلقات جو سادي ۽ سادو ۽ چٽي ۾ چٽو پيو مثال لشڪر جي سالار ۽ سندس سپاهين جي تعلقات مان ملي سگهي ٿو.

(آندل حاشيه صفحي ۴۷ تان)

جيتوڻيڪ اڪثر ناشائستہ آهن، پر ڪنهن به صورت ۾ غلط يا گمراه ڪندڙ ڪين آهن. سندس بيان ڪرڻ جي طرز جيڪا آهي سا آهي، پر هو جيڪي به چوي ٿو، سو حرف بحرف سچ آهي. زياده بهتر ٿئي ها، جيڪڏهن پنهنجي اها مبالغہ آميز طرز تحرير هو فقط عام وندرائيندڙ مضمونن تائين محدود رکي ها، ۽ جڏهن به ڪو قومي اهميت وارو بلند تر موضوع هت ۾ ڪٿي ها، جهڙوڪ ”هارڊ ٽائيمس (۴۱)“ (”مشڪل زمانو“ - Hard Times) ناول ۾ چيڙيو اٿس، ته ان حالت ۾ زياده تفصيلي چنڊ ڇاڻ ۽ زياده سنجيده ۽ مائيدار طرز نگارش کان ڪم وٺي ها. هيءُ ڪتاب، جيڪو منهنجي نظر ۾ سندس بهترين تصنيف آهي، گهڻن جي نگاهن ۾ پنهنجي اصلي اهميت حاصل نه ڪري سگهيو آهي، ڇاڪاڻ ته ان جي هڪڙي اهم ڪردار، مسٽر بائونڊري (Mr Bounderby) (۴۲)، کي هڪڙي عام زبردست ۽ سخنگير مالڪ عوض، هڪ عجيب ڊرامائي قسم جو آدمخوڙ ڪري پيش ڪيو ويو آهي؛ ۽ ٻئي اهم ڪردار، اسٽيفن بليڪ پول (Stephen Black Pool)، کي هڪڙي ايماندار مزدور جي مثالي ڪردار جي صورت ۾ پيش ڪرڻ بدران، هڪ عجيب ڊرامائي انداز جو ڪامل ترين انسان ڪري (ڏسو حاشيه صفحي ۴۹ تي)

۲۷. سمجھو ته هڪ سالار، پاڻ کي تر جيتري به  
تڪليف ڏيڻ بدران رڳو ٻين تي ضابطي جا قاعدا قانون  
سختيءَ سان عمل ۾ آڻي، پنهنجي پلٽڻ کي مضبوط  
ڪرڻ گهري ٿو؛ ظاهر آهي ته ڪنهن به صورت ۾،

(آندل حاشيو صفحي ۴۸ تان)

پيش ڪيو ويو آهي. تاهه اسان کي ڊڪنس جي ظرافت ۽ ڄاڻ  
ان مناسب فائدي حاصل ڪرڻ کان محض انهيءَ سبب ڪري  
پاڻ کي محروم نه رکڻ گهرجي، ته هن جي ڪردار-نگاري  
۾ طرز گفتگو ناٽڪي انداز جي آهي. حقيقت هيءَ آهي ته  
هن جيڪي به ڪتاب لکيا آهن، انهن جو مطلب ۽ مقصد  
بلڪل درست آهي. جنهن به ماڻهن جي سماجي ڳالهين ۾  
دلچسپي آهي، انهن کي گهرجي ته سندس سڀ ڪتاب،  
خاص طرح ”هارڊ ٽائيمس“، گهريءَ نظر سان پڙهن. ڪين ائين  
برابر ڏسڻ ۾ ايندو ته هن ڪتاب ۾ به ڪيتريون ئي ڳالهيون  
هڪ-طرفيون ڏنل آهن. ۽ ڇاڪاڻ ته اهي هڪ-طرفيون آهن،  
تنهنڪري ظاهر ظهور غير منصفانه پڻ آهن؛ پر جيڪڏهن هو  
پاڻ اهو ٻيو طرف، جنهن کي ڊڪنس نظر انداز ڪري ڇڏيو آهي،  
هر طرح چنڊي ڇاڻي ڇٽائي ڦسندا، ته ڪين ازخود معلوم  
ٿي ويندو، ته سندن ايتريءَ تڪليف وٺڻ کان پوءِ به، ڊڪنس  
جو پيش ڪيل رايو آخرين صورت ۾ وري به درست ۽ بجا  
آهي. جيتوڻيڪ ان رايي کي البت هن پنهنجي مخصوص مبالغه آميز  
تنخيءَ ۽ آنگهڙئي انداز ۾ ئي پيش ڪيو آهي.

رڳو قاعدن جي استعمال سان، انهيءَ خود غرضيءَ جي اصول مطابق، هو پنهنجن زبردستن جي طاقت ۽ ذوق کي مڪمل طرح سان نه اڀاري سگهندو ۽ نه استعمال ڪري سگهندو.

۲۸. اڳئين مثال مطابق، جيڪڏهن هي آفيسر به هڪ دانشمند ۽ مستقل مزاج شخص آهي، ته يقيناً هو هڪ ڪمزور ۽ نامعقول مهربان آفيسر کان وڌيڪ ڪارآمد ۽ ڪارگر ثابت ٿي سگهي ٿو، پر فرض ڪري وٺو ته پنهجي جي حالت ۾ دانشمندی ۽ مستقل مزاجي هڪجيتري آهي. اهڙيءَ حالت هيٺ، لازمي ڳالهه آهي ته جنهن سالار جا پنهنجن ماڻهن سان ذاتي تعلقات هوندا، جنهن کي سندن مفاد جي زياده چنتا هوندي، جنهن کي سندن حياتين لاءِ زياده قدر ۽ قيمت جو احساس هوندو، ته اهوئي انهن جي طاقت ۽ ذوق جي زياده ترقيءَ ۽ اظهار جو باعث ٿي سگهندو. هن جي شخصيت لاءِ منجهن پيار ۽ هن جي اخلاق ۾ سندن ڀروسو ايتريقدر پيدا ٿي پوندو، جو ڪنهن به ٻيءَ ڪوشش سان هرگز هرگز منجهن پيدا ٿي ڪين سگهندو. جيئن ماڻهن جو تعداد گهڻو، تيئن مٿيون اصول يا ڪٿي قاعدو زياده صحيح ۽ مفيد ثابت ٿيندو. هڪڙي يا ٻه يلغارون اڪثر ڪامياب به ٿي وڃن، جيتوڻيڪ پلٽڻ جا ماڻهو پنهنجن آفيسرن کي نفرت جي نگاهن سان ڏسندا هجن، پر پوري جي پوري جنگ ڪا

مشڪل سان ڪامياب ٿي آهي، جيڪڏهن فوج کي پنهنجي سپه سالار لاءِ دل ۾ عزت ۽ پيار نه آهي.

۲۹. هنن رواجي مثالن ڏيڻ کان پوءِ، جيڪڏهن اسين ڪارخانيدار ۽ سندس مزورن جي باهمي لاڳاپن کي خيال ۾ آڻينداسين، جيڪي لاڳاپا مالڪ ۽ ملازم جي تعلقات جا پيچيده ۽ مشڪل مثال آهن، ته پهريائين اسان کي ڪي عجيب دشواريون درپيش اينديون، جي ظاهر ظهور صرف اخلاقي ڳالهين ڏانهن ڌرين جي بي توجهيءَ جو نتيجو آهن.

۳۰. لشڪر جي سپاهين جو پنهنجي سپه سالار لاءِ سرگرم محبت هجڻ جو امڪان آسانيءَ سان ذهن ۾ اچي سگهي ٿو، پر هڪ ڪپڙي جي ڪارخاني جي مالڪ لاءِ سٺ ڪٽيندڙ مزورن جي دل ۾ پرجوش پيار جي وجود جو امڪان ايتريءَ آسانيءَ سان تصور ۾ نٿو اچي سگهي. ڦورن ۽ ڌاڙيلن جو ٿولو، ٻيءَ ڳالهه لاءِ نه، ته به ڪم از ڪم ڦرلٽ ڪرڻ جي نيت سان، اڄ به باهمي محبت ۽ اعتماد جي جذبي ماتحت (قديم راهزن ۽ قزاق قبيلن وانگر) سرگرم عمل نظر اچي سگهندو. ان ٿولي جوهر هڪ فرد پنهنجي سردار (۴۴) جي زندگيءَ خاطر پنهنجي حياتي قربان ڪرڻ لاءِ هر وقت تيار رهي سگهي ٿو، پر انساني جماعت جا اهي ماڻهو، جي اڄ جائز پيداوار ۽ مال جي فراوانيءَ جي واسطي پاڻ ۾ شريڪ آهن، تن ۾ افسوس آهي، جو اڪثر

ڪري اهڙي جذبي جو ڪال آهي - ۽ منجهانن ڪو به ماڻهو، ڪنهن به صورت ۾، پنهنجي جان پنهنجي مالڪ تان صدقي ڪرڻ لاءِ هرگز تيار نه آهي.

۳۱. اڄ اسان جي سامهون نه فقط اخلاقي معاملن ۾ هي نمايان تضاد موجود آهي، پر ان سان تعلق رکندڙ ڪيترن ئي ان جهڙن ٻين تضادن سان، انتظامي معاملن ۾، اڄ اسين دوچار آهيون. چاڪاڻ ته هڪ (گهرو) ملازم ۽ هڪ سپاه. اڄ به اجوري جي مقرر شده نرخ تي، ۽ ٻي ٿيل ميعاد لاءِ، مقرر ڪيا وڃن ٿا، پر برخلاف ان جي، ڪارخاني جي هڪ مزدور کي، عام روزگار جي هر گهڙيءَ ڦرندڙ گهرندڙ حالتن مطابق، گهٽ يا وڌ اجوري تي مقرر ڪيو وڃي ٿو، ۽ ساڳئي وقت، هن کي اهو به انديشو رهي ٿو، ته واپار جي لاهن چاڙهن جي اثر هيٺ، ڪنهن به وقت ملازمت مان ٽڏيو وڃي. جنهن صورت ۾ هيٺن غير يقيني حالتن هيٺ، روزمره جي ڪم ڪار جي دائري ۾، محبت ۽ اعتماد جي ڪا صورت پيدا نٿي ٿي سگهي، پر اٽلو خلاف محبت ۽ عدم اعتماد جا پُرخطر روپ ئي ظاهر ٿي سگهن ٿا. - انهيءَ صورت ۾ سوچڻ ويچارڻ لاءِ هڪڙا به اهم ٺڪتا اسان جي سامهون اچي ٿا پيدا ٿين.

۳۲. پهريون هيءُ ته ڪيتري قدر محنت جي اجرت يا مزدوريءَ جا نرخ مرتب ڪيا وڃن، جو آهي،

عام روزگار جي حالتن يعني محنت ۽ پورهيءَ جي عام ڪاپي جي نسبت سان، وقت بوقت تبديل ٿي نه سگهن. ۳۳. پيو هيءُ ته ڪيتريقدر اها ڳالهه ممڪن ٿي سگهي ٿي ته پورهيتن يا مزدورن جي ٻارين ڪسي سندن تعداد گهٽائڻ يا وڌائڻ کان سواءِ هڪ ئي مقرر اجرت تي مقرر ڪيو وڃي (پوءِ متعلق تجارت، صنعت يا ملازمت جي دائري جي ڪهڙي به ڪيفيت هجي)، تان ته منجهن پنهنجي پنهنجي اداري يا روزگار جي مرڪز لاءِ دائمي دلچسپي ۽ چاهه اهڙيءَ طرح پيدا ٿئي، جهڙيءَ طرح هڪ پراڻي گهرو نوڪر جي دل ۾ پنهنجائپ جو احساس پنهنجي مالڪن لاءِ هوندو آهي، يا جهڙيءَ طرح هڪ جانباز فوجي دستي جي فردن ۾ رفاقت جو جذبو پنهنجي هر فوجي عمل ۾ موجود هوندو آهي.

۳۴. يعني، آڻ چوان ٿو ته پهريون سوال هيءُ آهي ته محنت جي في الواقع ڪاپي کي خيال ڪڍڻ کان سواءِ ان جي اجرت جو هڪ ئي نرخ ڪوڙو ممڪن آهي يا نه؟ جي آهي، ته ڪيتريقدر وقت

۳۵. انسان کان جيڪي غلطيون سر زد ٿيون آهن، انهن جهڙي ئي هيءُ هڪ غلطي آهي، جو عام سياسي اقتصاديات جا ماهر هن ڳالهه کان صاف انڪار ٿا ڪن ته اجرت جو اهڙيءَ طرح ٻڌڻ يا مقرر ٿيڻ ممڪن آهي، حالانڪ دنيا ۾ محنت جي سڀني اهم صورتن، ۽ پڻ ان جي اڪثر غير اهم صورتن، لاءِ اهڙي قسم جي مقرر اجرت جو انتظام اڳي ئي مروج ۽ مستعمل آهي.

۳۶. اسپن ڪڏهن به پنهنجي وزارت عظميٰ جو  
 ڊچ نيلام (Dutch auction) ذريعي (۴۵) وڪرو ڪونه  
 ٿا ڪريون، وڏي پادريءَ جي فوت ٿيڻ تي، سائمن (۴۶)  
 (Simon) وانگر فائدي حاصل ڪرڻ جي خيال کان،  
 اهو رتبو اسان اهڙي پادريءَ کي (اڃا ته) ڪونه  
 ٿا آڇيون، جيڪو ان نظام سنڀالڻ جو ٺيڪو اسان کان  
 گهٽ ۾ گهٽ اگهه تي ڪڍي! اسپن تحقيق (۴۷) هي پڻ  
 سياسي اقتصاديات جي معاملو فهميءَ جو ڪرشمو آهي!  
 جنگي عهدا (۴۸) فروخت ڪريون ٿا، پر وري به  
 سڀه سالاريون اهڙيءَ ڪليءَ طرح ڪونه ٿا وڪڙون،  
 بيماريءَ جي حالت ۾، اسپن ڪڏهن به اهڙي ڊاڪٽر  
 جي طلب ڪونه ٿا ڪريون، جيڪو پنهنجي في هڪ  
 گنيءَ کان گهٽ وٺي، مقدسي جي حالت ۾، ڪڏهن  
 به ڇهن شلنگن - اٺن پينسن (Six-and-eight pence)  
 بدران چئن شلنگن - ڇهن پينسن (Four-and-six pence)  
 (۴۸) جو خيال نه ڪندا آهيون، رستي تي برسات  
 ۾ گهيرجي وڃڻ مت بيهي اهو ويچار ڪونه ڪندا  
 آهيون ته ڪهڙو گاڏيءَ وارو اسان کان ڇهه پينس  
 (Six-pence) في ميل جي حساب کان گهٽ پاڙو  
 طلب ڪندو.

۳۷. اها حقيقت آهي ته مذڪور حالتن ۾، ۴۹ پيءُ  
 به هر اهڙيءَ حالت ۾ جيڪا تصور ۾ اچي سگهي ٿي،  
 ڪم جي دشواريءَ توڙي ان جي ڄاڻن جي موجود  
 تعداد کي خيال ۾ رکيو وڃي ٿو ۽ لازمي طرح خيال

۾ رکڻوئي پوي ٿو (۴۹). جيڪڏهن ائين تصور ڪيو وڃي ته هڪ سٺي ڊاڪٽر بنجڻ لاءِ جيڪا ضروري تڪليف ڪرڻي پوي ٿي، ان کي برداشت ڪرڻ لاءِ شاگردن جو ڪافي انداز، صرف اڌگني فيءَ جي اسيد ۽ آسري تي، آماده ٿي سگهندو، ته پوءِ عام خلق ترٽ ئي ٻيءَ غير ضروري اڌگنيءَ کي پاڻ وٽ جهلي ڇڏيندي، ۽ صرف اڌگني ئي ڊاڪٽرن جي مناسب في تسليم ٿي ويندي. تحقيق، انهيءَ لحاظ سان، آخرين طور، محنت جي قيمت محنت جي ڪاپي جي مناسبت تي ئي مقرر ڪئي ٿي وڃي، پر جيڪڏهن هن معاملي جو عملي ۽ ڪارآمد انتظام ويچار هيٺ ٿو آڻجي، ته معلوم ٿو ٿئي ته اعلى حيثيت واريءَ محنت جي اجرت هميشه هڪ ئي مقرر ٿيل نرخ مطابق ادا ٿيندي رهي آهي، ۽ ادا ٿيندي رهي ٿي. ۽ ساڳيءَ ريت هر نوع جي ٻيءَ محنت لاءِ پڻ اجرت جي ادائگي ائين ئي ٿيڻ گهرجي.

۳۸. پڙهندڙ شايد حيرت ۾ اچي، هي سوال پڇي ته ”ڇا، سٺي ڪاريگر ۽ خراب ڪاريگر، ٻنهي کي هڪجيتري اجرت ڏني وڃي؟“

۳۹. يقيناً ڪليسا جي هڪڙي امام ۽ سندس جاءِ نشين جي خطبي جي وچ ۾، يا هڪ ڊاڪٽر ۽ ٻئي ڊاڪٽر جي راڻي جي وچ ۾، پنهنجي پنهنجي مخصوص ذهني پس منظر، توڙي اوهان لاءِ ذاتي طور جيڪي انهن مان نتيجا رونما ٿي سگهن ٿا، تن جي لحاظ کان،

جيڪو نمايان فرق موجود آهي، تنهن جي اهميت ظاهر آهي ته ٻن سڀرندين، ڄاڻو ۽ غير ڄاڻو، جي وچ ۾ جيڪو فرق ممڪن ٿي سگهي ٿو، تنهن کان گهڻي گهڻي وڌيڪ آهي (جيتوڻيڪ هن پوئين فرق جي اهميت ٻه پنهنجيءَ جاءِ تي ڪافي آهي، جنهن کان اڪثر ماڻهو واقف ڪين آهن). تنهن هوندي به، توهان پنهنجي رضا خوشيءَ سان پنهنجن انهن روحاني معمارن (ڪليسا جي پادرين)، توڙي جسماني معمارن (ڊاڪٽرن) کي، بلا لحاظ سندن قابليت يا عدم قابليت جي، هڪجيتري في پري ٿا ڏيو، بلڪل ساڳيءَ طرح، منهنجي خيال موجب، اوهان پنهنجي گهرن جي معمارن (سڀرندين ۽ رازن) کي، بلا لحاظ سندن ڄاڻو يا اڻڄاڻو هئڻ جي، جيڪڏهن هڪجيتري اجرت ادا ڪندا، ته ان ۾ ڪو خاص اهم ڪونه آهي.

۴. ”نه، پر آءٌ ڏسي وائس، پنهنجي ڊاڪٽر ۽ (؟) پنهنجي پادريءَ جو انتخاب ڪندو آهيان، جنهن مان ظاهر آهي ته سندن لياقت ۽ عدم لياقت جو سوال منهنجي سامهون رهي ٿو.“ جيڪڏهن ائين آهي، ته پوءِ پل اوهان کي پنهنجي سڀرندي ۽ رازي جو به انتخاب ڪرڻ گهرجي، هڪ قابل ۽ ڄاڻو ڪم ڪندڙ واسطي اهوئي صحيح انعام آهي... ته واقعي هن کي ئي منتخب ڪيو وڃي. دراصل صحيح ۽ فطري سرشتو هر پورهئي جي اجرت جو اهوئي آهي ته اها هڪجيتري ۽ مقرر نرخ مطابق ادا ڪئي وڃي، پر هر حالت ۾ لائق

مزور ڪسي ملازمت ۾ رکيو وڃي ۽ ان لائق کي نه رکيو وڃي. برعڪس ان جي، باطل، غير فطري ۽ تباه ڪن دستور اهو آهي، جو هڪ بيڪار مزور لاءِ موقعا پيدا ڪيا وڃن ته هو پاڻ کي گهٽ اجرت تي ملازمت لاءِ پيش ڪندو رهي، تان ته هو هڪڙي ڪارائتي مزور کي بيدخل ڪري، وڃي ان جي جاءِ والاري، يا وري اهڙين چٽاڀيٽيءَ جون حالتون پيدا ٿي وڃن، جو اهو لائق ۽ ڪارائتو مزور اڌوري معاوضي تي ڪم ڪرڻ لاءِ مجبور ٿي وڃي.

۴۱. تنهنڪري، اسان جو پهريون مقصد آهي ته پورهئي لاءِ هڪجيتريءَ اجرت مقرر ڪرڻ واسطي ڪو سنئون سڌو رستو ايجاد ڪريون. اسان جو ٻيو مقصد اهو آهي ته مزورن جا مستقل تعدادَ ٻاروزگار رهن، بغير هن لحاظ جي ته جن شين جي ٺاهڻ ۾ هوليگڊ آهن، تن جي طلب يا ڪمٽ بزار ۾ اتفاق سان وڌيل آهي يا گهٽيل.

۴۲. منهنجو اهو قوي اعتقاد آهي ته ڪاپي جي سلسلي ۾ جيڪي وڏيون ۽ اتفاقي ڦيريون گهيريون هڪ ذي حيات قوم جي تجارتي ڪارگزارين جي دائري ۾ پيدا ٿين ٿيون، سي ئي اسان جي واسطي واحد مشڪلاتون آهن، جن کي سر ڪرڻ سان ئي پورهئي جي منصفاڻه انتظام جو قيام ممڪن ٿي سگهي ٿو. زير بحث موضوع مان ڪيترائي قابل غور مسئلا پيدا ٿي

پون ٿا، جن سڀني جو مطالعو هتي ممڪن نٿو ٿي سگهي، پر هيٺيون عام حقيقتون، جن جو سڌيءَ طرح تعلق هن موضوع سان آهي، تن کي البت پوريءَ طرح ڏيان ۾ اٿڻ ضروري آهي.

۴۳. جيڪڏهن مزور سان هروقت ملازمت جي ختم ٿيڻ جو خطرو لاڳو آهي ۽ هن جي ملازمت لاڳيتي ملازمت نه آهي، ته ان حالت ۾ هن جي اجرت، جنهن تي سندس گذارو ممڪن ٿي سگهي، لازمي طور انهيءَ اجرت کان گهري ٿيڻي آهي، جيڪا سندس ملازمت جي دائمي ۽ مستقل هئڻ جي حالتن ۾، هن لاءِ ڪافي ٿي سگهي ٿي، ۽ پورهئي جي چٽاڀيٽيءَ جي ڪهڙي به شديد صورتحال درپيش اچي، ته به هن عام قانون جو لاڳاپو هر حالت ۾ لازمي ۽ اٿل آهي ته جيڪڏهن سراسري طرح روزگار جا فقط ٽي ڏينهن هفتي ۾ شمار ڪيا وڃن، ته ان حالت ۾ مزور پنهنجي اجرت هر صورت ۾ انهيءَ اجرت کان زياده گهرندا، جيڪا هفتي ۾ ڇهن ڏينهن جي روزگار ميسر هجڻ جي حالت ۾ هو طلبيندا. سمجهو ته هڪڙي ماڻهوءَ جو روزانو گذران بهرحال هڪ شلنگ (A Shilling) کان سواءِ ٿي نٿو سگهي، ته پوءِ ظاهر آهي ته هو پنهنجي هفتي جا گهريل مت شلنگ مجبوراً ٽن ڏينهن جي محنت سان، يا دستوري ڇهن ڏينهن جي پورهئي دواران - مطلب ته هر صورت ۾، حاصل ڪرڻ جي ڪوشش ڪندو.

۴۴. هر جديد تجارتي ڪاروبار جو ظاهر ظهور رجحان هيءُ آهي ته اجرت ۽ واپار، پئسي هڪ ئي گڏيل ”صورتِيءَ جي چڪر“ ۾ داخل ڪيا وڃن ٿا، جنهن جو نتيجو هيءُ ٿو نڪري ته مزور جي اجرت جو دارومدار هن جي مذڪور غير مسلسل روزگار تي، ۽ مالڪ جي نفعي جو محض اٽڪل بازيءَ سان هٿ ڪيل موقعي جي استعمال تي ئي رهي ٿو.

۴۵. آءٌ هتي پهر ٻه هيءَ ڳالهه، دهر ايان ٿو ته ڪيتريءَ حد تائين مذڪور طريقي ڪار جديد تجارتي ڪاروبار جي تقاضائن مطابق ضروري آهي. ان مسئلي جي اپٽار هتي آءٌ ڪونه ٿو ڪريان؛ آءٌ هتي فقط هن حقيقت جي اظهار تي ئي اڪتفا ڪرڻ مناسب ۽ ڪافي ٿو سمجهان ته تجارتي ڪاروبار جو اهو طريقي ڪار پنهنجي مهلڪ ترين صورتن ۾ بلاشبه فضول ۽ غير ضروري آهي، ۽ درحقيقت مالڪن جي حالت ۾ محض سٽي بازيءَ جي شوق، ۽ مزورن جي حالت ۾ محض نادانيءَ ۽ عياشيءَ جو ئي نتيجو آهي. مالڪ ڪنهن به حالت ۾ جيڪڏهن ٿوري نفعي جي جهلڪ ڏسن ٿا، ته اهڙي موقعي کي وسان وڃائڻ برداشت نٿا ڪن، ۽ ان ڪري بدحواس ٿي، نصيب جي سبب باغ جي هر غنچي ۽ هر گل کي پٽڻ جي ڪوشش ڪن ٿا. انهيءَ تمنا سان ته هو اڃا به زياده شاهوڪار ٿين، ۽ ائين ڪندي حرص جي انڌ ۾ تباهيءَ جي هر ممڪن جو ڪم کي پنهنجي مٿان عائد ڪن ٿا. ٻئي طرف مزور وري

ٽن ڏينهن جي سخت ڪم ۽ ٽن ڏينهن جي شرابخوريءَ جي بد مستيءَ کي ڇهن ڏينهن جي معتدل پورهيءَ ۽ هڪ ڏينهن جي معقول آرام کان زياده پسند ڪن ٿا.

۴۶. اهي مالڪ جي دل سان مزورن جي مدد ڪرڻ چاهين ٿا، انهن لاءِ پيو ڪوبه اثرائتو طريقو ڪونهي، سواءِ انهيءَ جي، جو هو پنهنجي ۽ مزورن جي مذڪور بچڙاين کي قبضي هيٺ آڻين (۵۰)؛ ڪين پنهنجو ڪاروبار اهڙي پيماني تي هلائڻ گهرجي، جو پنهنجي ڌنڌي کي بنا ڪنهن خطري جي سنڀالي سگهن ۽ قياسي نفعي جي لالچ اڳيان نه جهڪي پون ۽ ساڳئي وقت پنهنجي مزور کي ريتائتي محنت ڪرڻ ۽ معقول زندگي گذارڻ جو ڦاٽل بنائين، ۽ ڪين آماده ڪن ته هو هڪ مستقل هلڪي تنخواه کي غير مستقل ڳريءَ اجرت تي ترجيح ڏين، ڇاڪاڻ ته، پوئين حالت هيٺ ڪين ملازمت مان ترجي ڪرڻ جو هر وقت انديشو درپيش آهي؛ مگر جيڪڏهن ائين ناممڪن هجي ته پوءِ نالي ماتر ڳريءَ اجرت وارن ڏينهن تي سخت پورهي ڪرڻ جي رواج کي، جيئن پوءِ ٿيڻ گهڻائين، ۽ پنهنجن ماڻهن جي انهيءَ ڏس ۾ رهنمائي ڪن ته هو مستقل، مسلسل ۽ معتدل محنت لاءِ ٿوري تنخواه قبول ڪرڻ لاءِ آماده ٿين.

۴۷. هن قسم جي بنيادي ڦيرين گهڻين کي عمل ۾ آڻڻ واريءَ تحريڪ جا باني لاشڪ اهم نقصان ۽ زحمتون

پنهنجي سر تي کڻندا ۽ پراڻا به حقيقت آهي ته آسانيءَ سان ۽ بنا هرج جي ٿي ويندڙ ڳالهه ڪڏهن به اهڙي ڳالهه نٿي ٿي سگهي، جنهن جو ڪرڻ انسان لاءِ بهرحال ضروري هجي، يا جنهن جي بهر صورت پوري ڪرڻ جو فرض انسان مٿان لازمي طور عائد ٿيل سمجهي سگهجي.

۴۸. هن کان اڳ، مون ٻن قسمن جي انساني جماعتن جي باهمي امتياز جو اشارتاً ذڪر ڪيو آهي. منجهانئن هڪ جماعت جي باهمي شرڪت تشدد جي ڪاروائين لاءِ آهي، ۽ ٻيءَ جي، ڪارخانيداريءَ جي مقصدن لاءِ، ان سلسلي ۾ ڏٺو ويو ته انهن ٻنهي مان پهرين جماعت (فوج) خود قربانيءَ جي جذبي جي حامل آهي، ۽ ٻي جماعت بلڪل نه ۽ اها ئي واحد حقيقت آهي جا، فوجي پيشي جي مقابلي ۾، تجارتي پيشي جي عزت کي پست ڪرڻ جو سبب بني آهي. فلسفيانه روشنيءَ ۾ پهرينءَ سٽ ته اها ڳالهه معقول نظر نٿي اچي (ڪيترن مصنفن ان کي صريحاً نامعقول ثابت ڪري ڏيکارڻ جي ڪوشش پڻ ڪئي آهي) ته هڪ صلح پسند ۽ شائسته ماڻهو جنهن جو شغل خريد ۽ فروخت ڪرڻ آهي، سو هڪ زور آور، غير سمجهدار ۽ غير شائسته ماڻهوءَ کان، جنهن جو ڏندو خونريزي آهي، عزت ۾ گهٽ ٿي سگهي ٿو، تاهم، فيلسوفن جي برعڪس، عوام هميشه اتفاق راءِ سان سڀاهيءَ کي واپاريءَ مٿان ڏئي وائي ترجيح ڏئي آهي.

۴۹. ۶ اهو بلڪل صحيح آهي.

۵۰. ۷ ڇاڪاڻ ته هڪ سپاهيءَ جو ڌنڌو، دراصل ۶ لازمي طرح، قتل ڪرڻ ڪونهي، پر قتل ٿيڻ آهي. دنيا هن ڳالهه کي چڱيءَ طرح سمجهڻ کان سواءِ به، صرف انهيءَ ڳالهه سبب ئي هن ڌنڌي جي ايتري عزت ڪري ٿي.

۵۱. ۸ هڪ خونخوار ماڻهوءَ جو ڌنڌو خونريزي آهي ۶ پر دنيا ڪڏهن به خونين کي واپارين کان وڌيڪ عزت نه ڏني آهي. سپاهيءَ کي عزت جي نگاهن سان انهيءَ ڪري ڏٺو وڃي ٿو، جو هو پنهنجي زندگي ملڪ جي خدمت ۾ قربان ڪري ٿو.

۵۲. ۹ سپاهي ڪيترو به بيباڪ ۶ بي احتياط هجي، لذت ۶ عيش عشرت جو شائق هجي، اهو جو کائڻو ڪم ڪهڙن به خسيس مقصدن ۶ نيچ اثرات جي ڪري انتخاب ڪيو هجي، ۶ هن جي روزمره جي زندگيءَ جا محرڪات (هر ظاهري صورت ۾) کڻي اهي ئي مقصد ۶ ارادا هجن، ته به اسان جي راءِ سندس متعلق فقط مذڪور بنيادي اصول تي ئي ٻڌل آهي - ۶ ان جي پختگيءَ ۾ اسان کي ڪافي يقين پڻ آهي: هڪ طرف، مثلاً هن کي قلعي جي بچاءَ لاءِ هڪ چونڪيءَ تي بيهاري ڇڏيو، پوءِ کڻي سڄي دنيا جي لذت ۶ مزي جو سامان پوئتان پکڙيو پيو هجي، ۶ ٻئي طرف محض فرض ادائي ۶ موت ئي هن جي سامهون هجن، ته به هي

پنهنجو رخ هميشه جنگي محاذ جي طرف رکندو. هن کي اها خبر آهي ته اهڙي قسم جي امتحاني مهم ڪنهن به گهڙيءَ سندس سپرد ڪئي ويندي، بلڪ هن اڳيئي اهڙين گهڙين جو تجربو ڪري چڏيو آهي. عملي طور اهڙا تجربا هر گهڙيءَ هو ڪندو ئي رهي ٿو، جنهن جو مطلب هي ٿيو ته موت ۽ حياتيءَ جي هيءَ راند، درحقيقت هو هرروز کيڏندو ٿو رهي.

۵۳. وڪيل ۽ طبيب کي پڻ اسان گهٽ عزت نٿا ڏيون، ڇاڪاڻ ته سندن ڪم به خود قربانيءَ جي اصول تي مدار رکي ٿو. ڪنهن به وڏي وڪيل کي هونئن ڪٿي علم ۽ هٿياريءَ جو ڪيڏو به درجو حاصل هجي، پر اسان جي دل ۾ هن لاءِ عزت فقط انهيءَ اعتقاد تي مدار رکي ٿي ته کيس جيڪڏهن هڪ منصف جي مسند تي ويهڻ جو موقعو ملندو، ته هو هر حالت ۾ نتيجن کان بنهه بيپرواهه، خالص انصاف روءِ ٿي فيصلن ڪرڻ جي ڪوشش ڪندو. جيڪڏهن اسان کي انهيءَ ڳالهه جو انديشو رهي ته هو رشوت وٺندو ۽ پنهنجي تيز فهمي ۽ قاعديداني استعمال ڪري غير منصفانه فيصلن کي ظاهري انصاف جو رنگ ڏيندو، ته پوءِ خاطري ڪريو ته هن جي علمي ۽ قانوني ڄاڻ جي ڪيتري به حد هجي، ته به اسان جي طرفان هوقطعا عزت حاصل ڪري نه سگهندو. اسان جي عزت ۽ اعتماد صرف اهڙي وڪيل کي حاصل ٿي سگهي ٿو، جنهن جي زندگيءَ جي اهم ڪارگزارين جو اولين

مقصود اسان جي پنهنجي اعتقاد موجب انصاف ۽ صرف انصاف هجي، ۽ بعد ۾ سندس ذاتي مفاد.

۴۰. طبيب جي حالت ۾، تعظيم لاءِ اسان وٽ جيڪو دليل آهي، سو ذڪر ڪيل مٿئين دليل کان به وڌيڪ ظاهر آهي. سندس مائينسداني ڪيڏي به هجي، پر جيڪڏهن اسان کي خبر پوي ته هو مريضن کي محض تجربتي جون شيون ڪري تصور ٿو ڪري، ته خوف ۽ نفرت وڃان، اسين ڪانئس هوند ڪوهين پري پڄي وڃون، انهيءَ کان به وڌيڪ، جيڪڏهن اسان کي اها خبر پوي ته جيڪي سندس مريضن جي خاتمي جا مشتاق آهن، تن کان رشوتون وٺي، هي (طبيب) مريضن کي دوا جي صورت ۾ دير اثر زهر پياري ٿو ڇڏي، ته هن کان نفرت ۽ خوف جي اسان جي دلين ۾ هوند ڪا حد ئي نه رهي.

۵۰. آخر ۾ مذهبي پيشوائن متعلق ته اهو اصول نهايت واضح آهي. هڪ ڊاڪٽر جيڪڏهن پنهنجي سائنس ۾ اڻڄاڻ آهي، ۽ هڪ وڪيل ۾ جيڪڏهن معاملي فهميءَ جو ڪال آهي، ته هو ڪيترا به نيڪ هجن، ۽ ڪيتريقدر به نيڪيءَ جو برتاءُ ڪندا هجن، تڏهن به سندن اها جهالت ۽ ڪمفهمي ڪڏهن به قابل معافي ٿي نٿي سگهي. پر هڪ پادريءَ جي حالت ۾، جيتوڻيڪ سندس ذهني صلاحيت ڪيتري به مختصر هجي، هن جي عزت ۽ عقيدتمندي اصولاً صرف هن جي لاطمعيءَ ۽ خدمتگاريءَ جي جذبن سبب ئي ڪئي ٿي وڃي.

۵۶. هن ۾ ته ڪنهن اختلاف جي گنجائش ڪانهي ته تجارتي ڪاروبار کي ڪاميابيءَ سان هلائڻ لاءِ، جنهن حرفت، احتياط، ثابت قدميءَ ۽ ٻين ذهني طاقتن جي ضرورت آهي، تن جو مقابلو جيڪڏهن هڪ وڏي وڪيل، فوجي سپه سالار يا روحاني پيشوا جي صلاحيتن سان نٿو ٿي سگهي، ته به اهي بهرحال ڪنهن جهاز يا فوجي دستي جي نائب آفيسرن، يا بهراڙيءَ جي ڪنهن ننڍي پادريءَ جي صلاحيتن ۽ قابليتن سان ته آسانيءَ سان ڀيٽي سگهجن ٿيون. تنهنڪري جيڪڏهن انهن سڀني نام نهاد وسيع المشرب ڌنڌن جا سڀ ننڍا وڏا بااختيار آفيسر اڃا تائين عوام جي نظرن ۾ هڪ تجارتي اداري جي مختار اعليٰ ڪان وڌيڪ معزز آهن، ۽ کين بهر صورت هن تي ترجيح ڏني ٿي وڃي، ته ان جو سبب ظاهر آهي ته سندن ذهني صلاحيتن ۽ تجرباتي لياقتن جي موازني تي نه، پر ٻيءَ ڪنهن زياده بنيادي ڳالهه تي مدار ٿو رکي.

۵۷. انهيءَ ترجيح يا قدر افزائيءَ جو اصلي سبب انهيءَ حقيقت ۾ سمايل نظر ٿو اچي ته هڪ تاجر لاءِ هر ڪنهن کي هميشه اهو گمان رهي ٿو ته هن جي روش خود غرضيءَ کان خالي ڪانهي. هن جو ڪم قوم جي واسطي ڪيترو به ڪٿي ضروري هجي، پر ان جي پوئواريءَ ۾ هن جي نيت، ائين سمجهيو وڃي ٿو، ته محض ذاتي مفاد جو حصول ٿي آهي.

۵۸. تاجر جو پهريون مقصد (عوام جي اعتقاد موجب) لازمي طرح اهوئي آهي ته پنهنجي لاءِ جيترو به گهڻو نفعو هٿ ڪري سگهي اوترو حاصل ڪري، ۽ پنهنجي پاڙيسريءَ (يا گراهڪ) لاءِ جيترو به گهٽ ممڪن ٿي سگهي، اوترو گهٽ بچائي پوئتي ڇڏي. تجارت جي هن طريقي ڪار کي سياسي قانون جي صورت ڏيئي، ان جي عمل پيرائيءَ کي تاجر لاءِ گويا لازمي ٺهرائي ڇڏڻ، هرموقعي تي انهيءَ طريقي ڪار تي ئي عمل ڪرڻ جي هن کي سفارش ڪرڻ، ۽ موت ۾ خود پاڻ به ان تي سختيءَ سان عمل پيرا رهي، وڏي وات اهو عام اعلان ڪندو رهڻ ته عالمي اصول هيءُ آهي ته خريدار جو ڪم آهي ته سستائي گولي ۽ وڪڻندڙ جو ڪم آهي ته ساڻس ٺڳي ڪري - انهن سڀني ڳالهين ڪرڻ کان پوءِ، اهو ساڳيو عوام وري به تاجر کي ئي گنهگار ٺهرائي ٿو، جنهن جو گناهه دراصل صرف هيءُ آهي ته هو سندن ئي تجويز ڪيل انهن مٿين اصولن ۽ طريقن تي عمل ڪندو ٿو رهي ۽ پوءِ ان گناهه جي سزا ۾ هن تي هميشه لاءِ اهو ٺٺو لڳايو ٿو وڃي ته هو نوع انسانيءَ جي هڪ بنهه ڪوٺي ۽ قابل نفرت جنس آهي.

۵۹. جيڪڏهن ڪين (عوام کي) انهيءَ ٺٽي جو پتو پئجي وڃي، ته هوند اها روش هڪدم ڇڏي ڏين. ڪين ”خود غرضيءَ“ کي ڌڪارڻ هرگز بند ڪرڻ نه ڪپي، پر سندن ڪم آهي ته اهڙي قسم جي تجارت

ايجاد ڪن، جا محض خود غرضيءَ تي ٻڌل نه هجي. ٻين لفظن ۾، کين معلوم ڪرڻو ئي پوندو ته صحيح معنيٰ ۾ ان کان علاوه ٻي تجارت، نه اڳ قائم هئي ۽ نه ئي سگهي ٿي ۽ جنهن کي اڄ هو تجارت سڏين ٿا، اها تجارت نه آهي، پر محض فريب يا ٺڳي آهي. ”صحيح معنيٰ ۾ تاجر“ ۽ ”سياسي اقتصاديات جي اصولن موافق اڄوڪي تاجر“ جي وچ ۾ ايترو ئي امتياز آهي، جيترو ”ايڪسڪرشن“ (Excursion) جي سورمي (۵۱) ۽ آٽوليڪس (Autolycus) (۵۲) نالي ڳنڍيچوڙ جي وچ ۾ هو.

۶. پوءِ کين نيٺ ائين ڏسڻ ۾ ايندو ته آها نيڪ تجارت هڪ اهڙو ڌنڌو آهي، جنهن ۾ نيڪ ۽ شريف انسان شرڪت ڪرڻ جي روزبروز زياده ضرورت محسوس ڪندا رهندا. برعڪس ان جي، جو هو ماڻهن کي ’وعظ ڪرڻ‘ يا ’قتل ڪرڻ‘ جي ڌنڌن ۾ وڃي شرڪت ڪن، هو اهو پڻ محسوس ڪندا ته جهڙيءَ طرح حقيقي تبليغ ۽ لـڙائيءَ ۾، تهڙيءَ طرح تجارت ۾ پڻ لازمي طرح ڪڏهن ڪڏهن نقصان سهڻا پون ٿا. — ڇهن پينسن، توڙي حياتين جي قرباني، فرض ادائيءَ جي ميدان ۾ بهر حال ڏيئي ئي آهي ۽ ڪليسا جي منبر تي، توڙي مارڪيٽ ۾، ٻنهي هنڌ ممڪن آهي ته شهادت جا درجا حاصل ڪري سگهجن ۽ تجارت جي ميدان توڙي جنگ جي ميدان، ٻنهي ۾ شجاعت

جي ڪارنامن جي گنجائش ۽ ضرورت ممڪن آهي ته هروقت موجود ٿي هجي.

۶۱. 'ممڪن آهي' - آخري صورت ۾، ٻنهي لازمي آهي - ۽ جيڪڏهن هيٺائين ائين نه ٿيو آهي ته صرف انهيءَ ڪري، جو باهمت ۽ بلند حوصلي وارا انسان، جوانيءَ ۾ ئي زندگيءَ جي ٻين ميدانن ڏانهن گمراهه ٿي گهٽجي وڃن ٿا - سواءِ انهيءَ ڳالهه سمجهڻ جي ته تجارت جو ميدان، هن زماني ۾، غالباً زندگيءَ جو زياده ۾ زياده اهم ميدان آهي، جنهن جو نتيجو هي ٿو نڪري ته مقدس انجيل جي تبليغ ڪندي ڪيترائي جوشيلا شخص پنهنجيون 'جانيون' قربان ڪري ٿا ڇڏين، پر ان جي هڪڙي اصول تي عمل ڪندي هڪ سو 'پائونڊن' جي نقصان برداشت ڪرڻ لاءِ ڪي قليل شخص ٿي تيار ٿي سگهن ٿا.

۶۲. حقيقت اها آهي ته ماڻهن ڪڏهن به هڪ تاجر جا سڃا پڇا فرض، جي هنن ڪي ٻين ماڻهن جي نسبت پورا ڪرڻا آهن، نه سمجهيا آهن. آءٌ چاهيان ٿو ته پڙهندڙ انهيءَ مسئلي کان چٽيءَ طرح واقف ٿين.

۶۳. پنج دماغي پيشا، جيڪي روزمره جي ضروريات زندگيءَ سان تعلق رکن ٿا - جن مان ٽن جو وجود هر صورت ۾ لازمي آهي - سي اڄ ڏينهن تائين هر سڌريل قوم وٽ موجود رهيا آهن:

سپاهيءَ جو پيشو آهي قوم جي حفاظت ڪرڻ.  
پادريءَ يا عالم جو پيشو آهي قوم کي تعليم ڏيڻ.

طبيب جو پيشو آهي قوم جي صحت بحال رکڻ.  
وڪيل جو پيشو آهي قوم ۾ عدل ۽ انصاف کي  
قائم رکڻ.

تاجر جو پيشو آهي قوم لاءِ سامان مهيا ڪرڻ.  
۽ هنن سڀني ماڻهن جو فرض آهي قوم تان، ضرورت  
وقت، مري قربان ٿيڻ.

۶۴. ”ضرورت وقت“ لفظ جي معنيٰ:

سپاهيءَ لاءِ آهي ته مري وڃي، پر هلنديءَ  
جنگ ۾ سپرد ٿيل جاءِ تان نه هٽي.  
طبيب لاءِ آهي ته مري وڃي، پر وبا جي زماني  
۾ سپرد ڪيل فرض تان دستبردار نه ٿئي.  
پادريءَ لاءِ آهي ته مري وڃي، پر ڪوڙ  
نه سڀڪاري.

وڪيل لاءِ آهي ته مري وڃي، پر بي انصافي  
برداشت نه ڪري.

تاجر -- هن جي مري وڃڻ لاءِ ”ضرورت جو وقت“  
ڪهڙو آهي؟ اهو سوال خود تاجر لاءِ، توڙي اسان  
سڀني لاءِ، هڪ اهم سوال آهي. ڇاڪاڻ ته جيڪو  
ماڻهو نٿو ڄاڻي ته ڪهڙي موقعي تي کيس مرڻ گهرجي،  
سو جيئن جي وري ڪهڙي شناس رکي ٿو سگهي؟

۶۵. غور ڪريو: هڪ تاجر (يا ڪارخانيدار) لفظ  
”تاجر“ جنهن وسيع مفهوم سان هتي استعمال ڪيو  
ويو آهي، ان ۾ ٻيئي مطلب سمائيل آهي (جنهن جو ڪم آهي  
قوم لاءِ سامان مهيا ڪرڻ). هن جو اهو ڪم نه آهي

تہ ان سامان مہیا ڪرڻ جي عمل ذريعي پاڻ لاءِ  
 ھو نفعو حاصل ڪري۔ بلڪل ائين جيئن ھڪ پادريءَ  
 جو اھو ڪم نہ آھي تہ پنھنجو وظيفو ٺٽي وصول ڪري۔  
 پادريءَ لاءِ وظيفو ھڪ واجبي ۽ ضروري، پر ساڳئي  
 وقت ھڪ ثانوي چيز آھي۔ وظيفو ھن جي زندگيءَ  
 جو مقصد نہ آھي، بشرطيڪ صحيح معنيٰ ۾ ھو پادري  
 آھي تہ، عين اھڙيءَ طرح جھڙيءَ طرح ھڪ طبيب جي  
 زندگيءَ جو مول مقصد في (يا پاڪر۔ or honorarium)  
 جي وصولي نہ آھي۔ ساڳيءَ طرح ھڪ صحيح ۽ سالم  
 تاجر لاءِ نفعي جو حاصل ڪرڻ زندگيءَ جو مول  
 مقصد ھئڻ نہ گھرجي۔

۶۶۔ انھن ٽنهي شخصن کي، بشرطيڪ ھو صحيح  
 معنيٰ ۾ اھي ئي آھن جنھن جي دعوا ڪن ٿا، تہ  
 فيءَ جي وصوليءَ يا غير وصوليءَ جي خيال کان سواءِ۔  
 بلڪ ڪڏھن ڪڏھن ڪجھہ پنھنجي ھٿان ڏيئي بہ،  
 پنھنجو پنھنجو مخصوص ٿيل ڪم پورو ڪرڻو آھي،  
 يعني پادريءَ کي تعليم ۽ ھدايت ڏيئي آھي، طبيب  
 کي بيماري دفع ڪرڻي آھي، ۽ تاجر کي، جيئن مٿي  
 ذڪر ڪري آيو آھيان، سامان مہيا ڪرڻو آھي۔ ان جي  
 معنيٰ ھيءَ ٿئي تہ جنھن بہ قسم جي سامان جو ھو  
 ڪاروبار ڪري ٿو، تنھن جي ھر خصوصيت کان  
 بنيادي طرح، ۽ ان جي پيداوار ۽ حاصلات جي ذريعن  
 وغيره کان ھر صورت ۾، کيس واقف ۽ باخبر رھڻو آھي۔  
 ھن کي پنھنجي ڪلي طاقت ۽ فھم استعمال ڪرڻا آھن،

تہ جيئن ان سامان جي پيداوار يا حاصلات نج ۽ خالص صورت ۾ ميسر اچي سگهي، ۽ ساڳئي وقت ان جي ورهاست، اسڪان جي حدن اندر، سستي ۾ سستي اگه ۾، ضرورت وارين جاين تي، آسانيءَ سان عمل ۾ اچي سگهي.

۲۷. ڇاڪاڻ تہ هر جنس جي پيداوار ۽ حصول ۾ گهڻن انسانن جو واسطو رهي ٿو، ان حالت ۾ تاجر کي، پنهنجي ڌنڌي جي انهن مخصوص تقاضائن سبب، ديول جي پادريءَ يا لشڪر جي سپه سالار جي پيٽ ۾، وڌيڪ سڌيءَ طرح - مگر ظاهري طور ان جي اعتراف ڪئي بغير - ماڻهن جي وڏي هجوم جي مالڪ ۽ مهندار جي حيثيت حاصل رهي ٿي، ۽ انهيءَ حيثيت سبب مٿس انهن ماڻهن جي معيار زندگيءَ ۽ رهائش جي طور طريقي جي جوابداري به اوتروئي وڌيڪ عائد ٿئي ٿي: مٿس اهو به فرض عائد ٿئي ٿو تہ نہ صرف پنهنجي سامان جي خالص ۽ نج پيداوار ۽ ان جي سستي ۾ سستي نيڪال جو خيال ڪري، پر ان سان گڏ اهو به ويچار ڪري تہ ان جي پيداوار ۽ ورهاست لاءِ جنهن جنهن قسم جي پورهئي يا محنت جي ضرورت رهي ٿي، ڪهڙيءَ ڪهڙيءَ صورت ۾ ۽ ڪهڙن ڪهڙن طريقن سان اهو پورهيو سندس ملازمن ۽ مزدورن لاءِ زياده ۾ زياده وندرائيندڙ ۽ فائديمند ثابت ٿي سگهي ٿو.

۲۸. جيئن تہ هڪ تاجر انهن پنهنجي ڪمن پٺيان، ڇاڪاڻ تہ اهي سندس انتهائي عقل، حرفت، صبر ۽ شفقت کانس گهرن ٿا، پنهنجون سموريون قوتون صرف

ڪرڻ لاءِ ٻڌل آهي، تنهنڪري انهن جي مڪمل ۽ بهترين سرانجامي لاءِ، هو هڪ سولجر يا هڪ طبيب وانگر، اڻ ٿر ضرورت جي وقت، جنهن به نموني حالتن جي تقاضا هجي تنهن نموني، پنهنجي جان جي قرباني ڏيڻ لاءِ پڻ ٻڌل آهي.

۶۹. سامان مهيا ڪرڻ واري ڪم جي دائري ۾، تاجر کي هر وقت ٻن ڳالهين جو خيال رکڻو آهي: پهرين ڳالهه، پنهنجا اقرار ناما (اقرار نامن جي بجا آوري تجارت جي تمام ممڪنات جي جڙ آهي) ۽ ٻي ڳالهه، مهيا ڪيل جنس جي بهترين ۽ خالص صورت، ايتري قدر جو ڪنهن اقرارنامي جي پيڪڙي ڪرڻ کان اڳ يا پنهنجي ڪنهن جنس ۾ اوڻائيءَ، ملاقات يا بيجا مهانگائيءَ جي واقعي ٿيڻ کان اڳ، جيڪڏهن مٿين ٻن ڳالهين تي محڪم ۽ اٿل رهڻ جي ڪوشش ڪندي، هن کي انتهائي محنت، غربت، يا ٻيءَ ڪنهن وڏي ۾ وڏي مصيبت سان به دوچار ٿيڻو پوي، ته هو مردانه وار، ۽ آخري دم تائين، ان کي منهن ڏيڻ لاءِ ٻڌل آهي.

۷۰. ساڳئي وقت: پنهنجن مزورن ۽ ملازمن جي حاڪم هئڻ جي حيثيت ۾، هڪ تاجر يا ڪارخانيدار کي، هڪ خاص انداز ۾، والدين جهڙا اختيار ۽ ذميداريون حاصل رهن ٿيون.

۷۱. اڪثر حالتن ۾، هڪ نوجوان مزور، تجارتي اداري يا ڪارخاني ۾ داخل ٿيڻ بعد، گهر جي ماحول

کان يڪسر ڪٽجي ٿو وڃي، هن جي مالڪ لاءِ لازمي آهي ته هوسندس والد ٿي رهي، ٻيءَ حالت ۾ ان نوجوان جي قدم بقديم ۽ عملي رهبريءَ لاءِ والد جهڙو ٻيو ڪوبه مستقل ۽ پروسسي جهڙو وسيلو ميسر نٿو رهي. هر حالت ۾ خود مالڪ جو اختيار، ۽ ڪارخاني جي عام ماحول ۽ ٽنڌي جي مخصوص فضا سان گڏ، جن ماڻهن سان ان نوجوان کي ڪم جي دوران ۾ گڏجي گذارڻو پوي ٿو، تن جي چال چلڪت، اٿڻ ويهڻ وغيره، هن جي زندگيءَ تي، پنهنجي گهرو ماحول کان زياده تر ۽ نتيجي خيز نموني ۾، اثر انداز رهن ٿا. بلڪ ڪافي حد تائين، هن جي گهرو اثر کي مفيد يا مضر انداز ۾ بي اثر ۽ بي طاقت ڪري ڇڏين ٿا، انهن حالتن هيٺ، مالڪ جي هٿ ۾ پنهنجن مـزورن ۽ ملازمن سان انصاف ڀري روش اختيار ڪرڻ لاءِ فقط هڪ ئي رستو وڃي ٿو رهي ته هو سختيءَ سان پاڻ کان پڇي ته ’ڇا سندس روش پنهنجن زيردستن سان اها ساڳي آهي، جيڪا پنهنجي سڳي پٽ سان هوند هو اختيار ڪري، جيڪڏهن هو حالتن جي مجبوريءَ هيٺ وٽس ائين هڪ مـزور يا ملازم جي حيثيت ۾ اچي ڪڏهن ڪم تي بيهي؟‘

۷۲. سمجهو ته هڪ جهاز جو ڪپتان، خود بخود

يا حالتن کان مجبور ٿي، پنهنجي پٽ کي هڪ رواجي خلاصيءَ جي حيثيت ۾ پاڻ وٽ جهاز ۾ ڀرتي ٿو ڪري، ظاهر آهي ته جيڪا روش هر حالت ۾ هو پنهنجي پٽ

سان اختيار ڪندو، بلڪل اهڙي ئي روش پنهنجي هر هڪ زبردست سان اختيار ڪرڻ لاءِ هر وقت هو ٻڌل آهي. ساڳيءَ طرح سمجهو ته هڪ ڪارخاني جو مالڪ، خود بخود يا حالتن کان مجبور ٿي، پنهنجي پٽ کي هڪ رواجي مزدور جي حيثيت ۾ پاڻ وٽ ڪارخاني ۾ ڀرتي ٿو ڪري، ظاهر آهي ته هر حالت ۾ جهڙو سلوڪ هو پنهنجي پٽ سان اختيار ڪندو، بلڪل اهڙو ئي سلوڪ پنهنجن ماڻهن سان اختيار ڪرڻ لاءِ هر وقت هو ٻڌل آهي. اهو ئي مؤثر، صحيح ۽ عملي قانون آهي، جو سياسي اقتصاديات جي انهيءَ مسئلي متعلق واقعي پيش ڪري سگهجي ٿو.

۷۳. ۽ جيئن جهاز جو ڪپتان، جهاز جي تباهيءَ وقت، سڀني خلاصين کان پوءِ ئي جهاز کي ڇڏيندو آهي، ۽ جهاز ۾ سامان جي اثاث جي موقعي تي، پنهنجن خلاصين سان پڇاڙيءَ جو بچيل مانيءَ ڏڪر ۾ وٺي کائيندو آهي، بلڪل انهيءَ طرح هڪ ڪارخانيدار، ڪنهن به تجارتي بحران يا مشڪلات جي وقت، پنهنجي مزدورن سان مشڪلات ۾ ڀاڱي ڀائيواريءَ لاءِ به اهڙو ئي ٻڌل آهي. نه فقط ايترو، پر هو، جهاز جي ڪپتان وانگر، پنهنجن ماڻهن کي مشڪلات کان بچائڻ لاءِ، انهن کان وڌيڪ مشڪلات پنهنجي سر تي کڻڻ لاءِ پڻ ساڳيءَ طرح ٻڌل آهي ۽ بلڪل اهڙيءَ طرح جيئن هڪ پيءُ، ڏڪر ۾، جهاز جي غرقابيءَ وقت، يا لڙائيءَ ۾، پٽ تان پاڻ کي

قربان ڪري ڇڏيندو آهي.

۴. هي سڀ ڳالهون عجيب نظر اچن ٿيون؛  
عجب جي چيز انهن ۾، بهرحال، فقط هيءَ آهي ته  
اهي عجيب نظر ٿيون اچن. ڇاڪاڻ ته اهي سڀ  
ڳالهون صحيح آهن، نه محض اڌو ڳاڙو يا نظرياتي  
طور، پر عملاً ۽ دائمي طرح؛ ترقي پسند قومي زندگيءَ  
جي تقاضائن جي روشنيءَ ۾، سواءِ هنن جي ٻيا سڀ  
اصول، جن جي سياسي مسئلن سان واسطيداري آهي، مقصد  
۾ باطل، نتيجن ۾ نامعقول ۽ عمل ۾ ناممڪن آهن؛  
هڪ قوم جي حيثيت ۾ جيڪا زندگي هن وقت اسان  
کي ميسر آهي، تنهن سڀ جو وجود فقط تڏهن ممڪن  
ٿي سگهيو آهي، جو انهن باطل اقتصادي اصولن جو  
جن جي تعليم بدقسمتيءَ سان بيشمار ماڻهن ۾ پکيڙي  
ويئي آهي، کي چند باهت، وسيع نظر رکڻ وارا ۽  
ايماندار شخص، ڦوڙا، ۽ عملاً، هميشه انڪار ڪندا آيا  
آهن، ۽ ڪندا رهن ٿا. اهي ئي باطل اصول آهن،  
جيڪي جنهن به حد تائين قبول ڪجن ٿا، ان حد تائين  
اهي قوم کي سڌو تباھيءَ ۽ برباديءَ ڏانهن وٺي  
ٿا وڃن.

۵. تباھيءَ جي جن قسمن ۽ طريقن ڏانهن اهي  
باطل اصول اسان کي وٺي وڃن ٿا، ۽ ٻئي طرف  
مذڪور صحيح ۽ صحت بخش اصولن جون عملي صورتون  
ڪهڙيون ٿي سگهن ٿيون - انهن ٻنهي ڳالهين جو ذڪر  
اميد ته ٻئي مقالي ۾ پيش ڪندس.



## مقالو ٻيو

### دولت جون رڳون

۷۶. اڳئين مقالي ۾ جيڪي ڳالهيون پيش ڪيون ويون آهن، تن جي جواب ۾ هر ڪو سياسي اقتصاديات جو ماهر هيٺين لفظن ۾ ئي خيال آرائي ڪري سگهي ٿو:

۷۷. ”تحقيق، هنن سماجي احساسات جي فروغ معرفت ڪي عام قسم جا فائدا حاصل ڪري سگهجن ٿا، پر سياسي اقتصاديات جي ماهرن، نه ڪڏهن ڪن عام قسم جي فائدين کي خيال ۾ آڻڻ جي دعوا ڪئي آهي، ۽ نه هاڻي ئي اهڙي ڪا دعوا اٿن.“

۷۸. ”اسان جي سائنس (۵۳) صرف اهو سڀڪاري ٿي ته ماڻهو ڪيئن شاهوڪار بنجي سگهي ٿو. تجربتي مان ثابت ٿي چڪو آهي ته آها غلط يا محض خيالي هئڻ بجاءِ، عملي طرح هڪ نهايت مؤثر ۽ ڪارگر سائنس آهي. هن سائنس جي اصولن جي باقاعدي پيروي ڪندڙ ماڻهو شاهوڪار ٿين ٿا، ۽ نافرمان ڪندڙ غربت جو شڪار ٿين ٿا. يورپ جي هر سرمائيدار هن علم جي عام مڃيل اصولن جي پيروي ڪري دولت ڪئي ڪئي آهي، ۽ انهن ئي اصولن تي ثابت قدم رهي هو روز بروز پنهنجي سرمايي ۾ اضافو آڻي رهيو آهي. ڏئل وائيل واقعات جي صداقت خلاف محض

منطقي دليل پيش ڪرڻ بيسود آهن. هر ڪاروباري ماڻهو تجربي جي بنا تي هن حقيقت کان اڃ پوريءَ طرح واقف آهي ته پئسا ڪيئن اچن ٿا ۽ ڪيئن وڃن ٿا.

۷. گستاخي معاف. ڪاروباري ماڻهن کي واقعي پوريءَ طرح خبر آهي ته ڪيئن هنن مايا ميڙي، ۽ ڪهڙيءَ ريت ڪنهن موقعي تي وٽائنن اها گم ٿي ويئي. اها واپار جي پٽن - راند طويل عرصي کان ڪيڏندي، واپاري ان راند جي هر داءَ پيچ جا ڪافي راز محرم ٿي وڃن ٿا. ۽ پوريءَ طرح پنهنجي نقصانن ۽ فائدن جي اسبابن جي تشريح ڪرڻ چاڻن ٿا. پر ڪين انهيءَ ڳالهه جي پروڙ نه آهي ته هن قمارخاني جي اصلي بئنڪ ڪنهن جي قبضي ۾ آهي، ۽ نه انهيءَ کان واقف آهن ته سا ڳڻ پٽن سان ٻيون ڪهڙيون ڪهڙيون رانديون ڪري سگهجن ٿيون. نه وري ڪين اها خبر آهي ته نفعي نقصان جي هنن دائن تي، جيڪي هونظاهر ظهور ڪمائل ۽ روشن ڪمرن ۾ لڳايو وينا آهن، ڪهڙن ٻين نفعن ۽ نقصانن جو دارومدار آهي، جن لاءِ خفيہ مڪانن جي اونداهن ڪمرن ۾ اهڙي ئي قسم جا ٻيا داءَ ڪيڏيا وڃن ٿا. انهن کي تجارتي اقتصاديات جا مختصر، بلڪل مختصر، قانون ته واقعي ياد آهن، پر سياسي اقتصاديات جي هڪ به قانون کان هو واقف نه آهن.

۸. منهنجي نظر ۾ سڀ کان اول ڳالهه، جا تمام حيرت انگيز ۽ نمايان آهي، سا اها آهي ته هي واپاري

ماڻهو ”شاهوڪار“ لفظ جي اصل مفهوم کان قطعي نا آشنا آهن. جيڪڏهن ڪٿي آشنا به آهن، ته به پنهنجي دليل دلائل ۾ هو ڪڏهن به ان ڳالهه جي گنجائش نٿا رکن ته لفظ ”شاهوڪار“ هر حالت ۾ هڪ نسبتي لفظ آهي، جنهن سان ان جو ضد ”غريب“ هر حالت ۾ ڳنڍيل آهي. بلڪل اهڙيءَ طرح جهڙيءَ طرح لفظ ”اتر“ سان ان جو ضد ”ڏکڻ“ ڳنڍيل آهي.

۸۱. اڪثر ڪري ماڻهو پنهنجن تحريرن ۽ تقريرن ۾ ائين ظاهر ڪندا آهن ته شاهوڪاري ڇڻ هڪ مطلق شيءِ آهي، ۽ هر هڪ ماڻهو سياسي اقتصاد جي ڪن اصولن جي پيروي ڪرڻ سان شاهوڪار ٿي سگهي ٿو. حالانڪ شاهوڪاري، برقي طاقت وانگر، هڪ طاقت آهي، جنهن جو عمل اندروني مخالف جزن جي باهمي تصادم يعني پنهنجي پاڻ کي متاثر سان ئي ظاهر ٿي سگهي ٿو. جهڙيءَ طرح برقي طاقت جو وجود اثباتي ۽ منفي قوتن تي مبني آهي، تهڙيءَ طرح شاهوڪاري غربت تي پلجي، وڌي ۽ ويجهي ٿي. اوهان جي ”گينيءَ“ جي طاقت صرف تڏهن آهي، جڏهن اوهان جي ڪنهن پاڙيسريءَ وٽ ان جي گهرج آهي. جيڪڏهن هن کي ان جي ضرورت نه هجي، ته اها ”گيني“ اوهان لاءِ گويا ڪنهن به ڪم جي نه رهي، ان جي طاقت جو درجو صرف ان ڳالهه تي مدار رکي ٿو ته اوهان جي پاڙيسريءَ کي ان جي ڪيتري گهرج يا خواهش آهي. تنهنڪري پاڻ کي شاهوڪار

بنائڻ جو فن، هڪ رواجي واپاريءَ جي خيال کان، صرف انهيءَ ڄاڻ يا ترتيب ۾ سمايل آهي ته پنهنجو پاڙيسريءَ کي ڪنهن طرح هر وقت غريب رکيو اچي. ۸۲. هن مسئلي ۾ (ٽوڙي پئي هنڌ ڪٿي به) آءٌ

محض لفظن کي قبول ڪرائڻ جي ڪوشش ڪانه ٿو ڪرڻ گهران، پر منهنجي اها دلي چاهنا آهي ته ناظرين ٻن قسمن جي اقتصاد (۴۰) کي گهريءَ نگاهه سان ڏسن، ۽ ٻنهي قسمن يعني سياسي اقتصاد ۽ واپاري اقتصاد کي هر معنيٰ ڪري نه وٺن.

۸۳. سياسي اقتصاديات (ملڪ ۽ ماڻهن جي اقتصاديات) فقط 'ڪارآمد ۽ دلپسند شين جي پيداوار، حفاظت ۽ سندن وقتائتي ۽ جائيتي ورهاست' تي مشتمل آهي. هاري، جو پنهنجو فصل پوري وقت تي لڻي ٿو ۽ جهاز ٺاهيندڙ مستري، جو جهاز جي ڪاٺ ۾ مضبوط ڪيلون ٽوڪي ٿو ۽ سربند، جو پنهنجون سرون خوب ملايل ۽ وليل گچ مان ٻڌي ٿو ۽ گهرڌڻياڻي، جا پنهنجي بورچي خاني ۾ ڪاٽي جي زيان کي خبرداريءَ سان روڪي ٿي، ۽ ڳاڻڻو، جو صحيح نموني پنهنجي آواز کي ضابطي هيٺ رکي ٿو ۽ ڪڏهن به ان تي حد کان زياده بوجو نه ٿو وجهي - سي سڀ قطعاً ۽ حقيقتاً سياسي اقتصاديات جا ڄاڻو يا عامل آهن، ۽ منجهائن هر هڪ پنهنجي پنهنجي منهن هرروز قوم جي سرمايي ۽ خوشحاليءَ ۾ اضافو ڪندو رهي ٿو.

۸۴. پر واپاري يا تجارتي اقتصاد (هر ڳالهه ۾

پنهنجي نفعي ويچارڻ واري (اقتصاد) جي اها مراد آهي ته چند ماڻهن کي، قانوني صورت ۾ يا 'اخلاقي' آڙ ۾، ٻين جي پورهئي تي 'حق' يا طاقت حاصل ٿئي. انهيءَ قسم جي حق جي اثر هيٺ ايتري ئي غربت ۽ زيرباري هڪ طرف پيدا ٿئي ٿي، جيتري دولت ۽ حقداري ٻئي طرف.

۸۵. تنهنڪري، انهيءَ قسم جي اقتصاد جو لازمي نتيجو هرگز هيءُ نٿو ٿي سگهي ته ان جي فروغ معرفت ملڪ جي فلاح و بهبود حاصل ٿئي يا ملڪ جي حقيقي ملڪيت ۾ اضافو رونما ٿئي. پر، ڇاڪاڻ ته هيءَ تجارتي دولت، يا هيءُ ٻين جي پورهئي تي قبضو، تقريباً هروقت ۽ هڪدم جنسي دولت ۾ تبديل ٿي سگهي ٿو، پر جنسي دولت هروقت ۽ هڪدم ٻين جي پورهئي تي قبضي جي صورت ۾ تبديل ٿي نٿي سگهي، تنهنڪري سڌريل قومن جي چست ماڻهن جي نگاهه ۾ شاهوڪاريءَ جو مفهوم عام طرح صرف تجارتي دولت ئي رهيو آهي، ۽ هو پنهنجي املاڪ جي تخميني ڪرڻ وقت پنهنجي گهوڙن ۽ زمين وغيره جي قيمت کڻين جي صورت ۾ ڪٽيندا آهن، جيڪي کين انهن جي عيوض حاصل ٿي سگهن ٿيون، ۽ نه پنهنجين کڻين جي قيمت زمين ۽ گهوڙن وغيره جي صورت ۾، جيڪي هو انهن کڻين وسيلي خريد ڪري ٿا سگهن.

۸۶. هن ذهني خصلت جو هڪڙو ٻيو به سبب آهي - ۽ اهو هيءُ ته جنسي دولت جو انبار ان جي مالڪ

لاءِ تيسٽائين ڪنهن ڪم جو ڪونه ٿو ٿئي، جيستائين ان سان گڏ هن کي ٻين جي پورهئي تي تجارتي قبضو حاصل نه ٿيو آهي. مثال طور، ائين ڪٿي سمجهو ته هڪ شخص کي زمين جي هڪ وسيع زرخيز ايراضيءَ جو قبضو ڏنو ٿو وڃي، ۽ ان زمين ۾ سون جي کاڌ پڻ موجود آهي، تنهن سان گڏ ان زمين جي سبز چراگاهن تي انيڪ چوپايو مال، باغ، مڪان، ۽ هر گهريلو ڇيڙ سان ٽمٽار گدام به موجود آهن؛ پر فرض ڪريو، هنن سڀني ڳالهين هوندي به هن کي ڪي نوڪر يا ڪمي نٿا ملي سگهن. هن کي نوڪر ملي سگهن، تنهن لاءِ لازمي آهي ته سندس پاڙي ۾ يا آسپاس ڪي غريب ۽ مفلس رهندڙ هجن، جن کي سندس آن سون ۽ اناج جو احتياج هجي. فرض ڪريو ته ڪنهن کي به ٻنهي ڇيڙن جو احتياج ڪونهي، ۽ ڪوبه نوڪر هن کي ڪونه ٿو ملي سگهي.

۸۷. انهيءَ حالت ۾، کيس پنهنجن هٿن سان ماني پچائڻي پوندي، ڪپڙا سٻڙا پوندا. زمين ڪيڙي پوندي، ۽ پنهنجا ڌڻ پاڻ چارٽا پوندا. سندس سون کيس اوتروئي ڪم ڏيئي سگهندو، جيترو ٻيا زرد رنگ جا ٺڪر پتر، جي سندس زمين تي ان ميا موجود آهن. سندس ذخيرن کي سڙو ۽ اڏوهي وٺي ويندي، چاڪاڻ ته هو انهن کي استعمال ڪرڻ کان قاصر آهي. هو نه ڪنهن ٻئي انسان کان وڌيڪ ڪاٺي سگهي ٿو،

نه وڌيڪ چوڙي سگهي ٿو. رواجي ضرورتن ۽ رواجي آسائش لاءِ به کيس سخت ۽ دستوري پورهيو ڪرڻو پوندو. آخرڪار هو پنهنجي جاين جڳهن کي سلامت ۽ پنهنجي زمين کي آباد رکڻ کان لاچار ٿي پوندو. ۽ مجبور ٿي بيابان جهڙيءَ غير آباد ۽ قتل زمين جي وچ ۾ - جتي جهنگلي جانور پيا اونائيندا، ۽ جنهن ۾ هر هنڌ زبون حال ۽ سجين عمارتن جا کنڊر پکڙيا پيا هوندا، جن کي پنهنجو ڪري سڏڻ ۾ به هن کي شرم پيو محسوس ٿيندو - اتي هو پنهنجي لاءِ هڪ غريبائي جهوپڙي آڏي، ۽ زمين جو هڪڙو ننڍڙو ٽڪر کيڙي، پنهنجي مشڪل زندگيءَ جا ڏينهن کانئن شروع ڪري ڏيندو.

۸۸. آڻ سمجهان ٿو ته حد کان زياده حريص انسان به اهڙي قسم جي ”شاهوڪاريءَ“ کي، انهن شرطن تي، ڪڏهن به خوشيءَ سان قبول ڪين ڪندو. دولتمند ماڻهو ۽ جي، دولت جي آڙ ۾، اصلي تمنا اها هوندي آهي ته کيس ماڻهن تي قبضو هجي، جنهن جو سادي ۾ سادو مطلب هيءُ هوندو آهي ته کيس اها طاقت حاصل هجي، جنهن جي مدد سان، پنهنجي فائدي ۽ سهوليت لاءِ، هو ملازمن، ڪاريگرن ۽ فنڪارن جون خدمتون حاصل ڪري سگهي، ۽ ان جو پيچيده ۾ پيچيده مطلب هي هوندو آهي ته کيس اهو اختيار ميسر هجي، جنهن سان هو قوم جي ڪثير فردن کي، ڪن خاص مقصدن جي حصول لاءِ، جيئن وٽيس ٿيئن، هلائي چلائي سگهي

(پوء اهي مقصد نيڪ هجن، خسيس هجن، يا هاجيڪار هجن - جنهن جو دارو مدار وري به خود سندس ئي ذهني تي قائم آهي). ۽ دولت جڳي هن طاقت جڳي گهڻائيءَ يا ٿورائيءَ جي سڌي نسبت ماڻهن جي غربت سان آهي، جن تي اها طاقت استعمال ٿئي ٿي - يعني جيترا ماڻهو گهڻا غريب، اوتري دولت جي هيءَ طاقت گهڻي. ساڳئي وقت، دولت جڳي هن طاقت جڳي گهڻائيءَ يا ٿورائيءَ جي ابتي نسبت پاڻ جهڙن ٻين دولتمند ماڻهن جي موجود هئڻ سان پڻ آهي، جيڪي سڀئي هر انهيءَ چيز جي خريدار لاءِ ساڳين پئسن خرچ لاءِ تيار آهن، جيڪا شيءِ مجموعي طور گهربل انداز کان گهٽ ملڪ ۾ موجود آهي. (۵۵)

۸۹. جيڪڏهن هڪڙو موسيقار احتياجنمند آهي ته هو تيستائين ٿورڙي اجوري تي ڳائڻ لاءِ مجبور رهندو، جيستائين کيس اجوري ڏيڻ وارو فقط هڪڙو ئي شخص موجود آهي. جيڪڏهن سندس ٻڌندڙن جو تعداد هڪ مان وڌي ۽ ٻن مان وڌي ٿي ٿيندو، ته ظاهر آهي ته هو منجهانئن فقط انهي وٽ ڳائيندو، جو کيس زياده ۾ زياده اجورو آچيندو. ۽ اهڙيءَ طرح سرپرست جڳي دولت جڳي طاقت (جا کڻي ڪيتري به بااختيار هجي، پر هميشه اڻپوري ۽ مشڪوڪ رهي ٿي) - جيئن هيٺ ان جو ذڪر ايندو) اول فنڪار جي غربت تي مدار رکي ٿي، ۽ بعد ۾ انهن هڪجهڙن سرمايدارن جي تعداد تي، جي سندس فن کان لطف اندوز ٿيڻ جا خواهشمند آهن.

انهيءَ ڪري جيئن مٿي پڻ بيان ڪيو ويو، ائين سمجهڻ درست ٿيندو ته عرف عام ۾ شاهوڪار پنهنجي جو هنر، آخرين طور، ۽ مطلقاً، صرف پنهنجي لاءِ ڪثير دولت جمع ڪرڻ تي مبني نه آهي، پر تنهن سان گڏوگڏ پنهنجي همسايي کي ڪنهن نه ڪنهن طرح غريب رکڻ جي حرفت تي پڻ منحصر آهي. ائين چوڻ زياده موزن ٿيندو ته هي اهو هنر آهي، جنهن جي ذريعي، پاڻ کي اوچي کان اوچو رکي، ٻئي کي هيٺ کان هيٺ اچي، انسانن ۾ گهڻي کان گهڻي غير برابري قائم ڪئي وڃي ٿي.

۹۰. هاڻي اهڙيءَ غير برابريءَ جي قائم ڪرڻ کي، ماورائي طور، قوم جي وجود لاءِ ڪڏهن به مفيد يا غير مفيد ثابت نٿو ڪري سگهجي. مگر موجوده سياسي اقتصاديت جو بنياد هن نا انديش ۽ غير معقول خيال تي ٻڌل آهي ۽ اهڙيون برابريون قوم لاءِ لازمي طور مفيد ۽ ڪار آمد آهن.

۹۱. هن معاملي ۾ ابدي ۽ اٽل قانون هيءُ آهي ته غير برابريءَ جي فائديمنديءَ جو انحصار (۱) انهن طريقن تي آهي، جن سان ان کي قائم ڪيو ويو هجي، ۽ (۲) انهن مقصدن تي آهي، جن لاءِ اها استعمال ٿئي ٿي. غير منصفانه قائم ڪيل دولت جون غير برابريون جنهن قوم ۾ موجود آهن، بي شڪ و شبه انهن جي قائم ٿيندي ٿيندي، ان قوم کي عظيم نقصان پهتا آهن، ۽ انهن جو غير منصفانه استعمال، اوستائين جيستائين اهو جاري

رهي ٿو، ان قوم کي تنهان ئي زياده نقصان پهچائي ٿو. پر منصفانه قائم ڪيل دولت جون غير برابريون قائم ٿيندي ٿيندي، قوم کي ضرور فائدا پهچائين ٿيون. ۽ انهن جو شريفانه ۽ شانائتو استعمال قوم جي وجود لاءِ تنهان ئي زياده برڪت جو باعث ثابت ٿئي ٿو.

۹۲. انهيءَ مان اهو مطلب نڪتو ته ذي حيات ۽ منظم قومن ۾ فردن جي جدا جدا طاقت ۽ صلاحيت کي جڏهن خالص پورهئي جي معيار تي آزمائيو وڃي ٿو، ۽ خاص طرح جڏهن ان جو جدا جدا قومي ضرورت وارن ڪمن لاءِ موزون استعمال ڪيو وڃي ٿو، تڏهن نتيجي طور جدا جدا حالت ۾ جدا جدا حاصلاتون پلڻ پون ٿيون. جيڪي انداز ۽ اهميت ۾ الڳ الڳ هوندي، باهمي موافقت ۽ خوشگواڙيءَ جو باعث رهن ٿيون. ۽ پوءِ فردن مان هر هڪ کي سندس محنت ۽ صلاحيت جي مناسبت سان جدا جدا انعام ۽

\* مون کان ڪيترا مرتبا پهرئين مقالي ۾ ڪم آيل لفظن -  
اڻ لائق (مزور) کي ملازمت ۾ نه رکيو وڃي - منعقل  
پڇيو ويو آهي ته ”پوءِ ڇا تون انهن اڻ لائق بيروزگار زورن  
کي ڪيڏانهن ڪندين؟“ آءٌ سمجهان ٿو ته هي سوال اوهان  
کي هونئن ئي خيال ۾ اچڻ گهربو هو. جڏهن اوهان جي گهر ۾  
نوڪرياڻيءَ جي جڳهه خالي ٿئي ٿي، ۽ اوهان ان جي ڀرڻ  
واسطي ويهه پاڻونڊ سالياني تنخواه ڏيڻ جي پٽي رائي ٿا ڪريو.

(ڏسو صفحو ۸۷)

معاوضا ادا ٿين ٿا. برخلاف ان جي، هڪ بيعمل ۽ غير منظم قوم جي ماڻهن ۾ ڪاميابيءَ ۽ ناڪاميابيءَ، انعام ۽ سزا، حاڪميت ۽ غلاميءَ، جا اسباب ۽ وسيلو آهي ٿا وڃي بيهن ته ڪي محض ڪنهن حادثي يا

(آندل صئحي ۸۶ تان.)

۽ ان جڳهه لاءِ ٻه چوڪريون اسيدوارن جي حيثيت ۾ اوهان وٽ پيش ٿين ٿيون. جن مان هڪ خوشبوش آهي ۽ ٻي غليظ ڪپڙن ۾ ملبوس؛ هڪ کي چڱيءَ چال جي زوردار سفارش هت ۾ آهي ۽ ٻيءَ وٽ اهڙي سفارش ڪانهي. تڏهن اوهان غليظ پوشاڪ واريءَ کان اهو ڪونه پڇندا آهيو ته هوءَ پندرهن پائونڊ يا ٻارهن پائونڊ قبول ڪندي، يا جيڪڏهن هوءَ ازخود گهٽ اجرت لاءِ اوهان کي چوي ٿي ته اوهان هن سفارش واريءَ چوڪريءَ کي ريتي، هن کي نوڪريءَ ۾ دخلڪار ڪرڻ لاءِ تيار ڪونه ٿيندا آهيو؛ نڪي وري اوهان ان کان به نيچ بنجي هيئن ڪندا آهيو، جو ٻنهي کي هڪٻئي جي خلاف واکڏياري ايتريءَ گهٽ اجرت تي ملازمت اختيار ڪرڻ لاءِ آماده ڪندا آهيو، جو هڪ کي ٻارهن پائونڊن ۽ ٻيءَ کي اٺن پائونڊن جي ساليانيءَ اجرت تي، هڪئي وقت پاڻ وٽ ملازم رکي سگهو. اوهان ته رڳو هيئن ڪندا آهيو، جو انهن ٻنهي چوڪرين مان، جنهن کي وڌيڪ لائق سمجهندا آهيو، تنهن کي پاڻ وٽ ملازم رکي، ٻيءَ کي چپ چاپ هٿين خالي موٽائي ڇڏيندا آهيو. ۽ ان ڳالهه جو غالباً ڪوبه

(ڏسو صفحو ۰۸۸)

بدقسمتيء سبب زوال جو شڪار آهن، ۽ ڪي رڳو خود غرضيءَ، اٽڪلبازيءَ ۽ قوم سان غداريءَ جي ڪاررواين معرفت وڃي ٿا عروج حاصل ڪن، ۽ نتيجي طور، ان قوم جون اندروني نااهمواريون ۽ غير برابريون، محنت ۽ صلاحيت جي انداز ۽ اهميت جي اختلاف سبب عين لازمي ۽ منصفانه هجڻ بدران، محض ظلم ۽ بيچارگيءَ،

(آندل صفحي ۸۷ تان.)

خيال ڪونه ڪندا آهيو، جيڪو هونئن اوهان کي واقعي ڪنهن حد تائين ڪرڻ ئي گهرجي، ته ”ويچاريءَ هن پيءُ چوڪريءَ جو ڪهڙو حشر ٿيندو؟“ ۽ اهوئي سوال اوهان هاڻ مون کان ٿا پڇو! بهرحال، منهنجي صلاح اوهان کي هيءَ آهي ته اوهان مزدورن جي سلسلي ۾ به اهائي روش اختيار ڪريو جيڪا پنهنجن خانگي نوڪرن جي حالت ۾ اختيار ڪريو ٿا؛ تحقيق، هي سوال پنهنجيءَ جاءِ تي تمام وڏيءَ اهميت وارو آهي ته ”جيڪڏهن ڪو مزدور خراب، سست ۽ بدمعاش آهي، ته ان کي ڪيڏانهن ڪجي؟“

انهيءَ ڳالهه جو يقيناً، اڳتي هلي، هتي اسين ويچار ڪنداسون، پر ياد رکو ته قومي تجارت ۽ صنعتڪاريءَ جي مڪمل نظام جو تفصيلوار بيان ٻارهن صفحن ۾ آڻڻ ناممڪن آهي. تنهن وچ ۾ اوهان فقط هن ڳالهه تي ويچار ڪريو ته سسٽن ۽ بدمعاشن کان بچڻ يا انهن کي ضابطي ۾ رکڻ لاءِ جا هيتري ساري زحمت برداشت ڪرڻي پوي ٿي، تنهن کان (ڏسو صفحو ۸۹).

طاقت ۽ محتاجيءَ، خوش قسمتيءَ ۽ بدقسمتيءَ جي بنياد تي بيٺل هڪ ذليل ۽ زهريليءَ لعنت جي صورت وٺي وڃي ٿيون بيهن.

۹۳. مطلب ته ڪنهن قوم جي دولت جي وارقير به هڪ ساهواري جي رت جي دوري مثل آهي، جنهن ۾ هڪڙي تيز رفتاري خوشيءَ جي جذبي يا صحت بخش ڪسرت جي ذريعي واقع ٿئي ٿي ۽ ٻي شرمساريءَ يا بخار جي اثر هيٺ. هڪڙو منهن ۽ بدن جو سرخ

(آندل صفحي ۸۸ تان.)

هي بهتر نه آهي ته اهڙو ڪو بندوبست رکجي، جو سماج ۾ اهي سست ۽ بدمعاش جيترا گهٽ پيدا ٿين، اوترو چڱو! جيڪڏهن اوهان هنن سستن ۽ بدمعاشن جي زندگين تي نظر وجهندا، ته اوهان کي ڏسڻ ۾ ايندو ته اهي به ڪارخانن ۾ ٺهندڙ ٻين شين وانگر، سماج ۾ گویا هٿ سان ٺاهيا ۽ پيدا ڪيا وڃن ٿا؛ ۽ ڇاڪاڻ ته گهڻي قدر اسان جي موجوده سياسي اقتصاديات ئي انهن جي پيدا ٿيڻ کي همتائي ۽ ممڪن بنائي ٿي، تنهنڪري جيڪڏهن اسين ان کي غلط ۽ بنهه بيڪار سمجهون، ته ان ۾ اسين حق بجانب چٽاسون. اسان کي اهڙو سرشتو ايجاد ڪرڻ گهرجي، جنهن ۾ ايماندار ۽ اشرف ماڻهو پيدا ٿين، ۽ نه اهو جيڪو بدمعاشن کي منهن ڏيڻ لاءِ رڳو اسان کي حرفتبازيءَ جا رستا سيکاري. اچو ته پنهنجن اسڪولن جي اصلاح ڪريون: ائين ڪرڻ سان قيدخانن ۾ اصلاح آڻڻ جي اسان کي ضرورت ئي ڪانه پوندي.

رنگ زندگيءَ ۽ زندگيءَ جي گرميءَ ۽ تازگيءَ جو نشان آهي، ۽ پيو محض بيماريءَ ۽ عفونت جي علامت. ۹۴. هيءَ تمثيل باريڪ کان باريڪ نقطي تائين به جائز طور استعمال ٿي سگهي ٿي. ڇاڪاڻ ته جيئن بدن ۾ ڪنهن به هڪ جاءِ تي رت جو خراب ٿي ڄمي پوڻ جسم جي سڄي موافق نظام تي سستي يا ملال ڇانئي ڇڏيندو آهي، ائين ئي نموني دولت جي هڪ جاءِ تي ڪافي ٿي بيٺو جا بُرا اثر به سڄي قومي نظام جي بنيادن تي نٿو ۽ ڪوڪلو بنائي ڇڏين ٿا.

۹۵. قومي نظام جي بنيادن جي هيءَ نڪتائي ۽ ضعف ڪهڙي طريقي واقع ٿئي ٿو، تنهن جي خبر، ممڪن کان ممڪن سادو ترين حالتن ۾ دولت ڪيئن وڌي ويجهي ٿي، تنهن جي هڪ ٻن مثالن مان آسانيءَ سان پئجي سگهندي.

۹۶. سمجهو ته هڪڙا ٻه خلاصي آهن، جيڪي پنهنجي جهاز تان ٿيلهي ڪنهن اڻ وسيل سمند جي ڪناري تي وڃي ٿا پون، ۽ مجبوراً کين پنهنجي پروش لڳا تار ڪيترن ئي سالن لاءِ پنهنجي هٿ - پورهئي سان پاڻ ڪرڻي پوي ٿي.

۹۷. جيڪڏهن هو تندرست رهيا، ۽ هڪٻئي سان اتفاق ۾ رهي، مسلسل پورهئي کي سرانجام ڏنائون، ته ممڪن آهي ته هو پنهنجي واسطي هڪ آسائشي گهر اڏي وجهندا، ۽ ٿوري عرصي ۾ ڪافي آباد زمين به پنهنجي ڪري وٺندا، ۽ ان سان گڏ مستقبل لاءِ وڏي

انداز ۾ طرح طرح جا ذخيرا پڻ پاڇي ڪري سگهندا. هي سڀ چيزون هنن جي واسطي سڄو سڄو ڏن ۽ دولت آهن. ۽ سمجهو ته ٻنهي ماڻهن انهيءَ دوران ۾ هڪجهڙو سخت پورهيو ڪيو آهي، ان حالت ۾ لازمي طور گڏ ٿيل مال ۽ ملڪيت جي استعمال يا مالڪيءَ ۾ پڻ ٻنهي جو هڪجهڙو حصو رهندو. تنهن جي معنيٰ ته سندن سياسي اقتصاديات جي مراد محض هيءَ رهندي ته گڏ ڪيل مال ۽ ملڪيت جي واجبي حفاظت ٿئي ۽ منجهائن ٻنهي ۾ ان جي منصفانه ورهاست ٿيندي رهي.

۹۸. هاڻي سمجهو ته اهڙو اتفاق ٿئي ٿو، جو ڪجهه وقت کان پوءِ هو پائيواريءَ واريءَ پوک جي ڳالهين تان هڪٻئي سان ناراض ٿي ٿا پون، ۽ ان جو اهو نتيجو ٿو نڪري، جو آباد ٿيل زمين هو ٻن حصن ۾ تقسيم ٿا ڪن ته جيئن هر هڪ پنهنجي زمين جو ٽڪر پاڻ سنڀالي ۽ ان جي پيدائش تي پنهنجو گذران ڪري. سمجهو ته اهڙي بندوبست طي ٿي وڃڻ کان پوءِ، منجهائن هڪ اگهو ٿي، ڪري ٿو پوي، ۽ ضرورت سارو (يعني، پوکڻ يا لڻڻ وقت)، پورهئي ڪرڻ جي توفيق نٿي رهيس.

۹۹. ظاهر آهي ته ان حالت ۾، لازمي طور، پنهنجي ٻنيءَ جي پوکڻ يا لڻڻ لاءِ هو ٻئي کي منت ڪندو. ۱۰۰. اهڙيءَ صورت ۾ عين انصاف ٿيندو، جيڪڏهن سندس ساٿي کيس چوي ته ”آءٌ هي واڌو ڪم تنهنجي

واسطي ڪندس، پر ان سان اهو شرط لاڳو آهي ته تون به منهنجي واسطي ايتروئي ڪم ٻئي ڪنهن موقعي تي سرانجام ڏيندين. آءٌ چاهيان ٿو ته جيترا ڪلاڪ آءٌ تنهنجي ٻنيءَ ۾ پورهيو ڪريان، موت ۾ تون به اوترا ڪلاڪ مون لاءِ پورهئي ڪرڻ جو انجام مون کي لکي ڏين. انهيءَ لاءِ ته جڏهن مون کي تنهنجي پورهئي جي درڪار ٿئي ۽ جڏهن تون به ڪم ڪري سگهڻ جهڙو هجين، تڏهن تون به مون لاءِ اوترا ڪلاڪ ڪم ڪري مون کي ڏيندين.

۱.۱. سمجهو ته ناچاق ماڻهوءَ جي بيماريءَ ۾ اڃا ناغو نه پيو آهي، ۽ ڪيترين ضرورتن سبب ڪافي سال لڳاتار هنن ٻئي شخص جي مدد جي درڪار رهيس ٿي، ۽ هر هڪ موقعي تي پنهنجي ساٿيءَ کي اهو قسم نامو لکي ڏيندو ٿو اچي ته ”جڏهن ڪم لائق ٿيندس، ته اوتروئي وقت جڏهن چوندين تڏهن ڪم ڪري عيوضو پاڙيندس.“ هاڻي ٻڌايو ته جڏهن اهو بيمار شخص پنهنجي ڪم تي چڙهڻ لائق ٿيندو، تڏهن مالي لحاظ کان هنن ٻنهي جي ڪهڙي حيثيت وڃي رهندي؟

۱.۲. جماعتي يا ’راڄنيتي‘ نقطه نگاهه کان ائين چئي سگهجي ٿو ته هو اڳي کان هيئن زياده غريب آهن: ڇاڪاڻ ته بيمار ماڻهو جيڪڏهن تندرست هجي ها، ته جيڪو عرصو هو بيمار رهيو، اهو عرصو به ضرور هو پورهيو ڪري ها، ۽ ان عرصي ۾ هو گهڻوئي پيدا ڪري سگهي ها. ممڪن آهي ته سندس

دوست سخت ضرورت کي سامهون رکندي پنهنجي  
کلي طاقت سان پورهيو ڪيو هوندو. پر هي به ظاهر  
آهي ته خود سندس پنهنجي ملڪيت ۽ زمين به هن  
جي پوريءَ محنت ۽ ڌيان نه هئڻ سبب ڪافي نقصان  
سٺو هوندو. ۽ هين کان ته انڪار ٿي نٿو سگهي ته  
جيڪي ڪجهه هو ٻيئي ڄڻا تندرستيءَ جي حالت ۾  
پنهنجي پورهئي سان پيدا ڪري سگهن ها، ان کان  
بهر حال گهڻو گهٽ پيدا ٿي سگهيو هوندو.

۱.۳. ساڳئي وقت خود سندن باهمي لاڳاپن ۾  
به وڏي تبديل اچي ويئي آهي. بيمار ماڻهو نه فقط  
ڪيترن سالن لاءِ عيوضي ۾ پورهئي ڪرڻ جو انجام  
لسڪي ڏنو آهي، پر هو تحقيق پنهنجي گڏ ڪيل ذخيري  
جو ڪافي حصو به کائي کپائي چڪو آهي. انهيءَ  
ڪري کاڌي پيئي واسطي به هاڻي سندس دوست جي  
ذخيري تي ڀروسو رکي ويهڻ کان سواءِ ٻيو ڪو  
چارو ڪونه اٿس، جنهن جي عيوض ۾ ظاهر آهي ته  
هو وري به پنهنجي اڃائي وڌيڪ پورهئي لسڪي ڏيڻ  
لاءِ مجبور آهي.

۱.۴. سمجهو ته لسڪيل انجام حرف بحرف ادا ڪرڻا آهن  
(سڌريل قومن ۾ ته دستاويزن جي ادائگي قاعدي قانون\*)

\* پئسي جي اصلي نوعيت بنسبت اختلاف محض پئسي جي  
مختلف استعمال جي بنياد تي پيدا ٿين ٿا، ورنه ان سلسلي  
(ڏسو صفحو ۹۴)

ذريعي ڪرائي ويندي آهي، انهي حالت ۾، جنهن ماڻهوءَ هين کان اڳ پنهنجي واسطي پورهيو ڪيو آهي، عاڻي تنهن جي مرضيءَ تي ڇڏيل آهي ته هُن ٻئي کي پنهنجي ڪم ۾ جوڻي، هو پاڻ ڀلي آرام ڪري

(آندل ص ۹۳ تان).

۾ ڪنهن اختلاف جي گنجائش ئي ڪانهي. هر قسم جو پئسو، جنهن کي واقعي پئسو چئي سگهجي ٿو، سو هڪ ”قرض جو اعتراف“ آهي؛ ۽ اُن سلسلي ۾ آهو يا ته پئسي واري يا قرضخواه جي محنت ۽ ملڪيت جي ترجماني ٿو ڪري يا هڪ اڻ هوند واري ۽ قرضدار جي بيڪاريءَ ۽ محتاجيءَ جي. هن مسئلي جي پيچيدگي انهيءَ ڪري به زياده وڌي ويئي آهي، جو پئسي کي قيمت يا سلامتي بخشڻ لاءِ خريد ڄڻ جهڙيون شيون (جي هيٺائين اُن مقصد لاءِ لازمي پڻ هيون) جهڙوڪ سون، چاندي، لوڻ، سون، وغيره ڪم ۾ آنديون ويون آهن؛ پر پئسي جي آخرين ۽ بهترين وصف وري به هيءَ ئي آهي ته آهو هڪ دستاويزي اقرار آهي، جنهن جي تصديق ۽ بحالي سڄيءَ قوم طرفان ٿيل آهي، ته گهر ڪرڻ تي اُن جي عيوض ماڻهوءَ جي محنت يا پورهئي جو هڪڙو خاص مقدار حاصل ڪري سگهيو. انهيءَ مراد سان، قيمت يا اگهه جي معيار طور، ٻيءَ هر قسم جي شيءِ جي ماپي کان ماڻهوءَ جي روزانه محنت يا پورهيو هڪ بهتر ماپو آهي؛ ڇاڪاڻ ته ماڻهوءَ جي پورهئي کان زياده ڪنهن به شيءِ جي پيداوار جي رفتار مستقل ۽ هڪ ساريڪي ڪانه ٿي رهي.

۽ پنهنجو سڄو وقت عيش و عشرت ۾ گذاري، ۽ نه فقط پنهنجي ساٿيءَ کي طي ڪيل انجامن ۽ اقرارن جي پوري ڪرڻ لاءِ مجبور ڪري، پر کاڌي واسطي کيس جو ڪجهه اڳي هو ڏيئي چڪو آهي يا هاڻ ڏيئي رهيو آهي، تنهن جي عيوض جيئن هو چاهي تيئن وڌيڪ پورهئي لاءِ هن کان انجام ۽ اقرار ناما لکائي وٺي.

۱۰۵. هنن ٻنهي جي مٿين لاڳاپن ۾ شايد اول کان آخر تائين ذري جيتري به ڪا بيقاعدگي (ان لفظ جي رواجي مفهوم موجب) نه هجي، پر سندن ”سياسي اقتصاديات“ جي هن منزل تي، جيڪڏهن ڪو اجنبي ماڻهو وٽن اچي نڪرندو، ته منجهانئن هڪ کي هو واپاري لحاظ کان بلڪل شاهوڪار ڏسندو، ۽ ٻئي کي بلڪل غريب. هي صورتحال ڏسي، هن کي ڪافي تعجب ٿيندو ته منجهانئن هڪ عيش ۽ آرام جي زندگي بسر ڪري رهيو آهي، ۽ ٻيو سخت محنت ۽ ڪشالي جي - هو پنهنجي توڙي هنن ٻئي جي پالنا لاءِ اڪيلي سر پورهئي ۾ گهي رهيو آهي، ۽ ڏاڍي سانگ سان گذر بسر ڪري رهيو آهي ته جيئن اڳتي هلي هو پنهنجي آزادي ۽ خودمختاري وري حاصل ڪري سگهي.

۱۰۶. هتي فقط هڪڙي سادي ۾ سادي طريقي جو مثال پيش ڪيو ويو آهي، جنهن جهڙا طريقا ٻيا ڪيترائي آهن، جن جي ذريعي مختلف شخصن جي

درميان ملڪيت جون ابتدائي غير برابريون وجود ۾ اچن ٿيون، جي اڳتي هلي شاهوڪاريءَ ۽ غربت جي مختلف ۽ دائمي تجارتي صورتن ۾ نمودار ٿين ٿيون. ۱۰۷. اسان جي اڳيان جيڪو مثال پيش آهي، تنهن ۾ عين ممڪن آهي ته هڪڙي ماڻهوءَ ڄاڻي پجهي پنهنجي واسطي سست الوجوديءَ جي زندگي منتخب ڪئي هجي، ۽ فوري آرام خاطر پنهنجي زندگي وڃي پنهنجي ٻئي ساٿيءَ وٽ گروي رکي هجي، يا هن پنهنجي سڄي زمين غفلت ۽ بيپرواهيءَ سبب بگاڙي خراب ڪري ڇڏي هجي، ۽ پوءِ مجبوراً وڃي پنهنجي پاڙيسريءَ کان مدد ۽ کاذ خوراڪ جي طلب ڪئي هجيس، ۽ ان جي عيوض هن کي آئينده پورهئي ڪري ڏيڻ جو دستاويز لکي ڏنو هجيس. بهرحال آڱ ڇاهيان ٿو ته پڙهندڙ خاص طرح هن حقيقت کي ڏيان ۾ رکن - جا حقيقت هوبهو مذڪور مثال جهڙن ٻين اڪثر مثالن ۾ عام طرح موجود هوندي آهي - ته تجارتي دولت، جا صرف ٻين جي پورهئي کي پنهنجي وس ۾ ڪرڻ جو ٻيو نالو آهي، تنهن جي جمع ٿيڻ جو نتيجو آخرين طرح صرف هي ٿو نڪري وڃي بيهي ته حقيقي دولت جا سڄيءَ پچيءَ جنسي مال ملڪيت جو ٻيو نالو آهي، تنهن ۾ لازمي طور ڪمي ۽ تخفيف واقع ٿئي ٿي. ۱۰۸. هتي ٻيو مثال، جو رواجي تجارتي وهنوار سان ميل کائي ٿو بيهي، اهو پيش ڪجي ٿو. سمجهو ته ٻن جي بد ران ٿي ماڻهو آهن، جي ملي، هڪ جدا

”راج“ ٺاهين ٿا. ڪجهه وقت گذرڻ بعد، هو هڪڻي کان علحده ٿيڻ تي مجبور ٿين ٿا، ۽ ان ساڳيءَ سرزمين تي، جدا جدا ٻنيءَ جي ٽڪرن تي، پنهنجي پوک ڪرڻ شروع ڪري ٿا ڏين. منجهانئن هر هڪ پنهنجي ٻنيءَ ۾ جدا جدا قسم جي پيداوار آڻائي ٿو، ۽ هر هڪ کي ٻئي جي زمين جي پيداوار جي ٿوري گهڻي درڪار رهي ٿي. سمجهو ته اڳتي هلي، منجهانئن هڪڙو ماڻهو سڀني جي وقت بچائڻ خاطر، هڪ ٻنيءَ تان جنس کڻي ٻيءَ زمين تي پهچائڻ جو ڪم پاڻ تي هموار ڪري ٿو، ۽ اهو ڪم انهيءَ شرط تي ڪرڻ لاءِ تيار ٿئي ٿو ته کيس جنس جي اهڙيءَ لازمي مٽا سٽا جي ڪم کي سرانجام ڏيڻ ڪري، عيوض ۾ هين مال مان يا هُن مان مناسب حصو ڏنو وڃي.

۱۰۹. جيڪڏهن هيءُ باربردار يا مٽا سٽا جو ايجنٽ هر هڪ ٻنيءَ تي ضروري جنسون باڪل ٿيڪ وقت تي پهچائيندو رهي ٿو، ته هُنن ٻن آبادگارن جو ڪاروبار ڏينهن ڏينهن ترقي ڪندو رهندو، ۽ آخر هي ”ننڍڙو راج“ زياده ۾ زياده پيداوار يا دولت جو مالڪ بنجي پوندو.

۱۱۰. سمجهو ته انهن ٻنهي آبادگارن جي وچ ۾ ڪوبه ڪاروباري ميل جول، سواءِ هن گشتي گماشتي جي، ناممڪن آهي. ۽ هي گماشتو جنهن کي ٻنهي ٻنين جي پيداوار جي صورتحال جي سٽ آهي، سو آهي شيون، جي ڏي وٺ لاءِ سندس حوالي ڪيون ويون

آهن، سي ٽيسٽائين پاڻ وٽ لڪائي رکي ٿو، جيستائين  
 هين يا هنن طرف انهن جي سخت طلب ٿئي. پوءِ  
 هو منجهانئن ڪنهن به هڪ ضرورت مند آبادگار کي  
 مجبور ڪري، ڪانئس انهن شين جي عيوض، پنهنجي  
 مرضيءَ موجب، ڪافي مقدار ۾، ۽ ٻيون ڪيتريون ئي  
 پيداوار جون شيون حاصل ڪري سگهي ٿو. پوءِ هن  
 جي واسطي اها نهايت آسان ڳالهه بنجي وڃي ٿي، جو  
 هو دانائين سان اهڙا موقعا ٽڪيندو وڃي، ۽ ٻنهي  
 آبادگارن جي جيڪا زائد پيداوار آهي، ان جو وڏي  
 ۾ وڏو حصو ڏينهن ڏينهن پنهنجي قبضي ۾ آڻيندو  
 وڃي. عين ممڪن آهي ته، هلندي هلندي، آخرڪار  
 ڪنهن سخت آزمائش ۽ قلت واري سال ۾ اهڙي  
 منزل درپيش اچي، جو ٻنهي آبادگارن جي ملڪيت  
 هو مرڪوئي خريد ڪري وٺي، ۽ ٻين جي ٻنهي اڳوڻن  
 مالڪن جو ڦري پاڻ سنڀاليندڙ ۽ آقا بنجي پوي، ۽  
 هو ڦري سندس پورهيت ۽ ملازم بنجي پون.

۱۱۱. جديد سياسي اقتصاديات جي پورن پورن  
 اصولن مطابق حاصل ڪيل تجارتي دولت جو هيءُ  
 هڪ موزون ۾ موزون مثال آهي. پر ساڳئي وقت  
 اڳئين مثال کان وڌيڪ هن مثال ۾ اها ڳالهه چٽي آهي  
 ته هڪ مملڪت جي دولت يا ٽن ماڻهن تي مشتمل  
 هڪ ننڍڙي راڄ جي دولت مجموعي طور انهيءَ دولت  
 کان گهڻي گهڻي گهٽ رهي ٿي، جيڪا هوند وڏن  
 موجود هجي ها، بشرطيڪ سندن درميان جيڪو

”تاجر“ آهي، سو ڪنهن طرح پنهنجي منصفانه يا جائز نفعي تي راضي ٿيو ويٺو رهي ها.

۱۱۲. مٿئين مثال ۾، ظاهر آهي ته ٻنهي ڪاشتڪارن جو ڪاروبار هروقت حد کان زياده آجڙ رهيو. گهرج وقت شين جي مهيا نه ٿيڻ ۽ ان سان گڏ پنهنجي وجود کي قائم رکڻ جي سرٿوڙ ڪوشش ۾ هروقت دلشڪستگيءَ سان دوچار رهن سبب، ڪاشتڪارن جي پيداوار کي ڪاپاري ڌڪ لڳندو رهيو. ۽ ٻئي طرف هن وچ واري باربردار واپاريءَ جو هنن طريقن سان گڏ ڪيل ذخيره يا خزانو، ڪنهن به حالت ۾ انهن خزانن ۽ ذخيرن جيترو نه ٿي سگهيو هوندو، جن سان سندس ايماندارانه روش ڪري، هوند نه فقط سندس پنهنجو گهر زياده ڀريل رهي ها، پر هنن ڪاشتڪارن جا گهر پڻ هميشه ڀرپور رهن ها.

۱۱۳. تنهنڪري قومي دولت جي نه صرف افاديت، بلڪ ان جي انداز ۽ مقدار جو هيءُ مسئلو آخرين طرح صرف خالص ’انصاف جي هڪ سوال‘ جي صورت وٺي ٿو اچي بيهي. ڪنهن به حاصل ڪيل دولت جي ذخيري متعلق، فقط ان جي موجودگيءَ جي بناء تي، اهو اندازو لڳائڻ ناممڪن آهي ته جنهن قوم جي اندر اها دولت موجود آهي، تنهن کي اها فائدو رسائيندي يا نقصان. انهيءَ دولت جي حقيقي قيمت جو دارو مدار ان جي اخلاقي نوعيت تي منحصر آهي، بلڪل ائين جيئن رياضيءَ جي ڪنهن عدد جي قيمت

جو دارومدار آجبرا جي انهيءَ نشان (يعني، جنس) تي رهي ٿو، جيڪو ان سان شامل هوندو آهي.

۱۱۴. ممڪن آهي ته ڪا تجارتي دولت ايماندارانه مشقت، ترقي پذير قوت ۽ زرخيز صنعتگريءَ جي پيداوار هجي، ۽ ساڳئي قسم جي ٻي دولت موتمار عيش، بيپناهه ظلم ۽ تباھه ڪن دغا بازين جو نتيجو. جيئن لا پرواهيءَ سان رکيل فصل جا انبار ڪمھلي مينهن سبب ڀڄي بارگير ۽ بيڪار ٿي پوندا آهن، تيئن ڪيترا دولت جا انبار وري بيڪس انسانن جي لڙڪن سان ڀريل ۽ بارگير رهن ٿا. ۽ ڪيترو اهڙو سون آهي، جو صرف 'سچ جي ٽيڙڪي' ۾ ئي وڌيڪ جلويڊار نظر اچي ٿو.

۱۱۵. غور فرمايو ته دولت جون اهي صفتون، جيڪي مٿي بيان ٿي چڪيون، رڳو افسوسناڪ يا محض اخلاقي نوعيت جون ئي نه آهن، جو دولت جو هڪ طلبگار جيڪڏهن چاهي ته انهن کي ڌڪاري سگهي يا انهن کان پاسو ڪري سگهي. اهي ته دولت جون بنيادي ۽ لازمي مادي صفتون آهن، جي پنهنجيءَ پنهنجيءَ جاءِ تي دولت جي تقدي اهميت کي انتهائي طور گهٽائينديون ۽ وڌائينديون رهن ٿيون. پئسن جو هڪڙو ذخيره هڪ اهڙي عمل جو نتيجو آهي، جو ان دوران ۾ ٻي ڏهوئي دولت اپائي ٿو، ٻيو ذخيره اهڙي عمل جو نتيجو آهي، جو ڏهوئيءَ برباديءَ جو

ڪارڻ ٿو بڻجي - ڪيئي طاقتور هٿ بيحس ۽ بيوس ٿي وڃن ٿا، جن تي 'سڪو جي ٻوٽي' (۵۶) جي اثر هيٺ سُڪي ساڻا ٿي پيا آهن، ڪيترن حوصله مند ماڻهن جي همت ٽٽي پوي ٿي، ۽ ڪيترا آپائيندڙ ڪاروبار هميشه لاءِ بند ٿي وڃن ٿا، ڪانه ڪا پورهئي ڪي اهڙي غلط ترغيب ۽ ڪونه ڪوان جو اهڙو غلط استعمال عمل ۾ اچي ٿو، ۽ هي آسودگيءَ جو ڪوڙو پاڇو 'دُرا جي ميدانن' (۵۷) تي، ست ڀيرا زياده تتل ڪورن کي کوٽي، کڙو ڪيو وڃي ٿو.

۱۱۶. جا ظاهري دولت نظر اچي ٿي، ممڪن آهي ته اها درحقيقت صرف سونن پترن سان ڍڪيل بي انتها تباهيءَ جي علامت هجي، بلڪل ائين جيئن هڪ دريائي چور جي مٺ ۾ سونا سِڪا، جيڪي هن دلبو ڏيئي ڪنهن بابرردار جهاز کي تباهه ڪري حاصل ڪيا هجن، يا ائين جيئن لشڪر جي ڪنهن غير فوجي پونيئر جي پٺيءَ تي ڦاٿل ڪپڙن جي بيلڙي، جيڪي هن لڙائيءَ ۾ شهيد ٿيل بهادر سپاهين جي پٺن تان لاهي هٿ ڪيا هجن، يا اها خسيس رقم (۵۸) جنهن مان 'ڪنڀر جي نهائينءَ واري زمين' خريدي ويئي، ته جيئن اتي شهر جا رهواسي توڙي ٻاهريان سڀ گڏي دفن ڪيا وڃن.

۱۱۷. تنهنڪري دولت جي اخلاقي سرچشمي کي ويچارڻ کان سواءِ، دولت کي حاصل ڪرڻ جون

ڪي هدايتون مرتب ڪري سگهجن ٿيون يا خريداريءَ ۽ نفعي خوريءَ جو ڪو عام ۽ دستوري قاعدو قومي استعمال لاءِ مقرر ڪري سگهجي ٿو. هيءُ خيال هڪ اهڙو ته گهمند پريو ۽ بيسود خيال آهي، جو ان کان بدتر ٻيو ڪو خيال، جيڪو انسان کي گمراه ڪري بداعماريءَ ڏانهن زياده مائل ڪري سگهي، تصور ۾ ئي نٿو اچي سگهي. جيتريقدر مون کي خبر آهي، تاريخ جي ورقن ۾ انساني فهم کي رسوا ڪرڻ وارو ٻيو ڪو اهڙو خيال موجود ڪونهي، جهڙو اڄوڪي زماني جو هيءُ خيال ته ”سسٽي ۾ سستو خريد ڪريو ۽ مهانگي ۾ مهانگو وڪڻو“ وارو تجارتي اصول قومي اقتصاد جو واقعي هڪ ڪارآمد اصول آهي يا ڪنهن صورت ۾ ئي سگهي ٿو.

۱۱۸. سسٽي ۾ سستي مارڪيٽ ۾ خريد ڪريو! — سوت پيليءَ ۾ اوهان جي انهيءَ مارڪيٽ کي سستو ڪنهن ڪيو؟ اوهان جي عمارتي ڪاٺ جي گدامن کي باهه لڳندي، ته ضرور انهن جو ڪوٺلو سستو ٿيندو، ڌرتي ڌڻي کان پوءِ اوهان جي ڪيري پيل جاين ۽ آڪريئل گهٽين جون سرون ضرور سستيون ٿينديون؛ پر انهيءَ ڪارڻ اوهان باهه يا زلزلي کي شايد قومي فائدن ۾ شمار ڪونه ڪندا. مهانگي ۾ مهانگي مارڪيٽ ۾ وڪڻو؟ سو به پيليءَ ۾ اوهان جي مارڪيٽ کي مهانگو ڪنهن ڪيو؟ اوهان اڄ پڪل نانءُ ڏاڍي چڱي اگهه ۾ وڪڻو، پر ڪنهن

مرٺينگ ماڻهوءَ کي ته ڪين وڪيڻو، جنهن ان لاءِ پنهنجو آخرين پئسو اوهان کي ڏنو ۽ ٻئي نان وٺڻ جي هن کي ضرورت ٿي ڪانه رهندي، يا انهيءَ شاهوڪار ماڻهوءَ کي وڪيڻو، جو سڀاڻي توهان جي زمين ٿي توهان کان خريد ڪري وٺندو، يا مرڳوئي انهيءَ سولجر کي وڪيڻو، جو بنهه انهيءَ بئنگ کي لٽڻ پيو وڃي، جنهن ۾ اوهان جي سموري ميڙي چونسڌي رکيل آهي!

۱۱۹. انهن صورتن مان اوهان کي هڪڙيءَ صورت جي به خبر پئجي ڪين سگهندي. اوهان کي فقط هڪڙيءَ چيز جي خبر پئجي ٿي سگهي. ۽ هن سلسلي ۾ اها ئي اوهان جي لاءِ سمجهڻ ضروري ۽ ڪافي آهي. اها هيءَ ته ڇا، اوهان جي روش انصاف ۽ ايمانداريءَ تي ٻيٺل آهي؟ ڇا اوهان کي خاطري آهي ته اوهان جي اها روش دنيا ۾ انهيءَ صورتحال پيدا ڪرڻ ۾ مدد ڪندي، جنهن ۾ ڪنهن به قسم جي ڪا ڦرلٽ يا قتل غارت (۹۰) پيدا نه ٿي سگهي؟ حاصل مطلب ته هنن ڳالهين سان تعلق رکندڙ هر هڪ سوال آخرڪار وڃيو عدل ۽ انصاف جوئي هڪڙو سوال بنجيو بيهي، ۽ ان جي سمجهڻ لاءِ هيستائين ڪافي ميدان صفا ٿي چڪو آهي، تنهنڪري ان جو وڌيڪ بيان آڏو ٻئي مضمون ۾ ڪندس. هتي ناظرين ڪرام جي ويچار لاءِ باقي فقط ٽي نُڪتا پيش ڪرڻا اٿن.

۱۲۰. مٿي ڏيکاريو ويو آهي ته پئسي جي مڪمل خاصيت ۽ قدر و قيمت صرف ايتريقدر آهي جيتريقدر ان ۾ ماڻهن مٿان اختيار حاصل ڪرڻ جي قوت آهي - انهي قوت کان سواءِ وڏي کان وڏا خزانن به بيڪار آهن، ۽ ٻئي طرف جنهن شخص کي اها قوت حاصل آهي، تنهن لاءِ اهي خزانن نسبتاً غير ضروري آهن. پر انسانن مٿان اختيار حاصل ڪرڻ لاءِ دولت کان سواءِ ٻيا به ڪيترا ڪارگر ذريعا آهن. جيئن مون گذريل ورقن ۾ چيو هو، پئسي جي دولت جي طاقت غير مڪمل ۽ ناقابل اعتبار آهي، ڇاڪاڻ ته ڪيتريون ڳالهيون آهن، جي دولت جي پهچ کان ٻاهر آهن، ۽ ٻيون وري اهڙيون ڳالهيون آهن، جي ان جي روڪڻ تي رڪجي نٿيون سگهن. ڪيتريون خوشيون آهن، جي انسانن کي ميسر ٿي سگهن ٿيون، پر اهي سون وسيلي هرگز حاصل نه ٿي ٿيون سگهن، ۽ ڪيترا اهڙا انساني گڻ آهن جن جو بدلو دولت جي صورت ۾ ڪڏهن به ادا ٿي نٿو سگهي.

۱۲۱. پڙهندڙ جي نظر ۾ اها برابر هڪ معمولي ڳالهه نظر ايندي، پر درحقيقت اها معمولي ڳالهه ڪانهي - ڪاش، واقعي اها معمولي هجي ها! انسان جي هيءَ اخلاقي قوت، جا هو نئون سمجهه کان ٻاهر ۽ ڪٿ کان بعيد آهي، سا درحقيقت جنسي نقدي صورت ۾ پڻ خزانن جي ڳرن کان ڳرن انبارن کان به وڌيڪ اهم ۽ قيمتي آهي. هڪ ماڻهوءَ جي سٺ

اخلاقي سون سان ڀريل آهي. تحقيق ان هٿ جي ان لسڪي جنبش، ٻئي ماڻهوءَ جي ٻنهي هٿن کان وڌيڪ اثر دار ۽ نتيجي خيز ٿيندي، جن سان هو هر طرف سونن سڪن جا وسڪارا ڪري رهيو هجي. تنهن کان سواءِ هي اخلاقي سون خرجن سان ڪڏهن به گهٽجي نٿو. سياسي اقتصاديات جا ماهر ڪنهن ڏينهن ان ڏانهن توجهه ڪرڻ تي مجبور ٿيندا، جيتوڻيڪ هو موجوده وقت ان جو اندازو لسڳائي نٿا سگهن.

۱۲۲. ٿورڙو اڳتي هلو، جيئن ته دولت جو جوهر ماڻهن مٿان اختيار هلائڻ ۾ سمايل آهي، انهيءَ ڪري جيڪڏهن ظاهري يا نالي ماتر دولت هن اختيار رکڻ يا هلائڻ ۾ ناڪامياب ٿئي، ته پوءِ يقيناً اها دولت دولت سڏجڻ جي قابل نٿي رهي. ڪجهه وقت کان وٺي، انگلنڊ ۾ ائين نظر اچڻ شروع ٿيو آهي ته اسان کي ماڻهن مٿان سچ پچ ڪلي اختيار حاصل نه آهي. چنانچہ ملازمن انهيءَ گمان هيٺ ته کين اجرت مناسب نٿي ڏني وڃي، بي ضابطيءَ جي عالم ۾ اچي پنهنجن مالڪن جي ماڙين تي حملا ڪيا آهن. اسان اهڙي مالڪ جي ملڪيت جي آئيندي جي ڪهڙي خطري ڏيئي سگهون ٿا، جنهن سان سندس ملاقاتي ڪمري ۾ اهڙا ناخوشگوار حادثا هر روز پيش ايندا رهندا هجن.

۱۲۳. اهڙيءَ طرح دولت جو اختيار نوڪرن جي حاجت رسائيءَ جي باري ۾ به اهڙوئي محدود معلوم ٿئي ٿو، جهڙو سندن وڻاشعاريءَ ۽ زبان بنديءَ جي

باري ۾، بورچيخاني ۾ ڪم ڪندڙ، لباس ۾ غليظ، شڪل ۾ سيرا ۽ اڌ بک ۽ اڌ ڍو ٿي گذران ڪندڙ آهن. اهڙين حالتن هيٺ واقعي هن ويچار ظاهر ڪرڻ کان رهي نه ٿو سگهجي ته آقائن جي دولت فقط قياسي ۽ ڪاغذي نوعيت واري ئي آهي ۽ بس.

۱۲۴. آخرين ڪالھ. جيئن ته دولت جو سڄو پڇو جوهر ماڻهن جي مٿان اختيار هلائڻ ۾ ئي سمايل آهي، ته پوءِ ڇا، ان مان هيءُ نتيجو ڪين ڪڍي سگهيو ته جيترو گهڻن ۽ شريف ماڻهن جي مٿان ڪنهن کي اختيار حاصل هوندو اوتروئي ان جي دولت تعداد ۽ طاقت ۾ زياده ليکبي؟ اهڙيءَ طرح شايد ڪجهه ويچار بعد ائين به معلوم ٿئي ته اهي ماڻهوئي خود دولت آهن، ۽ هي سون جا ٽڪر جن جي ذريعي اسان کين هلايون ڇلايون ٿا، سي درحقيقت سندن 'بازنطيني' (۲۰) سازن سنجن ۽ آرائشن جي سامان کان وڌيڪ ڪجهه نه آهن، اهي ساز سنج ۽ آرائشن جا سامان وحشيانه نگاهن ۾ ته ڏاڍا چمڪندڙ ۽ حسين آهن، ۽ اسان هنن جيئرن جا ڳنڍن ماڻهن کي انهن ئي سون جي ٽڪرن جا لغام ڏيئي هلائيندا ڇلائيندا ٿا رهون. پر، جيڪڏهن هن ساڳيءَ مخلوق کي اهي ڪٽڪندڙ 'بازنط' (۲۰) سندن واٽن ۽ ڪنن ۾ وجهڻ ۽ ٻيءَ اهڙي ئي طرح کين مجبور ۽ پريشان ڪرڻ کان سواءِ ڪنهن ڍنگ سان هلائي ڇلائي سگهون،

تم هوند هو پاڻ انهن پنهنجن سازن سنجن ۽ لغامن  
کان اسان لاءِ بدرجها زياده قيمتي بنجي پون.

۱۲۵. درحقيقت هيءَ ڳالهه واضح ٿي سگهي ٿي  
تہ دولت جون سڄيون پڇيون رڳون (۶۱) سرخ رنگ  
جون آهن۔ انهن جو وجود ”جبل“ ۾ نہ پر ”ماس“  
۾ آهي۔ ۽ شايد آخري نتيجو ۽ عاقبت انهيءَ دولت جي  
اها آهي تہ جيترا جسم ۽ صحتمند روشن چشم ۽  
خوش مزاج انسان گهڻا پيدا ٿي سگهجن اوترا ٿين۔  
آڻ سمجھان ٿو تہ اسان جي جديد دولت جو لاڙو وري  
ان جي برعڪس آهي۔ ڪيترا اقتصاديات جا ماهر ڏسڻ  
۾ اچي ٿو تہ ائين تصور ڪن ٿا تہ انسانن جي ڪثرت  
دولت جي پيداوار ۽ اضافي لاءِ فائديمند نہ آهي، ۽  
جيڪڏهن آهي تہ صرف ان حالت ۾، جڏهن سندن  
اکثريت بيمار، ڪمزور ۽ ڪم همت هجي ۽ دائمي طور  
ان حالت ۾ رهندي اچي.

۱۲۶. تاهم آڻ هن ڳالهه کي هڪ ڀيرو وري بہ  
پيش ڪريان ٿو تہ هيءَ سوال انتهائي سنجيدگيءَ سان  
ويچارڻ جو ڳو آهي، ۽ ان جو فيصلو آڻ ناظرين ڪرام  
جي ئي غور و فڪر تي چڙيان ٿو، تہ آيا نيڪ دل  
۽ صالح ضمير انسانن جي تخليق جي صنعت قوسي  
صنعتڪاريءَ جي دنيا ۾ آخرڪار سڀ کان زياده  
ڪارگر ۽ آپت واري ثابت ٿي نٿي سگهي ڇا؟ آڻ  
يقين سان چئي سگهان ٿو تہ ڪو وقت ايندو، جڏهن  
انگلنڊ کي پنهنجا مايا ميڙڻ وارا خيال انهن جهنگلي

قومن ڏانهن منتقل ڪري ڇڏڻا پوندا جن وٽان انهن جي ابتدا ٿي هئي، ۽ ائين ڏسڻ ۾ ايندو ته هڪ پاسي ڪٿي ’سنڌونديءَ جي واري ۽ گولڪنڊا جا سخت پٿر‘ (۶۲) اڃا جنگي گهوڙن جي سنجڻ ۽ وِسلن جي سينگار طور ۽ غلامن جي سروپا ۽ دستار جي سونهن لاءِ پيا استعمال ٿيندا ته ٻئي پاسي انگلنڊ هڪ مسيحي ماءُ جي حيثيت ۾ نيٺ هڪ ڪافر ماءُ (۶۳) جون نيڪيون ۽ ان جا دلگهريا خزانا پاڻ وٽ پيدا ڪندو ۽ ان وانگر پنهنجن پٽن کي هيئن چئي دنيا جي آڏو پيش ڪري سگهندو ته ”منهنجا لعل، منهنجا هيرا، هي آهن!“

---

# مقالو ٽيون

## عدل جي حڪومت

۱۲۷. عيسوي سن کان ڪي صديون اڳي، هڪ يهودي واپاري (۶۴) 'گولڊ ڪوسٽ' ۾ وڏي پيماني تي واپار ڪندو هو. چيو وڃي ٿو ته پنهنجي زماني ۾ اڻ مٽي مايا ميٽري هٽائين، (۽ حڪمت عليٰ ۾ پڻ نامور هو). پنهنجن ڪاتن ڪرڙن ۾ دولت متعلق ڪي عام مقولا لکي ڇڏيا هٽائين، جي، حيرت انگيز ڳالهه آهي، جو اڄ ڏينهن تائين اسان وٽ جيئن جو تيئن محفوظ آهن. وچئين دور جا هوشيار واپاري خاص طرح 'وينس' (Venice) جا باشندا انهن مقولن جي تمام گهڻي عزت ڪندا هئا، ۽ انهيءَ ڪري انهيءَ واپاريءَ لاءِ ايتري ته دل ۾ عزت پيدا ٿي هين، جو سندس ٻوتو چوسول جي هڪ مشهور جاءِ جي چوٽيءَ تي يادگار طور نصب ڪري ڇڏيو هئائون.

۱۲۸. ويجهڙائيءَ ۾ آهي چوٿيون ۽ قول عزت ۾ ڪيري پيا آهن، ڇاڪاڻ ته آهي جديد تجارت جي اصول جي خلاف آهن. تنهن هوندي به آڻ منجهانئن چند مقولا هتي پيش ڪريان ٿو. ڇاڪاڻ ته نئين هئڻ سبب پڙهندڙ لاءِ شايد آهي دلچسپيءَ جو باعث ٿين، ۽ خاص طرح انهيءَ لاءِ، جو آهي کيس هيءَ ثابت

ڪري ڏيکاريندا ته هڪ ملڪيت ميٽرينڊر ۽ عملي قسم جي واپاريءَ لاءِ عين ممڪن آهي ته هو پنهنجي ڪامياب تاجرانہ زندگيءَ جي دوران ۾ جائز ۽ ناجائز طريقي سان گڏ ڪيل دولت جو هميشه امتياز قائم رکي سگهي. انهي جائز ۽ ناجائز جي امتياز متعلق مون کي قدر زور پنهنجي اڳئين مقالي ۾ ڏنو آهي، ۽ اسان جي واسطي اها ڳالهه ضروري آهي ته وڌيڪ مڪمل طرح ان جو اڀياس هن مضمون ۾ ڪريون.

۱۲۹. مثال طور، هو هڪ هنڌ فرمائي ٿو ته ”دروغگوئيءَ سان دولت دستياب ڪرڻ هڪ پيسود ۽ بي بقا ڏيک آهي، جو هميشه موت جي مشتاقن جي چوڌاري جلوہ افروز رهي ٿو.“ ساڳئي مفهوم وارو مقولو هڪ ٻئي هنڌ به آندو اٿس (بلاشڪه) هو مقولن کي ٻين ٻين لفظن ۾ ادا ڪرڻ جو ماهر آهي؛ ڇي، ”ظلم جي خزانن مان ڪجهه به حاصل نه آهي؛ پر انصاف موت کان نجات ڏياري سگهي ٿو.“ هي مقولا انهيءَ ڪري اهم حيثيت رکن ٿا، جو انهن پيماندر، دولت جي غير منصفانه تدبير سان حاصلات جو لازمي نتيجو ۽ عاقبت موت ۽ صرف موت ئي آهي. جيڪڏهن مذڪور مقولي ۾ ”دروغگوئيءَ“ جي جاءِ تي ”جڙتو چمڪي (ليبيل)، مارڪو، نمائش، يا اشتهار“ داخل ڪنداسون، ته ان جي لفظ لفظ جو جديد تجارت ڏانهن اطلاق ۽ اشارو چٽيءَ طرح سان اسان کي معلوم ٿي ويندو.

۱۳۰. جيڪي اهڙين فريڪارين ۾ ڏينهن رات سرتوڙ ڪوششون ڪندا رهن ٿا، تن کي تحقيق ’موت جا مشتاق‘ سڏڻ ئي صحيح ۽ عين مناسب آهي. اسين اڪثر ائين چوندا آهيون ته ’موت اسان جي پٺيان لڳو وئي ۽ اسين ان کان پڇندا وٺون.‘ پراڻو اتفاق ڪن جزوي حالتن ۾ ٿئي ٿو. رواجي طرح موت پاڻ کي هميشه پردي ۾ رکي ٿو. پاڻ کي حسين بلڪ چمڪدار بنائي ٿو ۽ ان شهزاديءَ وانگر نه، جا واقعي حسين ۽ شاندار آهي، مگر هن جو صرف ٻاهريون ڀيڪو آهي؛ هن جا رڳو ڪپڙا سون مان تيار ٿيل آهن. ۽ اسين مستن وانگر سڄي عمر سندس پيڇو ڪندا وٺون، ۽ هو اسان کان پڇندو ۽ ٽهندو وٺي. پوءِ اسين ستر سالن جي عمر ۾، هن کي سندس لافاني شان ۽ شوڪت سوڌو يعني فريبي لباس، رنگ ۽ ڏيک سميت پڪڙي وٺڻ ۾ نيٺ وڃي ٿا ڪامياب ٿيون.

۱۳۱. واپاري وڌيڪ فرمائي ٿو، ”آهو ماڻهو جو پنهنجي خزاني کي پُر ڪرڻ لاءِ غريبن کي پيڙهي ٿو سو ضرور پاڻ به محتاجيءَ جو منهن ڏسندو.“ وري انهيءَ کان به وڌيڪ زوردار لفظن ۾ چوي ٿو: ”غريبن کي نه ڦريو ڇاڪاڻ ته هو غريب آهن ۽ نڪي ڪاروبار جي دائري ۾ ستايلن کي ستايو. تحقيق خدا انهن جي روح کسي تباھ ڪندو، جن هنن کي تباھ ڪيو هوندو.“

۱۳۲. ”غريب کي غريب هئڻ سبب ٺڳڻ“ -  
 تجارتي ڌاڙي جو اهوئي خاص طريقو آهي، هن ۾  
 انسان جي ضرورتن جو ناجائز فائدو وٺي، سندس  
 محنت ۽ ملڪيت کي سستي ملهه ۾ حاصل ڪيو ٿو وڃي.  
 رواجي ڌاڙيلن جي ڦرجيڪا هن تجارتي ڦر کان مختلف  
 هوندي آهي - چاڪاڻ ته ان ۾ شاهوڪار کي شاهوڪار  
 هئڻ سبب ڦريو ويندو آهي - هين ٻڌي واپاريءَ جي  
 نظر ۾ ڪا خاص اهميت ڪانه ٿي رکي، چاڪاڻ ته  
 آها ڦر غريبن جي مذڪور ڦر کان گهٽ فائديمند ۽  
 وڌيڪ خطرناڪ آهي، ۽ انهيءَ ڪري ڪوبه سمجهدار  
 ماڻهو انهيءَ ڪم ۾ تڪڙ ڪري هٿ ڪونه وجهندو آهي.  
 ۱۳۳. پر، معنيٰ ۽ اهميت جي لحاظ سان سڀ کان  
 زياده توجهه طلب مقولا به آهن، جي هيٺ ڏجن ٿا.  
 ”غريب ۽ شاهوڪار اچي گڏيا آهن. ڏٺي انهن  
 جو آڀائيندڙ آهي.“

”غريب ۽ شاهوڪار اچي گڏيا آهن. ڏٺي انهن  
 جو سو جهرو آهي.“

۱۳۴. اچي ”اچي گڏيا آهن“ وڌيڪ لفظي معنيٰ  
 ۾، ”هڪٻئي سان منهن منهن اچي ٿيا آهن.“ تنهن  
 جي معنيٰ ته جيستائين دنيا قائم آهي تيستائين دولت  
 ۽ غربت جو عمل ۽ ردعمل، مفلس ۽ مالدار جو  
 منهن منهن بيهڻ، زندگيءَ جو ايتريقدر طئي شده  
 ۽ لازمي دستور آهي، جيتريقدر نهر جو منهن سمنڊ

ڏانهن يا برقي ڪڪرن ۾ طاقت جي ڏي وٺ جو فطري منظر: ”ڏٺي انهن جو اڀائيندڙ آهي.“

۱۳۵. پر هيءُ عمل سانتيڪو ۽ موزون صورت وارو به ٿي سگهي ٿو، ۽ تباه ڪرڻ ۽ هيبتناڪ ڀرڻ ۽ مليا ميت ڪندڙ ٻوڏ جي قهرماني صورت وارو به، ۽ هندوري جي لوڏ جهڙيءَ خواب آور لهر وانگر ڀڻ ۽ پيانڪ گجگوڙ سان ڪيرندڙ وچ جي صورت وارو به، جنهن جي سامهون جو آيو سو پسڻ ٿي ويو، ۽ ان سهڻيءَ ۽ سويپاوان باه وانگر ڀڻ، جيڪا لڳاتار طاقت ۽ گرمي پهچائي سگهي ٿي، ۽ جنهن جي نرم نرم چيپن جي پري کان بيهي نچڻ ۾ حسن جي نزاکت ۽ عشق جي مدمستي ڏسي سگهجي ٿي. پر انهن ٻنهي صورتن مان هيءُ عمل ڪهڙي صورت وٺندو، ان جو مدار غريب توڙي شاهوڪار ٻنهي جي هنن ڄاڻ ۽ ويساه تي آهي ته ڏٺي تعاليٰ ٿي هنن جي راه جو سوجهرو آهي، ۽ انساني زندگيءَ جي هن مانڊاڻ ۾ ان کان سواءِ ٻيو ڪو سوجهرو، ٻي ڪا روشني آهي ئي ڪانه، جنهن جي مدد سان هو هڪٻئي جا مهاندا ڏسي ۽ سڃاڻي سگهن ۽ هڪٻئي سان گڏجي گذاري سگهن. مٿي ذڪر ڪيل واپاريءَ جي هڪ ڪتاب ۾ ان روشنيءَ کي ”عدل (Justice) جو سج“\* ڪري

\* اڃا به جيڪڏهن ”عدالت يا عدلپڻي (Justness) جو

سج“ استعمال ڪجي ها، ته وڌيڪ درست (ڏسو صفحو ۱۱۴ تي)

ڪوٺيو ويو آهي، ۽ ان لاءِ اها خاطري ڏني ويئي آهي ته اهو آخر پنهنجي ’ڪنهن جي سايي‘ ۾ شفا ڏيڻ (صحت بخشڻ) هتي ڏيڻ، مڪمل بنائڻ، يا وحدت ۾ آڻڻ لاءِ طلوع ٿيندو.

۱۳۶. ڇاڪاڻ ته ههڙي شفا سچ پچ ته فقط عدل سان ئي ممڪن آهي، ڪا به محبت، ڪوبه ايمان ۽

ٿئي ها. پر ”عدلڻو (Justness)“ جهڙي ان تراشيل لفظ بدران انگريزي ٻوليءَ ۾ اتي لفظ ”حقانيت (Righteousness)“ استعمال ٿيندو پئي آيو آهي، جيڪو وري لفظ ”قدوسيت (Godliness)“ سان رلي ملي وڃڻ ڪري هڪ کان زياده معنائن وارو ۽ ڪافي مبهم ٿي چڪو آهي، جنهن سبب، جتي اهو لفظ آيل آهي، ان ٽڪري جي صحيح اهميت ماڻهن تي روشن نه ٿي سگهي آهي. لفظ ”حقانيت (Righteousness)“ جو اشارو ”حق جي عدل“ ڏانهن آهي، ۽ ’حق‘ جو عدل ’قانون‘ جي عدل کان علحدو آهي، ڇو ته قانوني عدل ۾ تفريق ۽ تقسيم جو عنصر غالب رهي ٿو. حقاني عدل سلطاني عدل آهي ۽ قانوني عدل قاضيه عدل ٿئي؛ سلطان سڀني جا حق ويچار ۾ رکي، سندن سهارو ٿو بڻجي ۽ سندن رهبري ٿو ڪري، ۽ قاضي ڌرين جي وچ ۾ فرق ۽ امتياز روا رکي ٿو ۽ متن فيصلا نافذ ٿو ڪري ۽ حڪم ٿو هلائي؛ حقاني عدل کي دليان تسليم ٿو ڪجي ۽ قانوني عدل جي محض فرمانبرداري ٿي ڪرڻي پوي.

ڪا به اميد هرگز هيءَ شفا بخشي نٿا سگهن، جيڪڏهن انسان بنيادي طرح عادل ۽ منصف مزاج نه آهن، ته سندن ايمان ۽ محبت بيسود ۽ بي معنيٰ آهن، پيڙهين کان وٺي بهترين کان بهترين انسانن پڻ اهائي عظيم غلطي پئي ڪئي آهي، جو انهن غريبن کي مدد ڪرڻ جي خيال کان فقط هنن کي خيرات ڏيڻ، ۽ صبر ڪرڻ يا بااميد رهڻ جي تلقين پئي ڪئي آهي، ۽ پڻ ٻين اهڙن طريقن سان ئي هنن کي مکائڻ ۽ پرڀائڻ جو ويچار پئي ڪيو آهي، هڪ ڳالهه جنهن جو هنن خيال ئي نه پئي رکيو آهي، سا هيءَ آهي ته، جيئن رب تعاليٰ جو تائيد آهي، هنن غريبن سان عدل ۽ انصاف ڪيو وڃي.

۱۲۷. پر هيءُ عدل ۽ انصاف جنهن ۾ پاڪيزگي ۽ اعانت پئي سمائيل آهن ۽ جنهن ڏانهن بهترين انسانن به آزمائش جي زماني ۾ توجه ڏيڻ کان انڪار ڪيو آهي، تنهن کي اڪثر ماڻهن نفرت ۽ بيگانگيءَ جي نگاهن سان ڏٺو آهي: ايتريقدر جو جڏهن انهن کي هڪ ڏينهن انتخاب (۶۵) جو مبارڪ موقعو ڏنو ويو، تڏهن هنن پنهنجي دستگير ۽ نجات ڏيندڙ کان انڪار ڪيو، ۽ هڪ خونيءَ، مفسد ۽ ڌاڙيل جي طلب ڪئي، يعني خونيءَ کي مسيح حيات، مفسد کي امن جي علمبردار ۽ ڌاڙيل کي دنيا جي عادل منصف مٿان ترجيح ڏنائون.

۱۳۸. مون ٿورو اڳ سمنڊ ڏانهن نهرن جي فطري وهڪري لاءِ چيو هو ته آهو دولت جي عمل جو هڪ

آڌورو مثال آهي. هڪ ڳالهائين اهو ان جو آڌورو  
 نه پر مڪمل مثال آهي. اقتصاديات جي عام ماهر کي  
 پنهنجي عقلمنديءَ تي ڏاڍو فيخر آهي، جو سمجهي ٿو  
 ته هي اصول سندس ئي ايجاد آهي ته دولت يا هر قسم  
 جي ملڪيت جو رخ هميشه ان طرف ڏانهن رهي ٿو  
 جتي ان جي طلب ۽ چڪ آهي، يعني جتي طلب هوندي  
 ته رسد به ان جو پيڇو ڪندي. وڌيڪ سندس اهو به  
 چوڻ آهي ته طلب ۽ رسد جو هيءُ رخ ۽ سلسلو انساني  
 قانونن وسيلي ڪڏهن به بيهاري يا بند ڪري نٿو سگهجي.  
 بلڪل انهيءَ معنيٰ ۾، انهي ئي آڻل انداز سان، دنيا ۾  
 هر هنڌ پاڻي به انهيءَ طرف رخ رکي وهندو آهي،  
 جيئن ان جي طلب يا چڪ هوندي آهي. جنهن طرف  
 زمين جو لاهه آهي، ان طرف ئي پاڻيءَ جي وهڪ  
 آهي. انساني منشا مطابق نڪي ڪڪرن جي ۽ نڪي  
 ندين جي هن رخ کي بند ڪري يا بيهاري نٿو سگهجي.

۱۳۹. پر انهن جي استعمال ۽ ضابطي کي سو انساني  
 دوراندوشيءَ سان بدلائي يا موڙي ضرور سگهجي ٿو.  
 پاڻيءَ جي نهر جو زحمت يا رحمت ثابت ٿيڻ انسان  
 جي محنت ۽ انتظامي فهم تي مدار رکي ٿو. ڏٺو ويو  
 آهي ته صدين جون صديون دنيا جا وسيع ڀاڱا، ڀلي  
 زمين ۽ موافق آبوا سان مالا مال هوندي به، پنهنجين  
 ندين جي غيظ ۽ غضب ڪري غير آباد لڳا پيا آهن،  
 نه فقط غير آباد، پر موتمار وٺائڻ سان بنهه وڪوڙيا

۽ نيست و نابود ٿيا پيا آهن. اها نهر، جنهن کي جيڪڏهن صحيح رستي سان نيو وڃي ها ته هوند نرم نرم زمين مان وهندي، ٻنهي ٻنهي سيراڻي ڪندي، هوا کي صاف ۽ پاڪ ڪندي، انسان ۽ حيوان کي کاڌو رسائيندي، ۽ اشرف المخلوقات جا گرا بار پنهنجي سيني تي کڻي دور دراز مفاصلن تي پهچائيندي، اڳتي وهندي وڃي ها، تنهن هاڻي ميدانن جا ميدان برباد ۽ هوائن کي زهرناڪ ڪري ڇڏيو آهي. سندس پاڻيءَ جي بدبوءِ مان بيماري پيدا ٿئي ٿي ۽ سندس ڪم ٿي آهي قحط سالي ۽ گراني پيدا ڪرڻ.

۱۴۰. ساڳيءَ طرح دولت پڻ ”اتي وڃي ٿي، جتي ان جي طلب ۽ چڪ آهي.“ ڪي به انساني قاعدا سندس اهڙيءَ وهڪ ۽ اهڙي رخ جي آڏو نٿا اچي سگهن. آهي سندس ان وهڪ کي فقط ضابطي ۾ رکي سگهن ٿا: ۽ اهو ايڏي ته مڪمل انداز سان، جو سندس ”پيت ۽ بدن“ کي ضرورت سارو بيهارڻ سان آها ’ڏاهپ جي هٿ جو ثمر‘\* يعني جنسي آب حيات بنجي سگهي ٿي. يا، برعڪس ان جي، جيڪڏهن دولت جي هين وهڪ کي بنا ڪنهن قانوني روڪ ٽوڪ ۽ ضابطي جي ڇڏي ڏجي ته جيئن اڪثر ٿيندو پئي آيو آهي، هو هڪ انتهائي موتمار آجهل وبا بنجي

\* ”عمر جي درازي هن جي ساڃي هٿ ۾ آهي؛ ۽ هن جي ڪاٻي هٿ ۾ دولت ۽ عزت.“

سگهي ٿي، جنهن کي 'آب مرح' (۶۷) سڏي سگهجي ٿو۔  
۽ هيءَ ئي آهو پاڻي آهي جنهن سان دنيا ۾ هر خرابيءَ  
جي پاڙ سڙجي ٿي ۽ سائبي ٿي ٿئي.

۱۴۱. اسان جو هي عام اقتصادي ماهر پنهنجي هن  
خاص "سائنس" جي توصيف ڪندي استعمال يا  
ورهاست ۽ ضابطي جي هنن قاعدن جي ضرورت کي  
عجيب نموني ۾ نظر انداز ڪري ٿو ڇڏي. ان جي  
بجاءِ هو، ٿورن لفظن ۾، ان کي شاهوڪار پنجن  
جي سائنس سڏي ٿو.

۱۴۲. پر شاهوڪار پنجن لاءِ انيڪ سائنسون ۽  
پڻ انيڪ هنر موجود آهن. وچئين زماني ۾، وڏيءَ  
ملڪيت وارن ماڻهن کي زهر ڏيڻ وارو هنر وسيع پيماني  
تي استعمال ڪيو ويندو هو. موجوده وقت ۾ وري  
گهٽ ملڪيت وارن ماڻهن جي کاڌي ۾ غير شين جي  
ملاوت ڪرڻ وارو هنر اڪثر استعمال هيٺ آهي.  
جابلو پٽن جي قديم ۽ معتبر رهواسين وارو پٽنگ ڏيڻ  
جو طريقو، ان کان ڪجهه گهٽ معتبر مگر جديد طريقو  
جنهن موجب مال جي خريد فروخت محض ڳالهين  
جي حرقت تي ٿيندي ٿي رهي، ۽ پڻ ٻيا اهڙا پراڻي  
مال کي زوريءَ قبضي ۾ آڻڻ ۽ رکڻ جا سڌريل طريقا،  
— جي شاهوڪار پنجن جي صنعت جي ننڍي توڙي  
وڏي گڙ کان وٺي ويندي ڪيسي ڪپڻ جي گڙ تائين  
موجوده زماني جي مخصوص تيز فهميءَ جي ئي پيداوار

آهن - اهي سڀئي ڳالهون شاهوڪار ٿيڻ واريءَ سائنس ۽ فن جي تحت اچي وڃن ٿيون.

۱۴۳. هن مان صاف ظاهر آهي ته هيءُ نامور اقتصادي ماهر، جيڪو پنهنجي اقتصاديات کي خالص شاهوڪار بنجڻ جي سائنس سڏي ٿو، تنهن لاءِ ان سائنس جي نوعيت جي مزيد توضيح ۽ صفائي پيش ڪرڻ ضروري آهي. مون کي اميد آهي ته انهيءَ ڳالهه ۾ ڪا غلط بياني ڪانه ٿو ڪريان ته هو پنهنجي سائنس کي ”قانوني يا منصفانه طريقي سان شاهوڪار بنجڻ“ جي سائنس تصور ڪري ٿو. هاڻي، اهو ڏسڻو آهي ته سندس وصف ۾ آخرين طور ڪهڙي لفظ جو استعمال جائز رهي سگهندو - لفظ ”قانوني“ جو يا لفظ ”منصفانه“ جو! ڇاڪاڻ ته ڪن قومن يا ڪن حاڪمن جي تحت، يا وڪيلن جي مدد سان، اهو ممڪن آهي ته ڪارروائي ڪئي عين قانوني هجي، پر ڪنهن به حالت ۾ اها منصفانه نه هجي. جيڪڏهن پوءِ اسان پنهنجي وصف ۾ لفظ ”منصفانه“ کي ئي فقط رهڻ ڏينداسون، ته صرف اهو هڪڙو ئي ننڍڙو ۽ واحد لفظ اسان جي هن سائنس جي ”گرامر“ ۾ حيرت انگيز فرق آڻي ڇڏيندو.

۱۴۴. ڇاڪاڻ ته ان مان پوءِ اهو مطلب نڪرندو ته ان سائنس جي منشا مطابق شاهوڪار بنجڻ لاءِ اسان کي منصفانه طريقي سان شاهوڪار بنجڻو پوندو ۽ ان لاءِ اسان کي پهريائين خبر رکڻي پوندي ته عدل يا انصاف ڇا آهي ۽ انهيءَ لاءِ ته اسان جي

اقتصادیات نہ فقط سیٹپ (Prudence) تي بلڪ ’عدالتي سیٹپ‘ (قانون) (Juris-prudence) تي مبني هجي۔ جنهن جو دارومدار انساني دستور تي نہ پر فطرت جي دستور تي هجي۔

۱۴۵۔ ۽ اها سیٹپ ڪا جهڙي تهڙي درجي جي نہ آهي ۽ اها ايتري تہ مٿانهين ۽ بلند آهي جيتري آسماني فضا بلند ۽ مٿانهين آهي۔ ان جي نگاهہ ہمیشہ آفتاب عدل جي روشنيءَ تي مرکوز رهي ٿي۔ اهڙا روح جي انهيءَ روشنيءَ کان منور آهن، سي ’ڊانتي‘ (۶۸) جي نظر ۾ اهڙا ستارا آهن جي عقابي اک وانگر آسمان ۾ بيٺا آهن۔ آهي ڄڻ تہ زندگيءَ ۾ تاريڪيءَ ۽ روشنيءَ جو صحيح سنڌو مقرر ڪن ٿا، ۽ ساريءَ انسان ذات لاءِ ائين آهن جيئن اڪيون جسم لاءِ ۽ آهي روح جي وري عقاب جي پرن جيان آهن (جن مان انصاف کي قوت ۽ اختيار ملي ٿو۔ ”ان جي پرن ۾ شفا جي قوت آهي“) سي ساڳئي وقت ان ئي روشنيءَ جي باڪن مان آسمان ۾ هي لفظ اڪيري بيھن ٿا: ”ڌرتيءَ تي انصاف ڪرڻ وارو، انصاف سان پيار رکو!“

۱۴۶۔ ”اي انسانو! اوهان، جيڪي ڌرتيءَ تي انصاف ٿا ڪريو، انصاف سان رسمي پيار نہ پر دل جي خلوص سان پيار ڪريو“ : آھو پيار جيڪو دل جي سچيءَ چاهنا ۽ پسنديءَ وارو هجي، ۽ جنهن کي هر شيءِ تي فوقيت هجي۔

۱۴۷. هن ڌرتيءَ تي اهڙي قسم جو انصاف ڪرڻ يا انصافي فيصلا ڏيڻ، حيثيت ۽ رتبي سارو، نه فقط قاضيءَ ۽ حاڪم جو بلڪ هر شخص جو فرض ۽ اختيار آهي: \* هن حقيقت کي خود انهن ماڻهن به نهايت افسوسناڪ نموني ۾ نظرانداز ڪري ڇڏيو آهي، جيڪي پاڪ ڪتابن جا آهي حصا پاڻ ڏانهن منسوب ڪن ٿا، جن ۾ ڪرستانن کي ’ولي‘ (امداد ۽ شفا بخشڻ وارا) سڏيو ويو آهي، ۽ کين ئي ’بادشاهه‘ بنجڻ جي لائق (عالم ۽ هادي) ڪري شمار ڪيو ويو آهي. واقعي، بادشاهت ۽ ولايت جهڙين پاڪ حيثيتن تي نااهل ۽ نالائق ماڻهن طرفان فريبڪاريءَ ۽ عياريءَ

\* مون ٻڌو آهي ته اسان جي ڪيترن وڪيلن کي منهنجي پهرئين مقالي جي هن لفظن تي ڏاڍو عجب لڳو آهي ته ”وڪيل جو ڪم انصاف ڪرڻ آهي.“ درحقيقت هن خيال جو اظهار مون ڪنهن نڌوليءَ جي خيال کان نه ڪيو هو؛ بهرحال مٿين ٽڪري ۾ ڏٺو ويندو ته انصاف ڪرڻ توڙي انصاف ڏيڻ رڳو وڪيلن جو ڪم ڪري تصور ڪونه ڪيو ويو آهي. ۽ ممڪن آهي ته جيترو زياده اسان جي سپاهين، پادرين (جن ۾ سڀ استاد ۽ معلم اچي وڃن ٿا) ۽ وڪيلن (جن ۾ قانون ساز توڙي قانون دان پئي شامل آهن) جي هن دائمي لشڪرن بدران ملڪ ۾ سياڻپ ۽ ايمانداريءَ جا گڻ پيدا ٿيندا، اسان جي قوم ۽ ملڪ لاءِ اوترو زياده اها ڳالهه مفيد ۽ ڪارآمد ثابت ٿيندي.

جي عمل هنن لقبن جي حقيقي مراد ۽ مفهوم کي ختم ڪري ڇڏيو آهي. نه رڳو ايترو پر انهن جي صحيح مفهوم کي ختم ڪرڻ لاءِ گهڻي زماني کان هليو ايندڙ هيءُ خيال به جوابدار آهي ته ولايت ۽ بادشاهت رحم جي خزاني ۽ انصاف جي گهر هئڻ بجاءِ رڳو ڊگهن چوغن ڍڪڻ ۽ وڏي تاج پهرڻ جا پيا نالا آهن. درحقيقت پاڪيزگي ۽ قدوسيت بچائيندڙ ۽ پناه ڏيندڙ طاقت آهي، ۽ بادشاهت حڪمراني ڪندڙ طاقت آهي؛ بي انصافي ان طاقت جي انڪار جي علامت آهي، جنهن بي انصافيءَ جي اثر هيٺ انسانن جي حيثيت محض سُرندڙ جيون جهڙي وڃي بيهي ٿي، ۽ آهي سامونڊي مڇين وانگر ٿي پون ٿا، جن کي ڪوبه حڪمران نه آهي\*.

۱۴۸. تحقيق، مطلق صداقت وانگر مطلق انصاف حاصل ڪرڻ به مشڪل آهي؛ پر هڪ دياندار ماڻهوءَ کي غير دياندار ماڻهوءَ مٿان فقط سندس دل ۾ جيڪا انصاف جي خواهش ۽ اميد رهي ٿي، تنهن جي آڌار تي ترجيح ڏيئي سگهجي ٿي. بلڪل اهڙيءَ طرح، جهڙيءَ طرح هڪ سچي ماڻهوءَ کي ڪوڙي ماڻهوءَ

\* مڇين جو به ڪوئن ۽ بگهڙن وانگر اهوئي استياز آهي ته ته هو محض طلب ۽ رسد جي قانونن مطابق زندگي گذارين ٿيون؛ پر انسان ذات جو اهو شرف آهي ته هو حق جي قانون موجب زندگي بسر ڪن.

تسي ترجيح صرف هُن جي دل ۾ جيڪا سچ جسي خواهش ۽ اميد موجود رهي ٿي، ان جي آڌار تي ڏيئي ٿي سگهجي. ۽ مطلق انصاف تائين رسڻ کڻي ناممڪن آهي، تنهن هوندي به جيتري انصاف جسي اسان کي زندگيءَ جي عملي ڳالهين لاءِ ضرورت آهي، اوتري انصاف جسي شناس هر هڪ جي حصي ۾ اچي سگهي ٿي، بشرطيڪ ان تائين پهچڻ جو هن جي دل ۾ مقصد موجود هجي.

۱۴۹. هن وقت اسان کي زير نظر موضوع جي سلسلي ۾ هي ڏسڻو آهي ته اهي ڪهڙا عدل ۽ انصاف جا اصول آهن، جي پورهئي جي اجرت سان تعلق رکن ٿا ۽ يقين سان چئي سگهجي ٿو ته گهڻي ڀاڱي اهي اصول ئي آهن جي عدالتي قانون جا بنياد آهن. ۱۵۰. مون پنهنجي اڳئين مقالي ۾ پئسن (۶۹) جي ڏيتي ۽ ليتي جي اصول کي ايتريقدر ته چانگي، صاف ڪري، بلڪل آسان ۽ بنيادي صورت ۾ پيش ڪيو آهي، جو ان صورت ۾ ان جي ساخت ۽ ان متعلق عدل ۽ انصاف جي تقاضا چا آهن. اها ڳالهه تمام چڱيءَ طرح سان معلوم ڪري سگهجي ٿي.

۱۵۱. جيئن آتي ڄاڻايل آهي، پئسن جي ڏيتي ۽ ليتي جو بنيادي مطلب اسان جي هڪڙي ڪلٽي واعدي يا انجام ۾ سمايل آهي، جو اسان ان ماڻهوءَ سان ڪريون ٿا جيڪو اسان جو ڪم ڪري ٿو، ته جيڪو وقت ۽ محنت اڇوڪي ڏينهن هو اسان جي خدمت ۾ صرف

ڪري ٿو، اوترو وقت ۽ اوتري محنت مستقبل ۾ سندس تقاضا ڪرڻ تي اسين پاڻ به سندس خدمت ۾ صرف ڪنداسون يا ڪنهن ٻيءَ طرح کيس اها ميسر ڪري ڏينداسون\*.

۱۰۲. جيڪڏهن هُن جي ڏنل پورهئي کان گهٽ پورهئي ڏيڻ جو سائس اقرار ڪنداسون، ته چئبو ته

\*ظاهر ائين ٿو نظر اچي ته محنت جي عام بازاری بها اهڙيءَ ئي مٿاستا جو اظهار آهي، پر درحقيقت ائين نه آهي؛ ڇاڪاڻ ته بازار جي بها صرف گهربل قسم جي محنت جي هڪ وقتي قيمت آهي — محنت جي حقيقي قيمت ٻي ڪا ان جي برابر واري نفع بخش انساني محنت ئي ٿي سگهي ٿي. محنت جي قيمت جو هيءُ فرق پنهنجي موزون جاءِ تي واضح ڪيو ويندو. هيءَ ڳالهه پڻ ڌيان ۾ رکڻ کپي ته هتي آءٌ فقط محنت جي مٿاستا واريءَ قيمت بابت ذڪر ڪريان ٿو ۽ نه جنس جي مٿاستا واريءَ قيمت جو. ڪنهن به جنس جي پيداوار لاءِ استعمال ڪيل محنت کي جيڪڏهن ان جي طلب جي طاقت سان ضرب ڪبو ته اها ضرب آپٽ برابر ٿيندي جنس جي مٿاستا واريءَ قيمت جي. جيڪڏهن محنت جي قيمت برابر آهي ج جي ۽ طلب جي طاقت برابر آهي د جي، ته انهيءَ جنس جي مٿاستا واري قيمت آهي ج  $x$  د جي؛ پوءِ جيڪڏهن اتفاق سان ج يا د برابر آهي ٻڙيءَ جي، ته ح  $x$  د (جنس جي مٿاستا واري قيمت) به ٻڙيءَ جي برابر ٿيندي.

اسان هن کي گهٽ معاوضو ڏنو. جيڪڏهن سندس ڏنل پورهئي کان وڌيڪ پورهئي ڏيڻ جو هن سان انجام ڪنداسون، ته چڻ اسان کيس حق کان زياده اجورو ڏنو. سمجهو ته طلب ۽ رسد جي قانونن مطابق ٻه ماڻهو آهن جي ڪنهن خاص ڪم ڪرڻ لاءِ تيار آهن، ۽ صرف هڪ ئي ماڻهو آهي جو ان ڪم جي سرانجامي چاهي ٿو، ته پوءِ هو ٻيئي ماڻهو ڪم حاصل ڪرڻ لاءِ هڪٻئي جي خلاف گهٽ مزوريءَ جو واکاڻ ڏيڻ شروع ڪندا، ۽ پوءِ منجهانئن جنهن کي به اهو ڪم سونپيو ويندو، ته ان جو آجورو به ضرور هن کي گهٽ ملندو. وري جيڪڏهن ٻن ماڻهن کي ڪم جي واسطي پورهيتن جي درڪار آهي ۽ ڪم ڪرڻ لاءِ فقط هڪ ماڻهو موجود آهي ته پوءِ هو ٻيئي ماڻهو جن کي پورهيت جي ضرورت آهي، هڪٻئي جي چڙهت ڪري مزوريءَ جي آڇ ڪندا، ۽ پورهيت کي وڌيڪ آجورو ملندو.

۱۰۳. آءٌ بي انصافيءَ جي هنن ٻن ٺڪتن متعلق پنهنجا ويچار تربيت وار اڳتي هلي پيش ڪندس. پر پهريائين آءٌ چاهيان ٿو ته ناظرين ڪرام انهن ٻنهي جي تهن ۾ جيڪو صحيح ۽ منصفانه اجرت جي ادائگيءَ جو مرڪزي اصول آهي، ان کي چٽيءَ طرح سمجهن.

۱۰۴. جنهن وقت ڪنهن ماڻهوءَ کان خدمت جي طلب ڪئي ويندي آهي، ته اهو ماڻهو يا ته بنا اجوري خدمت سرانجام ڏيندو آهي، يا ان لاءِ اجوري جي

تقاضا ڪندو آهي. بلا معاوضي خدمت متعلق اسان ڪو به بحث نٿا ڪريون، ڇاڪاڻ ته ان جو دارومدار محبت تي آهي ۽ نه ڏي وٺ جي اصول تي. جيڪڏهن ڪو ماڻهو ان لاءِ معاوضي جي طلب ٿو ڪري، ۽ اسين هن سان مڪمل انصاف وارو برتاءُ ڪرڻ چاهيون ٿا، ته حق انهيءَ ۾ آهي ته هن جي وقت جو عيوضو کيس وقت جي صورت ۾، زور جو زور جي صورت ۾ ۽ هنرمنديءَ جو هنرمنديءَ جي صورت ۾ ادا ڪيو وڃي. جيڪڏهن ڪو ماڻهو اسان وٽ هڪ ڪلاڪ پورهيو ٿو ڪري ۽ اسين ان جي عيوض فقط اڌ ڪلاڪ ڪم ڪرڻ جو سائس انجام ڪريون ٿا، ته پوءِ ائين چئبو ته اسين منجهائس غير واجبي فائدو وٺي رهيا آهيون، جيڪڏهن اسين سائس ڏيڍ ڪلاڪ ڪم ڪرڻ جو واعدو ڪريون ٿا، ته پوءِ چئبو ته هن کي اسان وٽان غير واجبي فائدو حاصل ٿيو.

۱۰۵. انصاف هين ۾ سمايل آهي ته ڏي وٺ يا مٿاسٽا پوري ۽ مڪمل ٿئي. هڪڙي انسان جي مفلسي ڪو معقول عذر نه آهي ته جي هو اڄ مون کي هڪ سير آڻي جو ڏئي ته آڱ ڪيس موت ۾ سڀاڻي هڪ سير کان گهٽ ڏيان. ساڳيءَ طرح انسان جي بي علمي به ڪو معقول سبب نه آهي، جو هو ڄاڻ ۽ محنت جو ڪو خاص انداز منهنجي خدمت ۾ استعمال ڪري، ته آڱ ان جي عيوض هن لاءِ ان کان گهٽ محنت ۽ گهٽ ڄاڻ استعمال ڪريان. شايد زياده

موزون ۽ خوشگوار ڳالهه آخرڪار پاڻ هيءَ ثابت ٿئي،  
تہ مون کي جو ڪجهه ڪانئس حاصل ٿئي، ان کان  
ڪجهه وڌيڪ ئي آءٌ کيس ادا ڪريان.

۱۰۶. پر هن وقت اسان جو ڌيان محض انصاف  
جي قانون ڏانهن ڇڪيل آهي، جنهن جو واسطو صرف  
پوريءَ ۽ مڪمل مٽا سٽا سان آهي. منصاف آجرت  
جي هين سنئين سادي بنيادي اصول ۾ فقط هڪڙيءَ  
ڳالهه جي گنجائش آهي ۽ اها هيءَ تہ جيئن محنت  
(ڪار آمد انتظام هيٺ) اهڙي بار آور آهي جهڙوڪ ڪنهن  
به ٻوٽي جو تخم، اهڙي نموني پهريائين استعمال  
ڪيل محنت جو ميوو (يا ”سود“ جيئن به کيس سڏجي)  
ويچار ۾ آڻڻ گهرجي، ۽ پوءِ ان محنت جو عيوض  
سندس ان ميوي جي عيوض سميت ادا ڪرڻ گهرجي.  
۱۰۷. فرض ڪري وٺو تہ هيءُ عيوضو سال جي  
آخر ۾ يا ٻئي ڪنهن اهڙي مدي کان پوءِ ادا ڪرڻو  
آهي، تہ ان حالت ۾ ان جو لڳ ڀڳ تخمينو سولائيءَ  
سان تيار ڪري سگهجي ٿو، پر جيئن پئسن يا زر جي  
ڏيڻ يا وٺڻ جو وقت سان ڪو خاص واسطو نه آهي  
(اهو آهيءَ ماڻهوءَ جي اختيار تي آهي جنهن کي پئسا  
ڏيڻ ۾ اچن، تہ هو آهي هڪدم پنهنجي خرچ ۾  
آڻي يا ڪن سالن کان پوءِ ائين ڪري)، تنهنڪري  
اسان صرف هي نتيجو قائم ڪري سگهون ٿا تہ جيڪو  
شخص پهريائين پنهنجو پور هيو پيش ٿو ڪري، انصاف روءِ  
تنهن کي عيوض ۾ ان کان قدرتي زياده ملڻ گهرجي،

۴. انهيءَ ڪري اهو سودو هڪ خاص نوعيت جو ٿي ٿو پوي - يعني، جيڪڏهن اڄ توهان منهنجي خدمت ۾ هڪ ڪلاڪ صرف ٿا ڪريو، ته اوهان جي پيري مون کي اوهان وٽ هڪ ڪلاڪ پنج منٽ خدمت ڪرڻ گهرجي. جيڪڏهن اڄ مون کي آڻي جو سير ٿا ڏيو ته مون کي اوهان جي ضرورت وقت اوهان کي سترهن آنا (۷۰) موٽائي ڏيڻ ڪپن، وغيره وغيره.

۱۵۸. هتي بهرحال ناظرين ڪرام لاءِ فقط هيءَ ڳالهه ڌيان ۾ رکڻ ضروري آهي ته جيڪو معاوضو واپس ڪرڻ لازمي آهي، سو انصاف جي نقطهءِ نگاهه کان ڪنهن به حاصل ڪيل انداز کان گهٽ هئڻ نه گهرجي.

۱۵۹. مطلب ته مزدور جي حقي يا واجبي اجرت جو اصولي مفهوم هيءُ آهي ته کيس ايتري رقم ادا ڪئي وڃي جنهن سان هو پنهنجي لاءِ ڪنهن به وقت جيڪڏهن وڌيڪ نه ته به گهٽ ۾ گهٽ ايترو پورو ڪريو خريد ڪري سگهي جيترو پورو ڪريو ان اجرت جي عيوض هن پاڻ ڪيو. ۴ ظاهر آهي ته هيءُ اجرت جو انصاف يا پورهئي جي حق رسي انهيءَ ڳالهه جي قطعاً لاتعلق آهي ته ماڻهن جو ڪيترو تعداد موجود آهي، جيڪي هڪ ئي وقت ڪنهن ڪم ڪرڻ لاءِ آماده آهن.

۱۶۰. مون کي پنهنجي گهوڙي لاءِ نعل ٺهرائڻو آهي. ويهه يا ويهه هزار لوهار ان جي ٺاهڻ لاءِ تيار آهن. ظاهر آهي ته نعل ٺاهيندڙن جي هن تعداد کي ان لوهار جي حقي اجرت جي معاملي ۾ رتيءَ ماڻڻ به

داخل ڪونهي، جيڪي پوءِ منهنجو گهوڙي لاءِ نعل ٿيو. نعل جي ٺهڻ تي ڪاريگر پنهنجي زندگيءَ جو پاڻ ڪلاڪ، بازو جي قوت ۽ چڱو خاصو فن خرچ ڪيو. پوءِ حقي ڳالهه اها آهي ته آئنده ڪنهن وقت آءٌ پنهنجي زندگيءَ جو (يا ٻئي ڪنهن اهڙي ماڻهوءَ جي زندگيءَ جو، جيڪو منهنجي هٿ هيٺ هجي) آهون ٻي پاڻ ڪلاڪ، ۽ ٻن ڪي منٽ وڌيڪ، ۽ اوتري ئي بازوءَ جي قوت ۽ فن جي، لياقت، بلڪ ڪجهه ان کان وڌيڪ، ان ڪاريگر جي واسطي اهڙي ڪنهن ڪم ۾ خرچ ڪريان، جنهن جي هن ڪي ضرورت درپيش هجي.

۱۶۱. ياد رهي ته منصفانہ اجرت يا پورهئي جي حق رسيءَ جو هيءُ مفهوم اصولي ۽ نظرياتي آهي: ان تي جڏهن عمل ٿئي ٿو تڏهن هيءَ حقيقت لازمي طور ان تي اثرانداز ٿئي ٿي ته اجرت جي نوعيت عام آهي، يعني ان سان ڪنهن به قسم جو پورهيو، جڏهن به ان جي ضرورت درپيش اچي تڏهن، خريد ڪري سگهجي ٿو، پر جنهن پورهئي جي عوض اها اجرت ادا ڪئي ويندي، اهو هڪ خاص قسم جو پورهيو هو. چالو سڪو، نوٽ يا هينڊي (پورهئي جي نقدي اجرت) قوم جي نالي گونيا هڪ فرمان آهي ته ان جي عوض ان جي مالڪ لاءِ هيترو ڪي هيترو پورهيو جنهن به ڪم لاءِ ۽ جڏهن به هن ڪي ان جي ضرورت پوي، تڏهن هڪدم ادا ڪيو وڃي ۽ هي ترٽ گهرجئون

پوريون ڪندڙ عام قسم جو فرمان (يعني نقدي معاوضو) پنهنجي انهيءَ عام نوعيت سبب خاص قسم جي هر پورهئي کان ايترو ته زياده ڪمائتو ۽ قيمتي ٿئي ٿو، جو عام پورهئي جي گهٽ انداز واري مليل فرمان (يعني گهٽ نقدي معاوضي) کي به هميشه خاص پورهئي جي عين منصفانه اجرت سمجهيو ۽ قبول ڪيو وڃي ٿو. چنانچہ هر ڪو ڪاريگر پنهنجي رضا خوشيءَ سان اهڙي ”قومي ڪم“ جي اڌ ڪلاڪ يا ان کان به گهٽ ڪم واري فرمان جي بدلي ۾ پنهنجي سڄي ڪلاڪ جي خاص ڪم پيش ڪرڻ لاءِ هميشه تيار ۽ آماده رهي ٿو.

۱۶۲. اجرت جي مقرريءَ جي اها غير يقيني صورت ۽ ان سان گڏ پيسن جي صورت ۾ ڪاريگريءَ يا قابليت\*

\* ”ڪاريگري يا قابليت“ مان منهنجي مراد جسماني پورهئي تي آزمودي، ذهن ۽ جذبي يا ولولي جي گڏيل طاقت جو عمل ۽ اثر آهي: ’ولولي‘ ۾ وري اخلاقي احساسات جو سمورو زور ۽ اثر اچي وڃن ٿا. رواجي سهڻ ۽ دل جي ڪوملتا وارين صفتن کان وٺي، جيڪي هنرمند جي هٿ کي پائداري ۽ سونهن بخشين ٿيون يا هڪڙي هنرمند کي سواءِ ٽڪيءَ جي ۽ چڱيءَ طرح ٻئي هنرمند کان ٻيئي ڪم ڪرڻ ۾ مدد ڪن ٿيون، ويندي سپاءَ جي انهن خصوصيتن تائين، جن سان علم جي حاصلات ۽ ترقي ممڪن ٿئي ٿي — (حسد ۽ بغض سبب علمي پيشقدميءَ ۾ جيڪا رڪاوٽ اُٿي آهي، تنهن هن صديءَ (ڏسو صفحو ۱۳۱)

جي بهاءُ ڪٿڻ جي دشواري۔ اهي ٻه ڳالهون واقعي ڪنهن پورهئي لاءِ چالو ناهي جي صورت ۾ مناسب ( يا تقريباً

جي سماج کي هيٺان ٽڪڙ (سايا آهن)۔ ۽ پڻ اهو تخيل ۽ آهي انگ، جي بيان ته نٿا ٿي سگهن پر فن جي سمورن قدرن جا عظيم سرچشما آهن.

هيءَ سچ پچ هڪ عجيب ڳالهه آهي، جو اقتصاديات جي ماهرن کي اڄ ڏينهن تائين پنهنجي علمي تخمينن ۾ اخلاقيات جو عنصر نه، پر رڳو جذبات ۽ ولولي جو لازمي عنصر به نظر نه چڙهيو آهي. آءٌ ان ڳالهه جو تصور ٿي نٿو ڪري سگهان ته ڪهڙي نموني سان اها ڳالهه ممڪن هئي ته مسٽر ميل (Mr: Mill...) کي ايترو صحيح نشان يا پتو ته هٿ آيو، جو لکي ٿو ته ”چڙي خيال جي اهميت جي حد۔ رڳو پيداوار ۽ مادي نقطي نگاه کان به۔ پوريءَ ريت ڪڏهن ڪٿي ڪانه ٿي سگهجي“، پر ان سان گڏ هيءَ ڳالهه هن جي ويچار ۾ ٿي ڪانه آئي، ته ’چڙي خيال‘ سان ”چڙا احساس“ منطقي طور ڳنڍيل آهن ۽ انهن جي اهميت جي حد به مقرر ڪري ڪانه ٿي سگهجي. وڌيڪ تعجب جي ڳالهه آهي ته هن پورهئي جي جيڪا پهريائين وصف ڏني آهي، ان ۾ آهي سڀ ”ناموافق يا ناگوار قسم جا احساسات شامل ڪيا اٿس، جي خيالن کي ڪنهن خاص ڌنڌي ۾ يا خاص مشغوليءَ ۾ مصروف رکڻ سان واسطو رکڻ ٿا.“ سو ته برابر، پر ”موافق ۽ خوشگوار قسم جا احساسات“ پڻ ڇو نه؟ اها ڳالهه سمجهڻ کان ٻاهر آهي ته اهي احساسات، جي پورهئي (ڏسو صفحو ۱۳۲)

مناسب) اجرت جي تعين ۾ ڪافي رڪاوٽون ثابت ٿين ٿيون. پر اهي رڪاوٽون ڏي وٺ يا مٽا سٽا جي اصول کي ريتين يا ڪمزور ڪونه ٿيون ڪن. ڪنهن ڪم جي قيمت سولائيءَ سان معلوم نه ٿي سگهندي هجي، پر ان جي قيمت بهرحال آهي.

تي پابندي ۽ روڪ وجهڻ ٿا، سي انهن احساسات کان وڌيڪ پورهئي جو لازمي حصو آهن، جيڪي پورهئي ۾ اضافو آڻين يا ان کي تيز ڪن ٿا. پورهيت کي پهرين احساسات جي قيمت ڏرد ۽ پيڙا جي صورت ۾ ادا ڪرڻي ٿي پوي ۽ ٻئي قسم جي احساسات جي طاقت جي ادائگيءَ ۽ استعمال ۾ هن کي فقط پهرئين قسم جي احساسات جو معاوضو ڏنو وڃي ٿو، پر ٻئي قسم جا احساسات به ڪم جي مٽا سٽا جي قيمت جو حصو پيدا ڪن ٿا ۽ ان جي حقيقي مقدار ۾ پڻ اضافو آڻين ٿا.

”فرٽز (Fritz...) اسان سان شامل آهي. هو پنجاه هزار ماڻهن جي پٺ رکي ٿو.“ واقعي اهو مادي طاقت ۾ هڪ نمايان اضافو ٿيو. پر ياد رکڻ جي قابل ڳالهه هيءَ آهي ته اهو اضافو فرٽز جي دماغ ۾ جيڪي وڃي واپري ٿو ان تي ايترو مدار نٿو رکي جيترو هن جي لشڪر جي دلين ۾ جيڪي وڃي واپري ٿو تنهن تي ٿو رکي.“ ڇوڙي خيال جي اهميت جي ڪا حد ئي مقرر نه ٿي ڪري سگهجي.“ شايد نه! پر تنهن کان به وڌيڪ سمجهو ته هيءَ ”ڇڙو خيال“ ڪنهن ڏينهن اهڙي هڪ قيمتي وٺ تسليم ٿي وڃي ٿو، جو ان جي پيداوار بذات خود هڪ پسنديدہ چيز بنجي ٿي پوي، ۽ ٻي سموري مادي پيداوار صرف انهيءَ هڪ ئي بي شل ۽ ابلهه غير مادي چيز جي حاصلات لاءِ عمل ۾ ايندي ٿي رهي؟

بلڪل آهڙي ئي مقرر ٿيل ۽ يقيني، جيئن ڪنهن جسم جو مخصوص وزن، پوءِ اهو وزن سردست سولائيءَ سان معلوم ڪئي نه پر ٿي سگهندو هجي، ڇاڪاڻ جو ان مهل اهو جسم ٻين جسمن سان خلط ملط ٿي ويل هجي. ۽ نه ئي وري آخري طور ان قيمت جو اندازو لڳائڻ ايڏو ڪو مشڪل يا گمان آلود ڪم آهي، جيئن عاميانه سياسي اقتصاديات جي معمولي روءِ ۾ وڌ ۽ گهٽ ۾ گهٽ انگن اکرن جي مقرر ڪرڻ جو ڪم.

۱۶۳. اهڙو ڪو سودو آهي ئي ڪونه، جنهن ۾ خريدار کي انهيءَ ڳالهه جي پوري خاطري ٿي سگهي ته وڪينڊڙ جنهن رقم ۾ کيس شيءِ ڏني تنهن کان گهٽ رقم ۾ به کيس هو اها شيءِ وڪڻي سگهيو ٿي، يا وڪينڊڙ کي پورو اطمینان ٿي سگهي ته خريدار جنهن رقم ۾ کائنس شيءِ ورتي ان کان وڌيڪ رقم ۾ به کائنس اها شيءِ هو خريد ڪري سگهيو ٿي يا نه. جيتوڻيڪ هن قسم جي پوري خبر رکڻ ٻنهي لاءِ ناممڪن آهي، تڏهن به هو ٻنهي هڪٻئي جي وڌ ۾ وڌ دل آزاری ڪرڻ ۽ هڪٻئي کي وڌ ۾ وڌ نقصان رسائڻ کان پاڻ کي روڪي ٿي نٿا سگهن، ۽ نه ئي وري هو هن ڳالهه کي هڪ سائنسي اصول طور قبول ڪرڻ کان باز رهي نٿا سگهن ته منجهانئن هڪڙي کي وڌ ۾ وڌ ممڪن رقم ۾ شيءِ وڪڻي آهي ۽ ٻئي کي گهٽ ۾

گهت ممڪن رقم ۾ شيءِ وٺي آهي، توڙي جو سڄي پڇي وڌ ۾ وڌ رقم يا سڄي پڇي گهت ۾ گهت رقم ڪهڙي ٿي سگهي ٿي، تنهن جو ٻنهي مان ڪنهن کي به علم ڪونهي.

۱۶۴. انهيءَ ساڳئي نموني، هڪ منصف مزاج ماڻهو پنهنجي لاءِ هيءَ هڪ علمي اصول ڪري وٺي ٿو ته هن کي واجبي ۽ منصفانه قيمت ادا ڪرڻي آهي، ۽ جيتوڻيڪ ان قيمت جون صحيح حدون هو معلوم نٿو ڪري سگهي، تڏهن به هو ڪوشش ڪري انهن جي لڳ ڀڳ قيمت ادا ڪرڻ جي ڪوشش ڪري ٿو. عملي طور، منصفانه قيمت جو اهڙو معقول تخمينو يا اندازو لڳائڻ هن لاءِ عين ممڪن پڻ آهي. علمي طور پڻ اها ڳالهه معلوم ڪرڻ وڌيڪ آسان آهي ته هڪ ماڻهوءَ کي سندس ڪم لاءِ ڇا ڏيڻ گهرجي، بنسبت انهيءَ جي جو معلوم ڪجي ته سندس ضرورتن کيس ڇا وٺڻ تي مجبور ڪنديون. سندس ضرورتن متعلق رڳو انومان ۽ اندازا ئي لڳائي سگهجن ٿا، پر سندس حق ڇا آهي، سو ڳالهين جي چنڊ ڇاڻ سان ڪافي حد تائين معلوم ٿي سگهي ٿو. پهرينءَ حالت ۾ توهان کي هڪڙي پریشان دماغ يا موکي اسڪولي چوڪري وانگر ڏکي جو جواب ڪڍي بار بار حساب سان لڳائي ڏسڻو ٿو پوي ته صحيح آهي يا نه ۽ اها ڪوشش ايستائين جاري رکڻو ٿا جيستائين توهان کي حساب جو صحيح جواب ملي، ۽ ٻيءَ حالت ۾ توهان ستين سڌي ڳڻپوت

ڪري، حسابي حساب سان، ڪن حدن اندر پنهنجا صحيح نتيجا يا جواب حاصل ڪري سگهو ٿا.

۱۶۵. هاڻي، سمجهو ته ڪنهن پورهئي جي خاص مقدار جي واجبي اجرت معلوم ٿي چڪي آهي، ته پوءِ اچو ته ڏسون ٿا لاءِ جيڪڏهن واجبي يا غير واجبي اجرت ادا ڪئي وڃي، ته ان مان ڪهڙا اوائلي نتيجا نڪرندا، خاص طرح تڏهن جڏهن صورتحال پورهئي جي خريدار يا مزدوري ڏيندڙ شخص لاءِ فائديمند هجي. يعني تڏهن جڏهن ڪم ڪرڻ لاءِ ٻه ماڻهو تيار هجن ۽ مزدوري ڏيندڙ صرف هڪڙو شخص موجود هجي.

۱۶۶. بي انصاف خريدار پنهنجي ڪي مجبور ڪري هڪٻئي جي خلاف تيستائين واکاڻ ڏياريندو رهندو، جيستائين هو پنهنجي طلب کي گهٽائي گهٽائي، بنهه پست نه آڻي ڇڏين. هاڻي، فرض ڪري وٺو ته منجهانن گهٽ ۾ گهٽ واکاڻ ڏيندڙ مزدور اهو ڪم ان جي واجبي قيمت کان بنهه اڌ قيمت تي ڪرڻ لاءِ تيار ٿي وڃي ٿو.

۱۶۷. مزدوري ڏيندڙ شخص پوءِ انهي مزدور کي ملازمت ۾ رکي ٿو، ۽ ٻئي مزدور کي جواب ڏيئي، موٽائي ٿو ڇڏي. جنهن جو پهريون يا ڪليل نتيجو هي ۽ نڪري ٿو ته انهن ٻنهي مان هڪ بي روزگار رهي ٿو، يا بڪ ۾ پاهه ٿيڻ لاءِ مجبور ٿي ٿو، بلڪل اهڙيءَ

طرح جهڙيءَ طرح هو ائين ئي بي روزگار رهڻ ۽ بڪ ۾ ٻاهه ٿيڻ لاءِ مجبور رهي ها، جيڪڏهن انصاف کان ڪم وٺي، واجبي اجرت ادا ڪري، ان ڪم لاءِ انهن ٻنهي مزدورن مان جيڪو بهتر مزدور هجي ها، تنهن کي ان ڪم تي مقرر ڪيو وڃي ها، جي ليڪڻ منهنجي پهرئين مقالي ۾ پيش ڪيل مٿين نظريي کي باطل ٺهرائڻ جي ڪوشش ڪئي آهي، تنهنجي ڏانهن توجهه ٿي ڪونه ڏنو آهي، ۽ ڪٿي ڪم ٻڌي اٿن ته بي انصاف مزدوري ڏيندڙ شخص ڄڻ ٻنهي مزدورن کي پاڻ وٽ ملازمت ۾ رکي ٿو. حقيقت هيءَ آهي ته ٻنهي مزدورن کي پنهنجي ملازمت ۾ نه واجبي اجرت ادا ڪندڙ شخص رکي ٿو، نه بي واجبي اجرت ادا ڪندڙ شخص ئي ٿو رکي. ٻنهي حالتن ۾ (شروعاتي) فرق فقط هيءُ ٿو رهي ته منصف مزاج شخص هڪڙي مزدور کي ملازمت ۾ رکي، ان کي واجبي ۽ مناسب اجرت ڏئي ٿو، ۽ بي انصاف شخص ان کي بلڪل ناڪافي ۽ غير واجبي اجرت ادا ٿو ڪري.

۱۹۸۰ء. آءِ چوان ٿو ته ٻنهي حالتن ۾ ”شروعاتي“ فرق اهو آهي، ڇاڪاڻ ته اهو شروعاتي يا ظاهري فرق ڪو سندن اصلي فرق ڪونهي. غير منصفانه طريقي جي استعمال سبب ڪم جهي واجبي قيمت جهي اڌ جيتري رقم مزدوري ڏيندڙ شخص وٽ باقي رهي ٿي. ان باقي رهيل رقم مان هٿو ڪنهن ٻئي ڪم لاءِ ساڳيءَ ئي بي واجبي اجرت تي هڪڙي ٻئي ماڻهوءَ کي پاڻ وٽ

ملازم رکي سگهي ٿو، جنهن جو آخري نتيجو اهو ٿو نڪري، جو وٽس ٻه ماڻهو اڌ قيمت تي ملازمت ۾ لڳي وڃن ٿا، ۽ ان جي بدران ٻه ماڻهو اهوئي ملازمت کان خارج رهجي ٿا وڃن.

۱۶۹. منصفانہ طريقي جي استعمال سان پهرئين ڪم جي سڄي قيمت انهيءَ ماڻهوءَ کي ملي وڃي ٿي، جيڪو آهو ڪم ڪري ٿو. ملازمت ڏيندڙ شخص وٽ ان مان ٻاڄي رقم ڪانه ٿي رهي، تنهنڪري هو ٻيو ماڻهو ٻئي ڪم واسطي پاڻ وٽ نقو رکي سگهي، پر جيتري هن جي ملازمت ڏيڻ جيي طاقت گهٽجي ٿي، اوتري وٽس بيٺل ملازم جيي اها طاقت وڌي ٿي، چاڪاڻ جو جيڪا وڌيڪ اڌ قيمت هن کي دستياب ٿي، تنهن سان هو پاڻ وري ڪنهن ٻئي کي پنهنجي ملازمت ۾ رکي سگهي ٿو. ٿوريءَ گهڙيءَ لاءِ، هتي آڱ گهٽ ۾ گهٽ فائدي واري صورتحال فرض ڪري ٿو وٽان - جيتوڻيڪ اها عين ممڪن صورتحال پڻ آهي - ته آهو ملازم، اگرچہ ساڻس منصفانہ روش اختيار ڪئي ويئي، پاڻ وٽ ملازم بيهارڻ لاءِ ٻئي سان آهائي ساڳي غير منصفانہ روش اختيار ڪري ٿو، ۽ جي سندس اختيار ۾ آهي ته ان کي اڌ قيمت ۾ ئي پاڻ وٽ ڪم تي لڳائي ٿو.

۱۷۰. هن جو آخرين نتيجو هيءَ وڃي پيهندو ته هڪڙو ماڻهو هڪڙي مالڪ وٽ پوريءَ قيمت تي ملازمت ۾ لڳل رهندو، ۽ هڪڙو ماڻهو وري خود

ان ملازم وٽ اڌ قيمت تي وڃي ڪم تي چڙهندو ۽ ۽ ۾ ڄڻا اهوئي، پهرينءَ حالت وانگر، ملازمت کان خارج رهندا. اهي ۽ ماڻهو، جيئن مون اڳي چيو آهي، ٻنهي حالتن ۾ ملازمت کان ٻاهر ٿي رهندا. منصفانه ۽ غيرمنصفانه طريقن جي وچ ۾ جو فرق آهي سو ملازمت ۾ لڳل ماڻهن جي تعداد جو فرق نه آهي، پر ڪين جا اجرت سٺي ٿي، ان جو، ۽ اها اجرت ڪين ڪير شخص ڏين ٿا، انهن جو فرق آهي. ٻنهي حالتن ۾ جو لازمي فرق پڙهندڙ جي سامهون آءُ صاف طرح آڻڻ گهران ٿو، سو هيءُ آهي ته غيرمنصفانه صورتحال ۾ ۽ ماڻهو هڪ ئي شخص وٽ، يعني پهرئين ئي مالڪ وٽ، ملازم بڻهن ٿا. هيڏانهن منصفانه صورتحال ۾، هڪڙو ڪمي پهرئين مالڪ وٽ ڪمائي ٿو، ٻيو وري خود ان ڪميءَ وٽ ڪمائي ٿو، ۽ اهڙيءَ طرح ملازمت جي مختلف درجن پٽاندر هيٺ پرو يا مٿي پرو اهوئي ماڳيو نمونو رهي ٿو، انصاف ان سلسلي کي اڳتي ٿو نڀي، ۽ بي انصافي ان جي خاتمي جو سبب ٿي بڻجي.

۱۷۱. هن معاملي ۾ انصاف جو دائمي ۽ عالمگير عمل هيءُ ٿو رهي ته گهڻن ماڻهن مٿان دولت جي طاقت جيڪا هڪڙي ماڻهوءَ جي هٿ ۾ اچي وڃي، تنهن کي گهٽايو وڃي، ۽ ان کي هڪ کان ٻئي، ٻئي کان ٽئين ۱۰۰۰ اهڙيءَ طرح مختلف ماڻهن ۾ تقسيم ڪيو وڃي. دولت جي اصلي ۽ مجموعي طاقت

پنهنجي حالتن ۾ ساڳي ٿي رهي ۽ پر غير منصفانه حالت ۾ آها هڪ ئي ماڻهوءَ جي هٿ ۾ رهي ٿي، جنهن سبب هو ساڳئي وقت ۽ پوري زور سان پنهنجي اردگرد وارن سڀني ماڻهن جي پورهئي تي قبضو ڄمائي ٿو ويهي ۽ منصفانه صورتحال ۾ هئڻ کي فقط پنهنجي قريب ترين ماڻهوءَ يا ماڻهن سان اهڙيءَ نسبت جو موقعو ميسر رهي ٿو، جن جي معرفت، نسبتاً گهٽ شدت سان دولت جي آها طاقت هڪڙن وٽان ٻين تائين منتقل ٿيندي رهي ٿي، تان جو ٿيندي ٿيندي، نيٺ اها گهٽجي گهٽجي، مرڳوئي ختم ٿي وڃي ٿي.

۱۲۲. مطلب ته انصاف جي هن عمل جو فوري نتيجو هن سلسلي ۾ هيءُ ٿو نڪري ته دولت جي طاقت عيش عشرت جي حاصل ڪرڻ لاءِ توڙي عام خالق تي پنهنجي اثر رسوخ قائم ڪرڻ جي ذريعي طور، گهٽجي ٿي وڃي. هڪڙو مالڪ نه ايترو بيشمار ماڻهن جو پورهيو پنهنجن ذاتي ڪمن ڪارين ۽ مفادن لاءِ مخصوص ڪري سگهي ٿو، ۽ نه انهن جي ذهن ۽ راءِ کي ئي ان حالت ۾ پنهنجي مرضيءَ جو مطيع ڪري ٿو سگهي.

۱۲۳. پر انصاف جي عمل جو ثانوي اثر ۽ نتيجو ڪو هن کان گهٽ اهم نه آهي. جڏهن اڻپوريءَ اجرت تي گهڻا ماڻهو هڪڙي مالڪ وٽ ڪم ڪرڻ تي مجبور ٿين ٿا، تڏهن منجهانئن سڀني جي سامهون پاڻان مٿانهين درجي تي رسڻ ۽ ترقي ڪرڻ جا

دروازا تقريباً بند ٿي وڃن ٿا. هن قسم جي واڌاري ۽ ترقيءَ جي آڏو رڪاوٽون پيدا ڪرڻ هن سرشتي جي گویا لازمي صفت آهي. برعڪس ان جي، جڏهن پوري ۽ منصفانه اجرت مٿان کان وٺي هيٺ تائين درجوار\* هر هڪ ملازم کي ملي ٿي، تڏهن ان جي

\*انسوس جو ڪن ليڪن جي ٻي معنیٰ نڪتچين کي، هيئن ترڪڙ ۾ جواب ڏيندي به مون کي هيئن وقت وڃائڻو پيو. ٿو، جن منهنجي پهرئين مقالي ۾ پيش ڪيل لاڻسظم محنت<sup>۱</sup> وارن مثالن کي منجهانڻ جي ويهي ڪوشش ڪئي آهي ۽ انهن ۾ محنت جي قسم، درجن ۽ مقدارن کي ان جي وصفن سان خواه مخواه ويهي ڳنڍڻ جي ڪوشش ڪئي آهي. مون ائين ڪڏهن به ڪونه چيو ته هڪ ڪرنل کي ايترو پگهار ملڻ گهرجي جيترو ڪنهن عام سپاهيءَ کي، نڪي هڪ وڏي پادريءَ کي ايترو پگهار ملڻ گهرجي جيترو سندس نائب پادريءَ کي. مون ائين به ڪڏهن ڪونه چيو ته گهڻي ڪم جو اجورو ان کان گهٽ ڪم جي اجوري جي برابر هئڻ گهرجي (جو ٻن هزار جماعتين جي پادريءَ کي پنج سو جماعتين واري پادريءَ کان وڌيڪ تنخواه نه ملي). پر مون فقط هيءَ چيو ته جيڪڏهن اوهين خراب ڪميءَ کي پاڻ وٽ بيهاريو ٿا، ته پوءِ هن جي اجرت سٺي ڪميءَ کان گهٽ نه هئڻ گهرجي؛ جيئن هونئن به هڪ خراب پادري پنهنجي مقرر (ڏسو صفحو ۱۴۱)

زير اثر هر ڪنهن زبردست کي پائان مٽئين درجي تي رسڻ جا سڀ موقعا ۽ سهوليتون ميسر رهن ٿيون،

ادائگي، هڪ خراب ڊاڪٽر پنهنجي مقرر في ۽ هڪ خراب وڪيل پنهنجي مقرر رقم اوهان کان عرصورت ۾ وصول ڪندائي ٿا رهن. ۽ هيءُ مون انهيءَ ڪري چيو، ۽ چوان ٿو، ۽ آخر ۾ اهو آءُ ثابت پڻ ڪري سگهندس، جو هڪ ته سٺو ڪم نيسن جي ڪري نه ڪڏهن ٿيو آهي نه ڪڏهن ٿيڻوئي آهي؛ ۽ ٻيو ته جڏهن ماڻهو ڏسندا ته کين خراب ڪميءَ توڙي سٺي ڪميءَ کي هڪجهڙي ئي اجرت ڏيڻي آهي، تڏهن هڪدم هو پنهي جي وچ ۾ تفاوت ڏسندا ۽ خراب ڪميءَ کي پاڻ وٽ کين بيهاريندا. هڪڙو عقلمند ليکڪ ”سڪائسمن“ اخبار ۾ مون کان پڇي ٿو ته ڇا، اهو آءُ پسند ڪندس ته ”ميشرس سمٿ انڊ ڪمپنيءَ“ (v۱) وارا پنهنجي هڪ رواجي لئڪيڊاس کي به ايترو اجورو ڏين، جيترو هو پنهنجن مقبول عام اديبن کي ڏين ٿا! هائو، جيڪڏهن هو ان کي پاڻ وٽ رکن ٿا ته آءُ اهوئي چاهيندس. پر آءُ کين سنارڻ ڪندس ته هو ان غريب لئڪيڊاس کي، پنهنجي توڙي خود هُن جي پلائيءَ خاطر، پاڻ وٽ ملازمت ۾ نه رکن. جيڪي پئسا ملڪ ۾ اڄ اهڙن لئڪيڊاسن تي خرچ ٿي رهيا آهن، آهي پنهنجي حاصلات پٽاندو هونئن به ڪي ايتوا مفيد خرچ ڪونه ٿا ٿين؛ خود هيءُ انتهائي عقلمند آدمي، جنهن جي آڏو اهو سوال اڀري آيو، سو انهيءَ سوال جي سوچڻ ۽ ڇاپڻ بدران شايد ڪنهن ٻئي بهتر ۽ مفيد حڪم لاءِ ئي لائق هو.

جن کي هو جيئن چاهي تيئن استعمال ڪري سگهي ٿو،  
۽ اهڙيءَ طرح نه رڳو خود دولت جي فوري طاقت  
گهٽجي ٿي، پر عربت جون بدترين ڪمزوريون ۽  
حد بنديون پڻ ختم ٿي وڃن ٿيون.

۱۷۴. هيءَ هڪ نهايت اهم مسئلو آهي، جنهن تي  
مزدور جي ساريءَ قسمت جو دارو مدار آهي. ڪيترائي  
ننڍا ننڍا سوال پيا اٿي سگهن ٿا، جيڪي ائين معلوم ٿيندو  
چن هن بنيادي مسئلي کي ريتي ٿا ڇڏين، پر درحقيقت  
اهي مڙشي ان جي تحت اچي ٿا وڃن. مثال طور  
هيٺين طبقي وارا ماڻهو جڏهن ڏسن ٿا ته ڪين پنهنجي  
ڪمائيءَ مان ظاهريءَ طرح ڪافي حصو (منهنجي اندازي  
مطابق پنجنهه يا چاليهه سيڪڙو (۷۲)، محصول طور جو  
درحقيقت نالي ماتر ئي آهي، ڏيڻو پوي ٿو، تڏهن  
سندن دلين ۾ ڪافي اضطراب پيدا ٿئي ٿو. ۽ ڏسڻ  
۾ اهو واقعي افسوسناڪ پڻ آهي، پر حقيقت هيءَ آهي  
ته اهو محصول مزدور پاڻ ڪونه ٿو ادا ڪري،  
پر سندس مالڪ کي ئي ادا ڪرڻو ٿو پوي. جيڪڏهن  
اهو مزدور کي ائين ڏيڻو نه پوي ها، ته سندس  
آجرت اوتري قدر گهٽ هجي ها، ڇا پئجيءَ ۾ سندس  
آجرت پوءِ به گهٽجي، اوتريءَ حد تائين وڃي بيهندي،  
جتي هن جو محض گذارو ممڪن هوندو.

۱۷۵. ساڳيءَ طرح هيٺين طبقي وارن ماڻهن ائين

سمجھي ”اناج جي قانونن“\* جي منسوخ ٿيڻ لاءِ هلچل هلائي ته جيڪڏهن روڻي سستي هوندي ته سندن زندگي زياده آسان نموني ۾ گذري سگهندي. کين

”چوٽ واپار- يا آزاد تجارت“ جي موضوع تي پيزلي (Paisley) کان مون وٽ هڪ نهايت دلچسپ تحرير پهتل آهي، جنهن لاءِ آءٌ سندس ٿورائتو آهيان (- ”شهر جي هڪ خيرخواه“ وٽان هڪڙو ننڍو خط پهتو اٿم، جنهن لاءِ هن جو پڻ شڪرگذار آهيان). پر مون کي ڊپ آهي ته اسڪاٽلنڊ جي هن مهربان ليکڪ کي هيءَ ڳالهه ٻڌي ڪجهه نا موافق حيرت ٿيندي ته آءٌ پاڻ نه فقط هاڻي، پر هميشه کان، ”آزاد تجارت“ جو انتهائي بي ڌڙڪ ۽ سواءِ ڪنهن شرط شروط جي سخت حمايتي رهيو آهيان. ست سال اڳ، يورپ جي ”ذهني بالڪڻي“ جو ذڪر ڪندي (’اسٽونس آف وينس‘ جلد ٽيون، صفحو ۱۶۸)، مون لکيو هو ته ”تجارت جا اوائلي ۽ ابتدائي اصول انگريزي پارليامينٽ محض ڪجهه مهينا اڳي پنهنجن ’آزاد تجارت‘ وارن فيصالن جي صورت ۾ تسليم ڪيا آهن، ۽ لکين ماڻهو اڃا انهن کي پورو سمجھي به نه سگهيا آهن. ايتريقدر جو ڪنهن به قوم کي بحري محصول جي آفيسن کي بند ڪرڻ جي اڃا جرئت ٿي ڪانه ٿي ٿئي.“

هن مان معلوم ٿيندو ته آءٌ رڳو ”بدل بدل“ واري خيال کي به قبولڻ لاءِ تيار نه آهيان. ڀل ته ٻيون قومون جيڪڏهن چاهين ته پنهنجا (ڏسو صفحو ۱۶۹)

اها ڳالهه ڪڏهن به ويچار ۾ نه آئي ته جيڪڏهن روٽي مستقل طرح سستي ٿي پوندي، ته سندس آجرت به آخر انهيءَ ئي حد تائين گهٽجي ويندي؛ ”اناج جا قانون“ جي منسوخ ڪيا ويا، سي بلڪل صحيح

بندرگاه بند رکن؛ هرڪا عقلمند قوم انهن کي ڪليل ٿي رکندي. انهيءَ مان ڪو نقصان ڪونه ٿو ٿئي ته بندر ڪوليا وڃن، پر خاص طرح نقصان انهيءَ ڳالهه مان پيدا ٿئي ٿو ته اوچتو به بي خياليءَ سان ۽ محضر غير معقول تجرباتي طريقي سان انهن کي ڪوليو وڃي. جيڪڏهن توهان ڪنهن ڪارخانيدار کي ڪافي عرصي کان تجارتي حفاظت ڏيندا بچائيندا آيا آهيو، ته توهان جي لاءِ اها ڳالهه واقعي ضروري آهي ته توهان هڪڙيءَ گهڙيءَ ۾ اها سرپرستي ڪانهس واپس نه وٺو، جو ائين ڪرڻ سان گويا ان ڪارخاني جي هر هڪ ملازم کي هڪدم ملازمت کان خارج ڪري ٿا ڇڏيو. جيڪڏهن توهان ڪنهن ڪارخانيدار جي ڪنهن ٻڌلهي عرصي کان مدد ۽ حفاظت ڪندا آيا آهيو، ته پوءِ توهان کي اها حفاظت اوچتو هن کان ڪسي وٺڻ نه ڪهرجي، جو ان جو نتيجو اهو ٿيندو، جو ان جا سڀ ملازم هڪ ئي وقت بيڪار ۽ بي روزگار ٿي ويندا، ۽ اهو عمل اهڙو ئي خراب ٿيندو جهڙو هڪ ڪمزور پار جي بدن تان ٿٽ جي موسم ۾ ڪپڙا يڪدم لاهي وڃن، توڙي جو اهو اوچن ان ضعيف پار لاءِ ايڏا رسائيندڙ ثابت به ٿيندو هجي. تنهنڪري لازمي آهي (ڏسو صفحو ۱۴۵)

طور منسوخ ڪيا ويا. پر اهو انهيءَ ڪري نه ته ڪو انهن سڌيءَ طرح غريبن کي پيوڙيو ٿي، پر چاڪاڻ ته انهن کين ان سڌيءَ طرح تباهه ٿي ڪيو، جنهنڪري سندن محنت جو وڏو حصو بيڪار ۽ بيسود ضايع ٿي ٿي ويو.

ته اهڙي ڪمزور ٻار جا رڻي رڻي ڪپڙا لاهجن ۽ آهستيءَ سان هوا جو منهن ڏيکارجي. اڪثر ماڻهن جي دلين ۾ ”آزاد تجارت“ متعلق اهو عجيب مونجهارو پيدا ٿيل آهي ته ان جي تهن ۾ وسيع پيماني تي چٽاڀيٽيءَ جو خيال سمايل آهي؛ پر ”آزاد تجارت“ ته پاڻ هر چٽاڀيٽيءَ جو هميشه لاءِ خاتمو آئي ٿي ڇڏي. دراصل ”حفاظت“ جو ئي مطلب آهي ته هڪڙو ملڪ ٻئي ملڪ سان هر شيءِ جي پيداوار ۾ نقصان جي حد تائين چٽاڀيٽي ڪندو رهي. جيڪڏهن تجارت آزاد هوندي، ته ڪنهن به ملڪ جو اهڙين شين جي پيداوار ۾ مقابلو ڪري ڪين سگهيو، جن جي پيدا ڪرڻ لاءِ اهو ملڪ واقعي لائق ۽ قابل هوندو. مثال طور ٽسڪني (Tuscany) رک جي پيداوار ۾ انگلنڊ سان مقابلو ڪري نٿو سگهي ۽ نه وري انگلنڊ ٽسڪنيءَ سان تيل جي پيداوار ۾، نتيجي طور ٻنهي کي رک ۽ تيل جي متاستا ڪرڻي پوندي، ۽ اها متاستا اهڙي ڪليل ۽ آزاد ٿي سگهي ٿي، جيترو تجارتي ايمانداري ۽ سٺيون بحري هوائون ان کي ممڪن بنائي سگهن. ”آزاد تجارت“ جي ميدان (ڏسو صفحو ۱۴۶)

۱۷۶. ساڳيءَ طرح غير ضروري محصول سرمايي جي تباهيءَ ذريعي غريبن کي نقصان ٿو رسائي، پر غريبن جي تقدير جو دارومدار دراصل ۽ خاص طرح حقي آجرت جي سوال تي آهي. سندن دڪ ۽ پریشاني (سندن آرس)، ننڍين ننڍين غلطين ۽ گناهن جي باوجود) وسيع پيماني تي محض ٻن طاقتن - چٽاڀيٽي ۽ ظلم - جي باهمي عمل ۽ رد عمل جو نتيجو آهي.

۱۷۷. دنيا ۾، نه اڄ نه هن کان پوءِ ڪنهن طويل عرصي تائين ئي، آدمشماريءَ جي حد کان زياده وڌي وڃڻ جو ڪو امڪان يا ڊپ موجود آهي، پر مقامي طور زائد آدمشماريءَ يا زياده واضح لفظن ۾، ڪنهن حد تائين زائد آدمشماريءَ جو رونما ٿيڻ عين ممڪن آهي - اهڙيءَ طرح جو ان لاءِ جوڳو انتظام ۽ اهتمام، سر دست موجود هوندڙ حالتن ۾ دورانديشيءَ ۽ گهربل وسائل جي ڪوتاهي ۽ عدم موجودگيءَ سبب، مشڪل بنجي پوي - پر هن قسم جي محدود زائد آدمشماريءَ جو مسئلو پڻ لازمي طرح مٿي بيان ڪيل مقابلي ۽ چٽاڀيٽيءَ جي ٽي دٻاءَ جي اثر ۽ نتيجي طور

۾ اچڻ سان، شروع شروع ۾ چٽاڀيٽي بي ڌڙڪ ۽ تيز رفتاريءَ سان نمودار ٿئي ٿي، انهيءَ لاءِ ته اها ڳالهه ثابت ٿئي ته ٻنهي چٽاڀيٽي ڪندڙ ملڪن مان ممڪن صنعتڪارين ۾ ڪير طاقتور ۾ طاقتور آهي. جڏهن انهيءَ ڳالهه جي صفائي ٿئي ٿي، ته پوءِ چٽاڀيٽي ازخود ختم ٿيو وڃي.

ظاهر ٿي سگهي ٿو، ۽ انهيءَ ئي چمائيءَ جي آر ۾ محنت ۽ پورهئي جا خريدار پورهيتن جو پورهيو سستي کان سستيءَ آجرت تي خريد ڪري، انهن توڙي خود پنهنجي لاءِ انتهائي حد تائين دڪ ۽ عذاب جو سبب بنجن ٿا، ڇاڪاڻ ته هن حالت ۾ (جيئن آءٌ سمجهان ٿو ته، ٻيءَ هر قسم جي غلاميءَ جي حالت ۾)، ظالم آخرين طرح مظلوم کان زياده ئي تڪليف ۽ اذيت پيوڳي ٿو، ۽ هن سلسلي ۾ پوپ (Pope) جو آهو بي مثل شعر پنهنجي ڪمال زور ۾ تاثر هوندي به حقيقت جي اصل تائين شايد ئي پهچي سگهندو هجي۔ ”پر، هي ويچارا زريپرست۔ هنن به ڪجهه انصاف لهڻو، هنن جي دلين ۾ پنهنجن پاڙيسرين ۽ خود پنهنجي پاڻ لاءِ، نفرت جا ڪورا پيا ٻرن؛ ڪائين جي دوزخ ۾ پيل، هي ٻيئي ساڳيءَ تقرير جي گرفت ۾ مجبور آهن۔

هو غلام جيڪي ڪاٺيون کوٽي دولت ٻاهر ٿا آڻين، ۽ هي غلام جيڪي ان کي موٽائي پاڻ وٽ دفن ڪري ٿا ڇڏين۔“

۱۷۸۰. هن مسئلي ۾ انصاف جي ٻه طرفائين ۽ جوابي عمل تي، آءٌ هن کان پوءِ ويچار ڪندس (پهريائين ان لاءِ ضروري آهي ته ”قدر“۔ Value۔ جي نوعيت جي تشريح ڪئي وڃي)، تنهن کان پوءِ انهيءَ ڪالھ تي غور ڪري سگهيو ته ڪهڙين عملي حالتن هيٺ هڪ زياده منصفانه نظام قائم ڪري سگهجي ٿو،

۽ ان کان پوءِ پڇاڙيءَ ۾ ٿي بيروزگار پورهتن \*  
جي قسمت جو منجهيل سوال بحث هيٺ اچي سگهندو.

\* آءٌ خوش ٿيندس جيڪڏهن پڙهندڙ پنهنجي ويچار لاءِ پهريائين هيءَ ڳالهه صاف ڪري ته ڇا مشڪل مسئلو ڪم جي دستيابي آهي يا ڪم لاءِ اجرت جي حاصلات! ڇا سندس نگاهه ۾ ’مشغولي‘ هڪ اهڙي مهانگي عياشي آهي، جنهن جي هن دنيا ۾ ايڏي ڪا قلت آهي؟ يا مسئلي جي نوعيت بنهه هيءَ آهي ته انتهائي وڻندڙ مشغوليءَ جي موجود هوندي به انسان کي بهرحال گذر معاش ٿي گهرجي ٿو، ۽ اهو گذر معاش ٿي آهي، جو هن کي مداسي طور ميسر نه آهي؟ اڳتي وڌڻ کان پهريائين، اسان کي انهيءَ ڳالهه ۾ صاف ٿيڻ گهرجي، ڇو ته ڪيترن شخصن جي هيءَ عادت ٿي ويئي آهي، جو سواءِ ڪنهن سوچ ويچار جي چوندا رهن ٿا ته ”اڄڪلهه ڪم (روزگار) ملڻ ڏاڍو مشڪل آهي.“ ڇا اسان کي ڪم جي تلاش آهي، يا ڪم وسيلي گذر معاش جي؟ ڇا، اسان بيڪاريءَ کي ختم ڪرڻ گهرون ٿا، يا بڪ کي؟ اسان کي هي ٻيئي سوال هڪٻئي پٺيان ويچارڻا آهن، ۽ نه گڏوگڏ. انهيءَ ۾ ڪوشش ڪونهي ته ڪم يا پورهيو هڪ عياشي آهي — هڪ تمام وڏي عياشي. تحقيق ڪم ساڳئي وقت عياشي به آهي ۽ ضرورت به. ڪوبه ماڻهو انهيءَ کان سواءِ نه ذهني صحتمندي نه جسماني تندرستي قائم رکي سگهي ٿو.

(ڏسو حاشيو صفحو ۱۴۹)

پر پڙهندڙ متان اسان جي تفتيش جي متوقع نتيجن کي خيال ۾ آڻي، ٻڃي وڃي ته جيتريقدر آهي دولت جي طاقت تي اثر انداز ٿين ٿا، اوتريقدر آهي ڪن ڳالهين ۾ اشتراڪيت (۴) جي مترادف آهن، تنهنڪري آءٌ چاهيان ٿو ته ان سلسلي ۾ جيڪي هڪ يا ٻه نُڪتا منهنجي خيال ۾ آهن، پهريائين آهي هو پوريءَ طرح سمجهي ۽ پنهنجي ذهن ۾ ويهاري.

۱۷۹. جي فلسفي اشتراڪيت بري ۽ بحري فوجن ۾ زياده مقبوليت حاصل ڪئي آهي (جتي اجرت منهنجي اصول

هن ڳالهه جو مون کي ايترو ته گهرو احساس آهي، جو نتيجي طور، ڏسي سگهيو، ته هڪڙو مکيه مقصد جنهن لاءِ آءٌ انسان دوست ۽ عملي شخصن کي سفارش ڪرڻ جو ارادو رکڻ ٿو، سو هيءُ آهي ته هو شاهوڪار ۽ دولتمند شخصن کي آماده ڪن ته جيتريقدر اها عياشي ڪين هينئر ميسر آهي، ان کان گهڻي قدر زياده آها حاصل ڪرڻ جي جيڪڏهن هو ڪوشش ڪن، ته هنن لاءِ بهتر آهي. پر بهرحال تجربو شاهد آهي ته هينئر انتهائي صحتمند عيش ۾ پڻ حد کان زياده وڃي سگهجي ٿو، ۽ انسانن لاءِ جيئن گوشت مقدار کان وڌيڪ کائڻ نقصانڪار ثابت ٿئي ٿو، تيئن هُنن لاءِ حد کان زياده پورهيو پڻ عذاب ثابت ٿي سگهي ٿو؛ تنهنڪري جيئن هڪ پاسي ڪن ماڻهن کي هلڪيرو ڪاڌو ۽ زياده ڪم ڏيڻ مٿن احسان ٿيندو، تيئن ٻئي پاسي ٻين لاءِ وري هيءُ مناسب ٿيندو ته ڪين هلڪيرو ڪم ۽ زياده ڪاڌو ميسر ڪري ڏنو وڃي.

مطابق ادا ٿيندي رهي ٿي)، يا ان کي صنعتي مزدورن ۾ وڌيڪ مقبوليت حاصل ٿي آهي (جتي اجرت جي ادائگي منهنجي مخالفن جي اصولن مطابق ٿيندي ٿي رهي) - ان جو فيصلو ۽ اعلان آڻڻ پنهنجن انهن مخالفن تي ئي ڇڏيان ٿو. سندن فيصلو ڪهڙو به ٿي، پر آڻڻ بهر حال پنهنجي طرفان فقط هي جواب ڏيڻ ضروري ٿو سمجهان: ته آڻڻ پنهنجي تصنيفات ۾ جيڪڏهن ڪنهن به هڪ ڳالهه تي ٻين سڀني ڳالهين کان زياده زور ڏيندو رهيو آهيان، ته اها هيءَ ئي آهي ته انسانن ۾ مطلق برابريءَ جو رونا ٿيڻ محال بلڪ ناممڪن آهي.

۱۸۰. منهن جو لڳاتار مقصد هيءُ پئي رهيو آهي ته آڻڻ هيءَ ڇيڙ ظاهر ڪندو رهان ته ڪي شخص ٻين کان ۽ ڪڏهن ڪڏهن هڪڙو شخص ٻين سڀني کان برتر ۽ افضل آهي، ۽ مناسب هي آهي ته اهڙن ئي شخصن کي پاڻ کان ڪمتر شخصن جي هدايت ۽ رهبريءَ ۽ ڪن حالتن ۾، انهن تي جبر استعمال ڪري ڪين پنهنجي تابع بنائڻ لاءِ مقرر ڪيو وڃي. منهنجا سياسي اقتصاديات جا اصول هڪڙي ئي مختصر اصطلاح - ”هر جي مٿي جهڙو وارا سپاهي ۽ تلوار جي مٿي جهڙو وارا سپاهي (۷۵) - ۾ سمايل پئي رهيا آهن، جيڪو مون مئنيجيسٽر ۾ ٽي سال اڳ پيش ڪيو هو: ۽ انهن سڀني اصولن جو ته مون پنهنجي ڪتاب ”جديد مصور“ جي پوئين جلد جي هڪڙي ئي جملي ۾ پيش ڪيو هو ته ”هر ڳالهه ۾ حڪومت ۽ تعاون ئي زندگيءَ

جا قانون آهن، ۽ ان جي برعڪس نراجيت ۽ مقابلبازي  
سوت جا قانون آهن.

۱۸۱. ۽ جيتريقدر انهيءَ طريقهءِ ڪار جو تعلق آهي،  
جنهن سان ملڪيت جي تحفظ تي اثر پئجي سگهي ٿو،  
۽ ان تحفظ کي ٿوري کان ٿوري نقصان رسائڻ کان  
پڻ ايترو ته حذر ڪريان ٿو، جو منهنجي هنن مقالن  
جو سمورو لب لباب هيءُ ئي ڏسڻ ۾ ايندو ته ان تحفظ  
جي دائري کي پاڻ زياده وسيع ڪيو وڃي ۽ -  
جيئن ته ائين گهڻي وقت کان سمجهيو ويو آهي ۽ اعلان  
ڪيو ويو آهي ته غريبن کي دولتمندن جي ملڪيت  
ني ڪوبه حق ڪونهي، ساڳيءَ طرح آڏ ڇاهيان ٿو ته  
هيءَ ڳالهه به ايتري ئي چڱيءَ طرح معلوم ٿي وڃي ۽  
ان جو به اهڙوئي عام اعلان ڪيو وڃي ته دولتمندن  
کي به غريبن جي ملڪيت تي ڪو حق ڪونهي.

۱۸۲. پر، مون کي هن ڳالهه کان برابر انڪار  
ڪونهي ته جهڪو سرشتو آڏ قائم ڪرڻ ڇاهيان ٿو،  
ان جي عمل ۾ اچڻ ڪري ”عياشيءَ جي خاتونءَ“ جي  
حيثيت ۾ دولت ۽ ”پورهئي جي آقا“ جي حيثيت ۾ سرمايي  
جي ليڪل ۽ اصولوڪيءَ طاقت کي نه پر سندن سڌيءَ  
۽ ظاهريءَ طاقت کي اهو سرشتو گهڻن ئي رستن سان  
بيشڪ گهٽائي ٿو ۽ ڪمزور ٿو ڪري؛ هن ڳالهه  
جي انڪار بدراڻ، ان جي کليل اقرار ۽ اظهار ۾ آڏ  
خوشي محسوس ڪريان ٿو، ڇاڪاڻ ته منهنجي ڄاڻ

موجب بني نوع انسان جي بهبوديءَ جي خيال کان  
اڄ دولت جو حرص ۽ ان جي طاقت پنهنجي انتها  
کان به مٿي چڙهي چڪا آهن.

۱۸۳. مون پنهنجي گذريل مقالي ۾ چيو آهي ته  
مون کي سڄي تاريخ ۾ انساني عقل ۽ فهم لاءِ ههڙي  
ڪا ٻي شرمناڪ ڳالهه ڏسڻ ۾ ڪانه ٿي اچي، جو  
سياسي اقتصاديات جي هنن عامي اصولن کي اڄ اسان  
وت هڪ علمي ۽ سائنسي حيثيت سان تسليم ڪيو پيو  
وڃي. انهيءَ دعوا لاءِ مون وٽ ڪافي دليل آهن.  
پر مکيه دليلن مان هڪڙو دليل ٿورن اکرن ۾ هتي  
پيش ڪريان ٿو.

۱۸۴. مون کي قومن جي تاريخ ۾ اڳ اهڙو  
ڪوبه مثال ڪونه سڃڻي، جنهن ۾ ڪنهن قوم پنهنجي  
تسليم شده مذهب جي بنيادي اصولن جي ههڙي باقاعدي  
۽ سلسليوار نافرمانِي اختيار ڪئي هجي. اهي لکيتون،  
جن کي اسين (زباني طور) خدائي لکيتون مڃي، ايڏي  
عزت ڏيون ٿا، سي نه فقط دولت جي محبت کي (۸۶)  
هر بديءَ جو بنياد ۽ خدا طرفان لعنت ڪيل هڪ  
بدترين بت پرستي سمجهن ٿيون، پر دولت جي پرستش  
کي خدا جي پرستش ۽ عبادت جو هڪ پورو پورو ۽  
مڪمل ضد ڪري ظاهر ڪن ٿيون. جڏهن به انهن  
۾ مطلق دولت ۽ مطلق غربت جو ذڪر اچي ٿو،  
تڏهن اتي شاهوڪار جي مٿان لعنت ۽ غريب جي مٿان

رحمت جو اعلان موجود آهي. ايتري چوڻ کان پوءِ هاڻي اسين فوراً ”هن شاهوڪار بنجر جي سائنس“ جي چنڊ ڇاڻ ڪرڻ شروع ڪيون ٿا، جنهن کي قومي خوشحاليءَ جي منزل تي پهچڻ جو ننڍي ۾ ننڍو رستو سمجهيو ۽ سڏيو وڃي ٿو.

”ڪرستان تي هن وانگر ’ايڻاپ‘ لعنت ۽ ڦٽڪار وجهندو، جڏهن اهي ٻه گروهه هميشه لاءِ هڪٻئي کان ڇڄي جدا ٿيندا- هڪڙا دولتمند ۽ ٻيا مفلس.“

=====

# مقالو چوئون

## قدر بابت

۱۸۵. اڳئين مقالي ۾ اسان ڏٺو ته پورهئي جي منصفانه آجرت پئسن جي اها رقم آهي، جنهن سان تقريباً اوتروئي پورهيو آئندو. ڪنهن وقت حاصل ڪري سگهجي. هاڻي اسان کي انهن ذريعن تي سوچڻو آهي، جن سان آجرت ۽ پورهئي جي اها مطابقت ۽ برابري حاصل ٿي سگهي. هن سوال جي حل لاءِ پهريائين ”قدر“، ”دولت“، ”قيمت“ ۽ ”پيداوار“ جي وصفن تي سوچڻ ضروري آهي.

۸۱۶. هنن محاورن مان اڃا تائين ڪنهن هڪ جي به اهڙي وصف بيان ٿيل ڪانه آهي، جو عام ماڻهو ان کي سمجهي سگهن. پر هونئن محوري، يعني ”پيداوار“ جي وصف، جنهن کي عام طور سمجهيو وڃي ٿو ته سڀ کان زياده صاف آهي، اها عملي طور وري سڀ کان وڌيڪ مونجهاري جو باعث آهي، هن محوري جي موجوده استعمال ۾ جيڪو مونجهارو درپيش آهي، اول ان جي تپاس ضروري آهي، ڇاڪاڻ ته ان جي مدد سان ٻين ڳالهين کي سمجهڻ ۾ وڏي آساني پيدا ٿيندي.

۱۸۷. مسٽر جي. ايس. ميل، پنهنجي ڪتاب جي ”سرمایہ“ واري باب \* ۾، هڪڙي لوهي صنعتڪار کي هڪ سرمايدار جو مثال ڪري پيش ڪري ٿو، جيڪو پنهنجي ڪاروبار جي آمدنيءَ جو هڪڙو حصو سون چانديءَ جي سامان ۽ جواهرات جي خريداريءَ ۾ خرچ ڪرڻ جو خيال ڪري، وري پنهنجو ارادو ڦيرائي ڇڏي ٿو، ۽ ”اهو حصو هو پوءِ پنهنجن زياده مزدورن کي اجرت طور ادا ڪرڻ ۾ صرف ٿو ڪري.“ جنهن جو اثر، مسٽر ميل جي چوڻ موجب، هيءُ ٿو ٿئي ته پيداواري مزدورن جي استعمال لاءِ وڌيڪ خوراڪ ميسر ٿئي ٿي.

۱۸۸. هاڻي، مون کي هين تي هيءُ سوال ڪرڻو ڪونهي، جيتوڻيڪ جيڪڏهن اهو فقرو آءٌ لسان ها ته يقيناً مون کان اهو سوال ڪيو وڃي ها ته ’انهن سونارن ۽ جوهرين جو ڇا حال ٿيندو؟‘ جيڪڏهن هو واقعي غير پيداواري شخص آهن، ته اسان کي انهن جي ختم ٿي وڃڻ تي اعتراض ڪونه رهندو. ۽ جيتوڻيڪ ان ساڳئي فقري جي ٻئي حصي ۾ لوهي صنعتڪار متعلق هيءُ به فرض ڪيو ويو آهي ته هو پنهنجن ڪجهه

---

\* ڪتاب (جلد) ۱، باب چوٿون، فقرو ۱. جاءِ بچائڻ جي خيال کان مسٽر ميل جي ڪتاب مان آئنده سڀ حوالا فقط انگن ۾ پيش ڪندس، مثلاً هن حالت ۾، I. iv. I. — ڇاپو ٻن جلدن ۾، پارڪر، ۱۸۴۸ء.

نوڪرن کي ملازمت مان خارج ڪري ٿو ڇڏي، جن جي ”خوراڪ پڻ انهيءَ ريت پيداواري مقصدن لاءِ واندِي ٿِي پوي ٿِي“، ان هوندي به آڱ انهيءَ ڳالهه ۾ وڃڻ نٿو گهران ته انهيءَ خوراڪ جي بچت جو انهن نوڪرن تي، دڪ ڀريو يا ٻئي ڪنهن نموني جو ڪهڙو اثر پوندو.

۱۸۹. پر آڱ نهايت سنجيدگيءَ سان هيءُ سوال ڪريان ٿو ته ڇو لوهي سامان پيداوار آهي، ۽ سون چانديءَ جو سامان نه؟ ائين چوڻ ته واپاري هڪڙي سامان کي استعمال ۾ آڻي ٿو ۽ ٻئي کي وڪڻي ٿو. اهو ته بهرحال ڪو خاص تفاوت ڪونهي، جيستائين ڪ هيءُ ثابت نه ڪيو وڃي (۽ آڱ سمجهان ٿو ته تحقيق واپارين جو جيئن پوءِ ٿيڻ اهو مقصد ٿيندو پيو وڃي ته ائين ئي ثابت ڪن) ته شيون وڪڻڻ لاءِ ٺاهيون وڃن ٿيون ۽ نه استعمال لاءِ. واپاري برابر انهن ٻن حالتن مان هڪڙيءَ ۾ استعمال لاءِ سامان پهچائي ڏيڻ جو هڪ وسيلو آهي، ۽ ٻيءَ ۾ پاڻ ان جو استعمال ڪندڙ آهي: پر مزدورن ته بهرحال ٻنهي حالتن ۾ پيداواري محنت ڪئي چاڪاڻ ته جيڪڏهن لوهي سامان ۽ سون چانديءَ جو سامان ٻيئي سامان آهن، ته هُنن ته هڪجهڙيءَ قيمت جا ٿي هي سامان تيار ڪيا آهن.

۱۹۰. پوءِ ڪهڙو فرق آهي، جنهن جي ڪري هي ٻيئي سامان هڪٻئي کان جدا سمجهيا وڃن ٿا؟ اهو تحقيق ممڪن آهي ته ”اخلاقيات جي صاحب جي

نسبتي تور تک“ موجب، جنهن سان مسٽر ميل جو چوڻ آهي ته سياسي اقتصاديات جو ڪوبه واسطو نه آهي (III. i. 2.) هڪ لوهي ڪائڻو چانديءَ جي ڪائڻي کان وڌيڪ اهم پيداوار آهي؛ اسين هيءَ ڳالهه به ڪڍي تسليم ڪريون ته چريون ڪائڻن کان ڪنهن به صورت ۾ گهٽ مفيد نه آهن، ۽ ڏاڏا هر جا گهوڙا پڻ ڪارآمد شيون آهن.

۱۹۱۰ ۾، سنگينون ڪهڙي قسم جون شيون آهن؟ سمجهو ته لوهي صنعتڪار پنهنجن نوڪرن ۽ پڻ سوناري جي ”خوراڪ جي بچت ڪري“، مذڪور شين جو وڏي پيماني تي وڪرو وڌائي ٿو— ڇا ان حالت ۾ به هو پيداواري مزدورن کي، يا انهن مزدورن کي، جيڪي مسٽر مل جي لفظن ۾ ”دائمي لطف اندوزيءَ جي سامانن ۾ اضافو آڻين ٿا“ (I. iii. 4) ڪم ۾ لڳائي ٿو! يا جيڪڏهن سنگين بدوان هو به مهيا ڪري، ته پوءِ ڇا خود هنن پرزور پيداواري شين (جن مان هر هڪ جي قيمت ڏهه پائونڊ آهي\*) جي پوريءَ ۽ آخرين ”لطف اندوزيءَ“ جو انحصار سندن ’لطف ڪاريءَ‘ جي وقت ۽ جاءِ جي مناسب انتخاب تي نه آهي، يعني اهوانتخاب، جنهن جو وري

\* هن ۾ مسٽر هيلپ (Mr. Help...) (۷۷) جو تخمينو سندس ”جنگ“ واري مضمون مان وٺان ٿو.

انهن فلسفيانه ويچارن تي انحصار آهي، جن سان چيو وڃي ٿو ته سياسي اقتصاديات جو ڪوبه واسطو ڪونه آهي؟ \*  
 ۱۹۲۰. مسٽر ميل جي تصنيف ۾ ڪنهن تضاد کي ائين ظاهر ڪندي افسوس ٿو ٿيڻ، پر حقيقت هيءَ آهي ته سندس تصنيف جي سڄي افاديت ان جي هيٺ تضادن منجهان ئي نروار ٿئي ٿي. اقتصاديات جي ماهرن ۾ هو وڏي عزت جو حقدار آهي، جو اڻڄاڻائيءَ ۾ هو پنهنجي بيان ڪيل اصولن تان دستبردار ٿي، پنهنجي تصنيف ۾ چپ چاپ اهي اخلاقي ويچار پيش

\* ۽ پڻ جڏهن چانديءَ جا اسپيني برتن اسان جي محصولي آفيسرن پيچي پرزا پرزا ڪري ڇڏيا، ڇاڪاڻ ته چانديءَ يا سون جون سرون محصول کان سواءِ ملڪ ۾ درآمد ٿي سگهن ٿيون، پر دماغ ۽ عقل نٿا ٿي سگهن - ڇا اهڙيءَ حالت ۾ اهو ڪهاڙو جنهن انهن برتنن کي پيڳو، سو پيداواري ڪهاڙو هو، ۽ اهو ڪاريگر ۽ فنڪار جنهن انهن کي جوڙيو سو غير پيداواري هو؟ يا وري هيءَ ٻيو مثال وٺو. جيڪڏهن ڪاٺ جو ڪهاڙو پيداواري آهي، ته پوءِ جلاد جو ڪهاڙو پيداواري ٿي سگهي ٿو ڇا؟ ساڳي طرح جيڪڏهن بحري تار ۾ ڪم ايندڙ سٺيءَ جي تند پيداواري آهي، ته پوءِ ڦاسيءَ جي رسي ۾ ڪم ايندڙ سٺيءَ جي تند جي پيداواريءَ جو مدار ان جي مادي استعمال کان وڌيڪ ان جي اخلاقي استعمال تي مدار نٿو رکي ڇا؟

ڪري ڇڏي ٿو، جن متعلق سندس دعوا آهي ته انهن جو سندس اقتصادي سائنس سان ڪو تعلق ڪونهي. ۽ انهيءَ سبب، سندس ڪتاب جا ڪيترائي باب صحيح ۽ ڪارآمد آهن ۽ مون کي فقط سندس انهن نتيجن سان اختلاف آهي، جيڪي سندس بنيادي تعميمن تي مبني آهن. ۱۹۳۰. اهڙيءَ طرح، جنهن فقري جي اسين هيٺ ٿياس ڪري رهيا آهيون، تنهن جي تهه ۾ جيڪو خيال لڪل آهي، سو بلڪل صحيح آهي - يعني هيءُ ته آهو پورهيو، جيڪو عيش جي سامان جي پيداوار ۾ صرف ٿئي ٿو، سو ايترو ماڻهن کي گذر معاش مهيا ڪري ڪونه ڏيندو، جيترو اهو پورهيو، جيڪو ڪارآمد ۽ مفيد شين جي پيداوار ۾ صرف ٿئي ٿو، پر ان لاءِ جيڪو هُنَ مثال پيش ڪيو آهي، سو ناڪام آهي - ۽ ان جي ناڪامي سڀني پاسن کان ظاهر آهي - ڇاڪاڻ ته مسٽر ميل لفظ ”افاديت“ جي حقيقي مطلب جي وصف پيش ٿي ڪانه ڪئي آهي.

۱۹۴۰. اُن جي وصف جيڪا هن پيش ڪئي آهي - يعني ”خواهش جي راضي ڪرڻ يا مقصد جي پوري ڪرڻ جي صلاحيت“ (2. i. III) - اها جهڙي لوه سان تهڙي سون چانديءَ لڳي اچي ٿي، حالانڪ ان جي حقيقي وصف - جيڪا هن ڏني ڪانهي، پر بهرحال سندس غلط لفظي وصف جي تهه ۾ موجود آهي، ۽ اتفاق سان هڪ ٻي ڀيرو ڪانئس ظاهر ٿي وڃي ٿي (مثلاً سندس هنن لفظن ۾: ”زندگيءَ جي ڪابه

ٽيڪ يا قوت" (I. i. 5)۔ اها لوھ جي ڪن شين سان لاڳو ٿئي ٿي، پر ڪن سان نه، ۽ سون چانديءَ جي ڪن شين سان لاڳو ٿئي ٿي، پر ڪن سان نه. اها ھر جي گھوڻن سان لاڳو ٿئي ٿي، پر سنگين سان ڪانه ٿي ٿئي، ڪانئن سان ٿئي ٿي، پر ٽيڪسال\* سان نه.

۱۹۵. "افاديت" جي حقيقي ۽ صحيح وصف منجهان اسان کي پنهنجي پهرئين سوال - "قدر" ڇا آهي؟ - جو جواب حاصل ٿي سگھندو. پر پھريائين بهرحال اسان کي ان متعلق مقبول عام ۽ مروج بيانن ڏانهن ڌيان ڏيڻو پوندو.

۱۹۶. "جڏهن لفظ 'قدر' پنهنجي اضافي واسطن کان سواءِ ڪم آڻجي ٿو، ته ان جي، سياسي اقتصاديات ۾، هميشه معنيٰ 'مٿاسا جو قدر' ورتي وڃي ٿي" (ميل، III. i. 3). چنانچہ جيڪڏهن ٻه جهاز پنهنجن سڪائڻ جي مٿاسا نٿا ڪري سگھن ته سياسي اقتصاديات جي ٻوليءَ ۾، انهن لاءِ سندن سڪاڻ ڪنهن به قدر جا حامل نه آهن.

۱۹۷. پر "سياسي اقتصاديات جو موضوع دولت آهي." - (ابتدائي رمارڪ، ص ۱۰).

\* "ٽيڪسال" منجهان مراد آھو جنساربازيءَ جو سامان آھي، جنهن ۾ علم طرح رڳو گھڻ ۽ بيچداريءَ جو دخل رهي ٿو، ۽ نه فن جو.

۱۹۸۰ء ۽ دولت ”انهن سڀني مفيد ۽ خوشگوار شين تي مشتمل آهي، جيڪي ’مٿاسا جي قدر‘ جون حامل آهن.“ - (ابتدائي رمارڪ، ص. 10)

۱۹۹۰ء ان مان ڏسڻ ۾ اچي ٿو ته مسٽر ميل جي خيال مطابق مٿاسا جي قدر جو انحصار افاديت ۽ خوشگواريءَ تي آهي، ۽ جڏهن ڪنهن شيءِ ۾ انهن جي موجود هئڻ جي خاطري ٿئي، تڏهن ئي اها شيءِ دولت ۾ شمار ٿي سگهي ٿي.

۲۰۰. هاڻي، هڪ شيءِ جي اقتصادي افاديت جو انحصار نه فقط ان جي پنهنجي خاصيت يا فطرت تي نه آهي، پر هين تي آهي ته ڪيترا ماڻهو ان جو استعمال ڪري سگهن ٿا ۽ ڪن ٿا. جيڪڏهن ڪو گهوڙي تي سواري نٿو ڪري سگهي، ته گهوڙو بیکار آهي ۽ تنهنڪري هرگز وڪري لائق نه آهي، جيڪڏهن ترار کي ڪو هلائي نٿو سگهي، ۽ گوشت کي ڪو کائي نٿو سگهي، ته ترار ۽ گوشت بیکار آهن. مطلب ته هر ڪنهن مادي افاديت جو انحصار نسبتاً ان جي ماڻهن لاءِ انساني لياقت ۽ استعداد تي آهي.

۲۰۱. ساڳيءَ طرح: هڪ شيءِ جي خوشگواريءَ جو انحصار فقط ان جي پسندیده هجڻ تي نه آهي، پر هين تي آهي ته ڪيترا ماڻهو ان کي پسند ڪري سگهن ٿا ۽ ڪن ٿا. ”شراب جي ننڍي ۾ ننڍي پيالي“ ۽ ”وهندڙ نهر جي ڪناري تي ويٺل آئڊونيس جي

تصوير" جي پسندیده ۽ قابل فروخت هجڻ جو انحصار، "ڪرسٽوفر سلاءِ" (Christopher Sly) جي روپ ۾، عام ماڻهن (Demos) (۷۸) جي راءِ تي آهي. تنهن جو مطلب ته هڪ شيءِ جي پسندیدگيءَ ۽ مقبوليت جو انحصار نسبتاً ان متعلق انساني طبيعت جي ميلان\* تي آهي. تنهنڪري سياسي اقتصاديات، دولت جي سائنس هئڻ جي حيثيت ۾، لازمي طور انساني لياقتن ۽

\* هي بيان مختصر حالت ۾ ڏاڍا ڪڇا لڳن ٿا. پر جڏهن انهن تي غور ڪبو تڏهن بيحد اهم نظر ايندا. اهڙي نموني سان، مٿين مثال ۾، اقتصاديات جي ماهرن ڪڏهن به هيءَ ڳالهه محسوس نه ڪئي آهي ته خريد ڪرڻ جو لاڙو، طلب جو هڪ اخلاقياتِي عنصر آهي. انهيءَ جو اهو مطلب آهي ته جيڪڏهن تون ڪنهن به ماڻهوءَ کي هڪ آڏيو ڏين ته اهو هن جي طبيعت تي منحصر آهي ته هو ان جي بدولت فائدو حاصل ڪري ٿو يا نقصان هيٺ ٿو اچي—انهيءَ سان هو پاڻ لاءِ مرض، تباهي ۽ حقارت خريدي ٿو يا صحت، ترقي ۽ گهرو پيار. انهيءَ ڪري ڪنهن به جنس جي خوشگواڙيءَ يا متاسفانه جو قدر نه فقط ان جنس جي پنهنجي پيداوار تي مدار رکي ٿو، پر ان جي خريدارن جي پيداوار تي به، يعني خريدارن جي تعليم ۽ تربيت تي ۽ انهن سڀني اخلاقياتِي عنصرن تي، جن جي زير اثر سندن طبيعت جي لاڙي جي هيٺ شيءِ يا هٿن شيءِ جي خريد ۾ متعلق تربيت ٿي آهي.

انساني طبيعت جي ميلانن جي سائنس آهي. پر 'اخلاقيات' وڇارڻ جو سياسي اقتصاديات سان ڪو واسطو ڪونهي (III. i. 2). تنهنڪري، اخلاقي وڇارڻ جو انساني لياقتن ۽ انساني طبيعت جي ميلانن سان ڪو واسطو ڪونهي!

۲.۲. مسٽر ميل جي ڳالهين مان نڪرندڙ هيءَ سچي جو سچو نتيجو مون کي هرگز ڪونه ٿو وڻي: هاڻي اچو ته مسٽر رڪارڊو جي ڳالهين کي آزمائي ڏسون.

۲.۳. "افاديت ڪنهن به شيءِ جي مٿاستا جي قدر جو ماڻ نه آهي، جيتوڻيڪ ان لاءِ مطلقاً لازمي ضرور آهي." - (باب 1، ڀاڱو 1). ڪيتريءَ حد تائين لازمي، مسٽر رڪارڊو؟ افاديت جون گهٽ ۽ وڌ حدون ٿي سگهن ٿيون. مثال طور، گوشت ايترو سٺو ٿي سگهي ٿو، جو هر ڪنهن جي کائڻ لائق هجي، يا ايترو خراب ٿي سگهي ٿو، جو ڪنهن جي به کائڻ جي لائق نه هجي. سنائيءَ جي آها پوري پوري حد ڪهڙي آهي، جيڪا ان جي مٿاستا جي قدر لاءِ "لازمي" آهي، پر ان جو "ماڻ" نه آهي؟ گوشت کي ڪيترو سٺو هجڻ کپي، جو آهو ڪنهن مٿاستا جي قدر جو حامل ٿي سگهي ۽ ڪيترو خراب هجڻ کپي - (ڪاش، لنڊن جي مارڪيٽن ۾ ان ڳالهه جو ڪو فيصلو ٿيل هجي) - جو ان ۾ اهڙو ڪوبه قدر موجود نه رهي؟

۲.۴. آءٌ سمجهان ٿو ته مسٽر رڪارڊو جي اصولن ۾ عملي طور ڪا مڙيوڻي ڪٿي رڪاوٽ موجود آهي ۽

پر ڀلي هو پنهنجي طرفان ڪو مثال پيش ڪري. ”سمجهو ته سماج جي اوائلي دورن ۾ شڪاريءَ جون ڪمانون ۽ تير، قيمت ۾ ماهيگير جي چارن ۽ رچن جي برابر هئا. انهن حالتن ۾، هرڻ جي قيمت، جيڪو شڪاريءَ جي هڪ ڏينهن جي پورهئي جي پيداوار آهي، بلڪل برابر ٿيندي مڇيءَ جي قيمت جي، جيڪا ماهيگير جي هڪ ڏينهن جي پورهئي جي پيداوار آهي. مڇيءَ ۽ شڪار جي نسبتِي قيمت، مڪمل طور منحصر رهندي هن ڳالهه تي ته هر هڪ جي پورهئي جو ڪيترو انداز صرف ٿيو آهي.“ (رڪارڊو، باب 111-قيمت متعلق.)

۲۰۵. تحقيق! تنهنڪري، جيڪڏهن ماهيگير هڪڙو کڳو ڦاسائي ٿو ۽ شڪاري هڪڙو هرڻ ٿو ماري، ته ان حالت ۾ هڪڙو کڳو قيمت ۾ برابر ٿيندو هڪ هرڻ جي، پر جيڪڏهن ڪو ماهيگير ڪو کڳو ڦاسائي ٿي ڪونه ٿو، ۽ شڪاري به هرڻ ٿو ماري، ته ان حالت ۾ ڇا ڪوئي - به - کڳو - نه، قيمت ۾، ٻن هرڻن جي برابر ٿيندو؟

۲۰۶. هرگز نه، پر، مسٽر رڪارڊو جا حامي شايد ائين چون ته هن جي مراد سراسري ڏيکارڻ جي آهي، جيڪڏهن ماهيگير ۽ شڪاريءَ جي هڪ ڏينهن جي سراسري پيداوار هڪ مڇي ۽ هڪ هرڻ آهي، ته پوءِ هڪ مڇي هر حالت ۾ هڪ هرڻ جي قيمت جي برابر ٿيندي.

۲۰۷. اُن حالت ۾، ڇا آخري مڃيءَ جي قسمن بابت  
 ٻڃي سگهان ٿو؟ ڪهڙي مڃي؟ مانگر مڃ يا ڪُرڙي؟\*  
 ۲۰۸. سچ پچ، هنن ناقص ويچارن ڏانهن وڌيڪ  
 ڌيان ڏيڻ وقت جو زيان آهي، اسين حقيقي ۽ صحيح  
 وصف جي تلاش ڪنداسون.

\*مسٽر رڪارڊو جي وڌيڪ حمايت ۾ شايد ائين چيو وڃي  
 ته هن جي اها مراد هئي ته ”جيڪڏهن افاديت ساڳي آهي  
 ته قيمت پورهئي جي انداز مطابق بدلجي ٿي.“ جيڪڏهن  
 واقعي هن جي اها مراد هجي ها ته هو انهيءَ ڳالهه کي واضح  
 ڪري ها؛ ۽ جيڪڏهن هن جي واقعي مراد اها هجي ها ته  
 پوءِ هن جي نگاهه کان هي نتيجو پوشيده نه رهي ها ته  
 قيمت جو هڪڙو ماڻ افاديت آهي (جنهن جي مڃڻ کان هن  
 قطعاً انڪار ڪيو آهي)؛ ۽ ڪنهن به شيءِ جي وڪري لائق  
 هجڻ کي ثابت ڪرڻ لاءِ ڪيس اُن ۾ مقرر انداز افاديت ۽  
 خاص انداز محنت جو موجوده هئڻ ثابت ڪرڻو پوي ها؛  
 مثال طور، پنهنجي پيش ڪيل مثال ۾ ڪيس ثابت ڪرڻو پوي  
 ها ته هڪ مڃي ۽ هڪ هرڻ ماڻهن جي ساڳئي تعداد لاءِ  
 ساڳئي وقت جو کاڌو مهيا ڪري سگهن ٿا ۽ ٻنهي ۾ لذت  
 به ساڳي نوعيت جي سمائل آهي. حقيقت اها آهي ته خود  
 ڪيس به پتو ڪونه هو ته سندس مطلب ڇا هو. تجارتي  
 تجربن مان هن جيڪو هڪڙو رواجي خيال سواءِ ڪنهن تور  
 (ڏسو حاشيو صفحو ۱۹۶)

۲۰۹. صدين کان، اسان جي ڪلاسيڪي انگريزن تعليم جي فائديمند هجڻ تي وڏو فخر ورتو ويو آهي.

(آندل صوفي ۱۹۵ تان)

تڪ ڪرڻ جي ڪافي اخذ ڪيو هو، سو اهو هو ته جڏهن طلب مستقل آهي، ته قيمت پيداوار لاءِ گهربل محنت جي انداز مطابق وڌي ۽ گهٽجي ٿي؛ يا اڳئين مقالي ۾ منهنجي پيش ڪيل قاعدي کي ويچار ۾ آڻيو ته ائين چئي سگهيو ته جڏهن  $d$  مستقل آهي ته  $c \times d$  ائين گهٽ وڌ ٿئي ٿو جيئن  $c$ . پر طلب نڪي مستقل آهي نڪي ڪڏهن مستقل ٿي سگهندي، جيڪڏهن  $c$  نمايان طور گهٽيو ۽ وڌندو ٿو رهي؛ ڇاڪاڻ ته جيئن قيمت وڌندي رهندي ته خريدار گهٽيا رهندا، ۽ جڏهن به هڪهتي پيدا ٿئي ٿي (۽ هر قسم جي قلت هڪهتي جو ٻيو روپ آهي؛ جنهنڪري هر ڪا جنس انهيءَ قلت جي رنگ ۾ اڪثر رنگجي وڃي ٿي)، تڏهن  $d$  قيمت جو بيهڪ اثراتو عنصر بنجيو ٿو پوي. مثال طور، تصوير جي قيمت ان جي سنائيءَ تي ايترو مدار نٿي رکي جيترو هن تي ته پبلڪ ان ۾ ڪيتري دلچسپي ٿي وئي؛ ڳاڻڻ جي قيمت ڳاڻڻي جي محنت کان وڌيڪ ماڻهن جي تعداد تي مدار رکي ٿي جيڪي ان جي ٻڌڻ جي خواهش ٿا رکن؛ ۽ سون جي قيمت ان جي قلت تي ايترو مدار نٿي رکي جيترو ان جي شمسي چمڪ ۽ ان متجذوڙ اصليت تي، جن جي وسيلي آهو ماڻهن جي پسند ۽ اعتماد کي پاڻ ڏانهن ڇڪي ٿو.

(ڏسو حاشيو صفحو ۱۹۷)

ان مان اميد ڪري سگهجي ٿي ته اسان جا تعليم يافته  
واپاري ڪم از ڪم هيٺرو ته پنهنجي لاطيني مطالعي

(آندل صفحي ۱۹۶ تان)

اها ڳالهه دل ۾ رکڻ گهرجي ته آءٌ 'طلب' لفظ جو  
استعمال انهيءَ نموني ۾ نٿو ڪريان، جنهن نموني ۾ عام  
اقتصادِي ماهران کي استعمال ڪن ٿا. هنن جو انهيءَ مان  
مفهوم آهي "وڪري ڪيل شيءِ جو تعداد". منهنجي انهيءَ  
مان مراد "خريدار جي دل ۾ ان کي خريدڻ جي عملي ۽  
اصل خواهش" آهي. ائين ڪئي چئجي ته 'طلب' لفظ جو مفهوم  
آهي ته خريدار ڪهڙي شيءِ گهري رهيو آهي، ۽ نه ته هن  
کي ڪهڙي شيءِ ملي رهي آهي.

اقتصاديات جا ماهر اها ڳالهه به ويچار ۾ نٿا آڻين ته  
شين جو قدر انهن جي مطلق مقدار ۽ تور جي آڌار تي نٿو  
ڪيو وڃي، پر ايتري مقدار ۽ تور تي، جيڪا انهن کي  
ڪارائتي بنائڻ لاءِ ضروري هجي. مثال طور، هو چون ٿا ته  
مارڪيٽ ۾ پاڻيءَ کي ڪا قيمت ڪانهي. اها ڳالهه برابر  
صحيح آهي ته پاڻيءَ جي هڪڙي پريل پيالي کي ڪا قيمت  
ڪانهي، پر ڏند کي قيمت آهي؛ جيئن مٽيءَ جي مُٺ کي  
قيمت ڪانهي، پر مٽيءَ جي ايڪڙ کي قيمت آهي. ۽ جيڪڏهن  
خود پاڻيءَ جي پيالي يا مُٺ مٽيءَ جي ملڪيت کي دائمي  
بنائڻ ممڪن ٿي سگهي (يعني انهن جي جمع ڪرڻ جي ڪا  
جاءِ ميسر ٿي سگهي)، ته پوءِ زمين ۽ سمنڊ جو وڪرو به  
مُٺين ۽ پيالن جي ماپن سان عمل ۾ اچڻ شروع ٿي وڃي.

مان ياد رکي سگهندا ته لفظ *valorem* (قدر) (جنهن سان هو اڳي ئي ڪافي واقف آهن) جي فاعلي صورت لفظ *valor* (قدرت، حوصلو) آهي. لفظ *valor* جو ڌاتو *valere* آهي، جنهن جي معنيٰ آهي طاقت رکڻ، قدرت رکڻ، حوصلو رکڻ - زندگيءَ جو حوصلو رکڻ (انسان جي حالت ۾)، ۽ زندگيءَ واسطي حوصلو رکڻ (مادي شيءِ جي حالت ۾) يا *valuable* (قدر جو حامل) هجڻ. *valuable* (قدر جو حامل هجڻ) لفظ جو انهيءَ ڪري مطلب ٿيو ”زندگيءَ جي حق ۾ قادر هجڻ يا مفيد هجڻ. صحيح طور، صرف اهائي چيز مفيد ۽ ڪارآمد سڏي سگهجي ٿي، جيڪا پنهنجي جامع اوصافن ۾ زندگيءَ بخش هجي. جيتري به انداز ۾ اها زندگي - بخش نه آهي، يا سندس اوصافن ۾ هيٺائي يا ڪمي واقع ٿئي ٿي، اوتري انداز ۾ اها جيئن پوءِ ٿيڻ گهٽ قدر جي حامل يا گهٽ مفيد آهي، جيتري انداز ۾ اها زندگي گير آهي، اوتري انداز ۾ اها قدر کان خالي (غير مفيد) يا ضررناڪ آهي.

۲۱. تنهنڪري ڪنهن به شيءِ جو قدرءَ راءِ ۽ انداز يا تعداد جو محتاج نه آهي. ڪنهن به شيءِ جي قدر متعلق اوهان ڪيترو به ويچار ڪيو يا ان مان ڪيترو نفعو به حاصل ڪيو، ان شيءِ جو اصلي قدر بهرحال ان ڪري نه گهٽيو نه وڌندو. ڇاڪاڻ ته اها شيءِ يا دائمي فائديمند آهي، يا فائديمند نه آهي، جيڪا

طاقت ڇيڙن ۽ انسانن جي خلقيندڙ ان کي بخشي آهي تنهن کي نه ڪنهن قسم جي تعريف وڌائي سگهي ٿي، نه ڪنهن قسم جي حقارت گهٽائي سگهي ٿي.

۲۱۱. سياسي اقتصاديات جي حقيقي سائنس، جنهن کي باطل سائنس کان الڳ ٿي اڃا پنهنجي امتيازي مقام تي پهچڻو آهي - جيئن علم طب جادوءَ کان الڳ ٿي چڪو آهي يا علم هيئت نجوم کان - اها سائنس قومن کي هدايت ٿي ڪري ته هو انهن شين لاءِ ذوق رکڻ ۽ انهن شين جي حاصلات لاءِ پورهيو ڪن، جيڪي زندگي بخشين ٿيون، ۽ اها کين هيءُ به سڃاڻي ٿي ته هو انهن شين کي ڌڪارين ۽ ختم ڪن، جيڪي کين تباهيءَ ۽ برباديءَ ڏانهن وٺي وڃن ٿيون.

۲۱۲. پر جيڪڏهن ٻارن وانگر (۷۹) هو بيجا ۽

نامناسب شين، جهڙوڪ سڀ مڇيءَ جي خارج ٿيندڙ مادي، ۽ آسماني ۽ ڳاڙهن پٿرن کي قيمتي ۽ ڪارآمد شيون سمجهن، ۽ انهن لاءِ ٽپين هڻڻ، کوٽائڻ ڪرڻ ۽ جدا جدا شڪلين ۾ انهن کي ڪپڻ ۽ گهڙڻ ۾ اها محنت صرف ڪن، جيڪا کين زندگيءَ جي ترقيءَ لاءِ ۽ ان کي شاندار بناڻن ۾ استعمال ڪرڻ گهربل هئي، يا ٻارن وانگر واقعي قيمتي ۽ ڪارآمد شين، جهڙوڪ هوائ، روشنيءَ ۽ صفائيءَ کي غير مفيد ۽ بي قيمت شيون ڪري سمجهن، يا، آخر ۾، جيڪڏهن هو پنهنجي وجود ۽ هستيءَ جي لازمي اسبابن، جهڙوڪ امن، اعتماد ۽ محبت کي به، جڏهن تجارتي مارڪيٽ ۾ انهن جا ملهه

به کين آچيا وڃن، سون، لوھ يا ڪوڏين عوض وٺڻ ۽ وڪڻڻ شروع ڪن ۽ ان کي پنهنجي ڏاهپ شمار ڪن ۽ - ته اهڙين حالتن ۾ سياسي اقتصاديات ئي آھا واحد ۽ عظيم سائنس آھي، جا کين سيکاري ٿي ته محض ٻاهريون ڏيک ڪهڙي شيءِ آھي ۽ اصليت ڇا آھي ۽ ۽ موت جيڪو زيان ۽ دائمي ڪوٺ جو ديو آھي، ان جي غلامي ۽ فرمانبرداري ڇا آھي، ۽ حڪمت، جيڪا بچت ۽ دائمي فراوانيءَ جي ديوي آھي، ان جي خدمت ۽ اطاعت شعاري ڇا آھي ۽ هيءَ آھائي ديوي آھي، جنهن چيو آھي ته ”آءُ انهن جي آھيان، جيڪي مون سان پيار ڪن ٿا، جن جي پلئ ٿي اصليت پوي ٿي، ۽ آءُ انهن جا ئي خزانا ڀريندس.“

۲۱۳. هيءَ بچت جي ديوي هر حالت ۾ بچت جي بئنڪ کان وڌيڪ مؤثر آھي - جيتوڻيڪ بئنڪ به هڪ چڱي شيءِ آھي. هوءَ حقيقي طور ”مئڊونا ڊيلاسٽيليٽوت“ (”اسان جي نجات جي ديوي“) - اسان جي صحتمنديءَ جي ديوي - آھي جنهن کي جيتوڻيڪ عام طرح دولت کان جدا ڪانه شيءِ سمجهيو وڃي ٿو، پر دراصل آھا دولت جو هڪ جز آھي. هيءُ ياد رکڻ گهرجي، ته ٻيو لفظ، جنهن جي وصف هاڻي اسان کي سمجهڻي آھي، سو اهو لفظ ”دولت“ ئي آھي.

۲۱۴. مسٽر ميل جو چوڻ آھي ته ”دولتمند ٿيڻ“ مان مراد آھي ”مفيد شين جي ذخيري جو مالڪ بنجڻ.“

۲۱۵. هن وصف جو آڱ ڦاٿل آهيان. اسان کي رڳو گهرجي ته ان کي پوريءَ ريت سمجھڻ جي ڪوشش ڪريون. منهنجا مخالف افسوس ڪندا آهن، ته مون وٽ ڪين پورو منطق ڪون، ٿو ملي. مون کي خوف آهي ته هتي آڱ سندن وٽن کان ڪجهه وڌيڪ منطق پيش ڪندس، پر هي سياسي اقتصاديات جو معاملو ڪو هلڪو معاملو نه آهي، ۽ اسان کي واقعي گهرجي ته هن جي معنيٰ ۾ مبهم اصطلاحن کي هرگز ڪو دخل نه ڏيون.

۲۱۶. تنهنڪري اسان کي پهريائين مٿين وصف ۾ اها پڪ ڪرڻي آهي ته ”مالڪيءَ“ مان مراد، يا ’قبضي‘ جي خصوصيت ڪهڙي آهي. ان کان پوءِ ڏسڻو آهي ته لفظ ”مفيد“ جي معنيٰ، يا ’افاديت‘ جي نوعيت ڪهڙي آهي.

۲۱۷. پهريائين ’قبضي‘ کي ٿا تپاسي ڏسون. ميلان شهر جي وڏيءَ ديول ۾ ٽن سَوَن سالن جي عرصي تائين سينٽ ڪارلو بوروميو جو لاش مصالحو لڳائي محفوظ رکيو ويو آهي. ان لاش جي هٿ ۾ هڪ سوني لٽ آهي ۽ زمردن سان جڙيل صليب سندس چاٽيءَ تي پيل آهي. سونيءَ لٽ ۽ زمردن کي مفيد شيون سمجهندي، هيءُ ڏسڻو آهي ته ڇا انهن شين جو هو ’مالڪ‘ آهي؟ ملڪيت متعلق سياسي اقتصاديات جي مفهوم موجب، ڇا انهن شين کي ان لاش جي ملڪيت سڏي سگهيو؟ جيڪڏهن نه، ۽ انهيءَ

ڪري اسين جيڪڏهن رواجي طرح انهيءَ نتيجي تي پهچون ته هڪ بيجان شيءِ ڪنهن به ملڪيت جي مالڪ بنجي نٿي سگهي، ته پوءِ ڏسڻو آهي ته انسان جي جسم ۾ ڪيتري عرصي ۽ حد اندر پساھ قائم هجن، جو سندس ٻي ڪنهن شيءِ تي قبضو ممڪن ٿي سگهي؟

۲۱۸. جيئن هيءَ مثال وٺو: ويجهڙائيءَ ۾ هڪ ڪئليفورنياي جهاڙ جي غرقابيءَ وقت هڪ مسافر پنهنجي چيلھ سان جڏهن ترھو ٻڌو، تڏهن ان ترھي ۾ هن ٻن سون پائونڊن جي وزن جو سون به وجهي ڇڏيو، ۽ بعد ۾ کيس ان ترھي سوڌو سمند جي تري ۾ ٻڌل ڏٺو ويو. هاڻي، جڏهن هو ٻڌي رهيو هو، تڏهن سون هن جي قبضي ۾ هو؟ يا هو پاڻ سون جي قبضي ۾ هو؟

۲۱۹. جيڪڏهن سون پنهنجي وزن سبب کيس سمند ۾ ٻوڙڻ بدران، زور سان ڪنهن طرح سندس مٿي تي اچي لڳي ها، ۽ ان ڌڪ سان کيس ڪنهن لاعلاج مرض — فرض ڪريو فالج يا جنون — ۾ مبتلا ڪري ڇڏي ها، ته ڇا ان حالت ۾ پهرينءَ صورتحال کان کيس سون تي ڪا زياده مالڪي حاصل هجي ها؟ اهڙيءَ طرح سون تي رفتي رفتي وڌندڙ اختيار يا دسترس جا مثال وٺي (جي جيڪڏهن اڃا به طلبيا وڃن) ته ڏيڻ لاءِ تيار آهيان، آڻ مٿئين دليل کي اڃا به اڳتي نٿي سگهان ٿو، پر هتي آڻ فرض ڪري ٿو وٺان ته پڙهندڙ اها ڳالهه قبول ڪندو ته قبضو يا مالڪي

ڪا مطلق چيز ڪانهي، پر آها صرف درجيوار اختيار جو هڪ نالو آهي، ۽ آها رڳو ڪنهن شيءِ جي انداز يا نوعيت تي نه، پر مالڪ لاءِ ان جي مناسب، ۽ استعمال ۾ آڻڻ لاءِ مالڪ جو مٿس ڪيترو فعال اختيار موجود آهي، تنهن تي منحصر آهي.

۲۲۰. تنهنڪري دولت جي وسيع وصف هاڻي اسان جي هجي ۽ ٿيندي ته ”انهن مفيد ۽ ڪارآمد شين جو قبضو جيڪي اسين استعمال ڪري سگهون.“

هيءَ هڪ اهم تبديل آهي. ڇاڪاڻ ته ان مان ڏسي سگهجي ٿو ته دولت جو انحصار رڳو ”هجن“ تي هئڻ بدران ”سگهڻ“ تي آهي. ’گيلڊيئيٽر‘ (Gladiator) جي زندگي ٻين جي ”اشاري“ (۸۰) جي محتاج ۽ پر سپاهيءَ جو موت - هن جي فتح، ملڪ جي نجات - هن جي ”پنهنجي ڪامل سگهه“ جو ثمر، ۽ جنهن کي اسان محض مال جي ميڙڻ سان منسوب ٿي ڪيو، آها هاڻي ظاهر آهي ته استعداد يا سگهه جي ميڙڻ تي ڀڄڻ مدار رکي ٿي.

۲۲۱. بس، ايتري ڳالهه اسان جي انهيءَ ”سگهڻ“ فعل متعلق. ان کان پوءِ، پنهنجي هٿن ’صفت‘ کي ٿا ڪڍون. لفظ ”ڪارآمد“ جي معنيٰ ڇا آهي؟

۲۲۲. اسان جي هن مطالعي جو گهرو واسطو انهيءَ پوئين لفظ سان آهي. ڇاڪاڻ ته اها شيءِ جا ڪن ماڻهن جي هٿن ۾ ڪارآمد آهي، سا ٻين جي هٿن ۾

ان جي ٻنھ ايتڙ استعمال ۾ اچي ٿي، جنھن کي عام طرح بيجا يا غلط استعمال چئجي ٿو. ۽ ان جو دارومدار انھيءَ شيءِ کان وڌيڪ شيءِ جي ڪم آڻيندڙ تي آھي تہ شيءِ جي صحيح استعمال جي خاصيت يا غلط استعمال جي خاصيت منجھس اڀري ٿي. جيئن شراب، جنھن کي يونانين ”بئڪس“ (Bacchus) ديوتا (۸۱) جي تصور معرفت، صحيح طور، ھر جذبي ۽ امنگ جو ھڪ مثال شمار ڪيو، ۽ جنھن لاءِ سندن چوڻ ھو تہ جڏھن استعمال ڪجي ٿو، تڏھن ”ديوتا ۽ انسان کي مسرت ٿو بخشي“ (جنھن جي معنيٰ تہ آھو انسان جي روحاني زندگيءَ - يعني عقل ۽ فھم جي طاقت - ۽ سندس مادي زندگيءَ - يعني نفساني طاقت - کي زور ٿو وٺائي)، پر اھو ساڳيو شراب، جڏھن ان جو غلط استعمال ٿئي ٿو، تڏھن بدلجي ”ڊيونسس“ ديوي جي خبيث صورت وٺي ٿو، ۽ خاص طرح انسان جي روحاني عنصر يعني ھن جي عقل لاءِ نقصانڪار ثابت ٿئي ٿو.

۲۲۳. ساڳيءَ ريت خود بدن يا جسم جو سوال آھي، جنھن کي پڻ اوتري ئي قدر صحيح يا غلط استعمال ۾ آڻي سگھجي ٿو، ۽ جڏھن اھو درست ضابطي ھيٺ آھي، تڏھن آھو ملڪ لاءِ، لڙائيءَ توڙي پورھئي جي ميدان ۾، ڪارآمد ثابت ٿئي ٿو، پر جڏھن ضابطي کان ٻاھر آھي، يا ان کان غلط ڪم وٺجي ٿو، تڏھن آھو ملڪ لاءِ فضول ۽ بيڪار ثابت ٿو ٿئي، ۽ ان صورت ۾ آھو

فقط فرد جڳي ذاتي يا واحد وجود جڳي قائم رکڻ لاءِ  
 (۴ سو به محض نيم جانيءَ جي صورت ۾) قابل وڃي  
 ٿو رهي. يوناني اهڙي جسم کي احمقانه (۸۲) جسم يا  
 'ذاتي جسم' سڏيندا هئا، يعني اهو ماڻهو، جنهن جي  
 مصروفيت ملڪ لاءِ ڪنهن به طرح براه راست مفيد  
 نه هجي، جنهن مان آخرين طور اسان جي لفظ "idiot"  
 (احمق) جي معنيٰ "پاڻ ۾ پورو" يا "پاڻ هٿ تڙيو"  
 اچي بيٺي آهي، يعني اهو ماڻهو جيڪو مڪمل طور  
 صرف پنهنجن معاملن ۾ ئي مشغول رهندو هجي.

۲۲۴. تنهنڪري انهيءَ مان اهو مطلب نڪري ٿو ته  
 جيڪڏهن ڪنهن شيءِ کي مفيد ۽ ڪارآمد ٿيڻو آهي،  
 ته نه فقط اها پاڻ صالح ۽ افادي نوعيت جي هئڻ کپي،  
 پر ان کي صالح ۽ افادي هئڻ ۾ هئڻ گهرجي. يا،  
 پورن لفظن ۾ هيئن چئجي ته حوصله مند هئڻ ۾ ئي  
 افاديت قدر شمار ٿي سگهي ٿي، تنهنڪري جيئن اسان  
 مٿي ڏٺو، دولت جي سائنس کي جڏهن "ميڙڻ يا گڏ  
 ڪرڻ جي سائنس" ليکجي ٿو، تڏهن اها نه صرف مال  
 گڏ ڪرڻ جي پر لياقت ۽ صلاحيت جي گڏ ڪرڻ جي  
 سائنس به آهي؛ ساڳيءَ طرح جڏهن ان کي "تقسيم يا  
 ورهاست جڳي سائنس" جڳي حيثيت ۾ ڏسجي ٿو، تڏهن  
 اها مطلق تقسيم جي نه پر امتيازي تقسيم جي سائنس آهي،  
 ان جي تقسيم اها نه آهي ته هر ڪنهن ماڻهوءَ کي  
 هر ڪا شيءِ ملي، پر اها آهي ته صحيح ماڻهوءَ کي

صحیح شيء ملي. هيءَ هڪ مشڪل سائنس آهي، جنهن جو مدار ’رياضيءَ‘ کان وڌيڪ ڪنهن ٻيءَ ڳالهه تي آهي.

۲۲۵. انهيءَ ڪري دولت جي وصف هيءَ آهي: ”حوصلہ مند هئڻ ۾ قدر پرين شين جو قبضو“ (۸۳) ۽ ان کي هڪ طاقت شمار ڪندي، جيڪا قوم ۾ موجود رهي ٿي، ان جي انهن ٻن عنصرن - شيءِ جي قدر ۽ ان جي مالڪ جي حوصلي - جو لازمي طور گڏ و گڏ اندازو ڪرڻ گهرجي.

۲۲۶. انهيءَ مان ائين ڏسڻ ۾ اچي ٿو ته ڪيترا ماڻهو، جي عام طرح دولتمند سمجهيا وڃن ٿا، اهي سچ پچ پنهنجي مضبوط تجوڙين جي ڪلفن کان وڌيڪ دولتمند نه آهن، آهي فطري طور ۽ ازل کان دولت جي قابل ئي نه آهن، آهي قوم جي واسطي، اقتصادي نقطہ نگاه کان، ائين ٿا عمل ڪن جيئن بيٺل پاڻيءَ جا دُٻا ۽ وهندڙ پاڻيءَ جا ڪُنَ (جي جيستائين نهر وهندڙ آهي تيستائين بيهڪار آهن، يا فقط ماڻهن کي ٻوڙڻ جو ڪم ٿا ڪن، پر نهر جي سُڪي وڃڻ تي آهي گندي پاڻيءَ جي صورت ۾ برابر هڪ وڏي اهميت حاصل ڪري بيهن ٿا) يا ڪنهن نهر جا بند، جن جي آخري فائدي جو مدار بندن تي نه پر انهيءَ جانبدار واري تي رهي ٿو جيڪو بندن تي جانبدار هلائي ٿو، يا وري هڪ قسم جون رندڪون ۽ رڪاوٽون، جيڪي

دولت جو منفعتي عمل نه پر وڃڻندڙ بيساريءَ جو مهاڳ عمل ڏيکاريندي، چؤطرف پنهنجي ارد گرد فقط تباهي ۽ بربادي ئي پکيڙينديون رهن ٿيون، يا آخر ۾، آهي نه رڳو ڪو ڪم ڪونه ٿا ڪن، پر رڳو تاخير ۽ ديرمدار جون چرندڙ پرندڙ گهڙيون آهن (ڇاڪاڻ ته جيستائين سندن موت اچي تيستائين جيڪي ڪجهه وٺن آهي، ان جو ڪوبه استعمال ممڪن ڪونهي)، جنهن پوئينءَ صورت ۾، بهرحال، هو اڪثر ڪارائتا به ٿين ٿا۔ آهو هيئن، جو جيڪڏهن ڪا قوم حد کان زياده ۽ آبي کان ٻاهر تيز رفتاريءَ ڏانهن مائل آهي، ته هو ان کي مٿي پرستيءَ ڪري ڪان بچائڻ لاءِ جهل ۽ روڪ جو ڪم ڏين ٿا.

۲۲۷. انهي حقيقت جي مدنظر، سياسي اقتصاديات جي حقيقي سائنس جي اڳيان رڳو اها مشڪلات نه آهي ته مادي قدر جي نپير ۽ نٻاهه لاءِ جيڪو مردانه ڪردار لازمي آهي، آهو پيدا ڪيو ۽ آپاريو وڃي، پر دراصل ان جي اڳيان مشڪلات هيءَ آهي ته اگرچہ مردانه ڪردار ۽ مادي قدر پنهنجي گڏجڻ سان ئي دولت ٺهي ٿي، پر ٻئي طرف انهن پنهنجي جو عمل انهن جي باهمي تباهيءَ جو باعث پڻ رهي ٿو. ڇاڪاڻ ته مردانه ڪردار هميشه مادي قدر ڏانهن بي رخيءَ جي روش اختيار ڪرڻ يا ان کي مرڳوئي پٺڻ پويان اڇلائي ڇڏڻ تي آماده رهي ٿو: جنهن سلسلي ۾ ئي پوپ (Pope) چيو آهي ته

”تحقيق، اهي صفتون جيڪي واقعي ساراھ لائق آهن، انهن مان اڪثر ’نَصِيصَن‘ کي ٺاهڻ بد ران ڏاهڻ جو ڪم ڪن ٿيون.“

۲۲۸. ۽ ٻئي پاسي مادي قدر ۾ وري مردانه ڪردار کي هيٺي ڪرڻ جي خصلت موجود رهي ٿي، انهيءَ ڪري، نتيجي طور، اسان لاءِ اهو لازمي آهي ته دولت جو ان جي مالڪ جي ذهن تي ڪهڙو اثر ٿئي ٿو، ان لاءِ جيڪي ثابتيون اسان کي ملي سگهن، انهن جي تپاس ڪريون، هيءُ پڻ ڏسون ته اهو ڪهڙي قسم جو شخص آهي جيڪو اڪثر دولت حاصل ڪرڻ جي ڪوشش ڪري ٿو، ۽ ان ۾ ڪامياب ٿئي ٿو، ۽ هي به معلوم ڪريون ته دراصل اخلاقي اثر، يا مکيه مال ۽ اسباب، ايجادن ۽ عملي پيشقدمين لاءِ، دنيا زياده شاهوڪارن جي زير احسان آهي يا غريب ماڻهن جي.

۲۲۹. بهرحال، هتي آءٌ ان باري ۾ اڳتي ايندڙ بحث جي نتيجن کي صرف هيٺري قدر ظاهر ڪري ڇڏيان ٿو ته آها قوم، جنهن جو نظام صرف طلب ۽ رسد جي قانونن تي مبني آهي، ۽ جنهن ۾ عام ماڻهو ڪلڻي تشدد جي ڪارستانين کان محفوظ هجن، ان لاءِ، عام طور، ائين چئي سگهجي ٿو ته ان ۾ جيڪي شخص محنتي، پختي ارادي وارا، ايماندار، حريص، چست، ڍنگائڻا، هوشور، تڏيڻ کان عاري، بي حس ۽ جاهل آهن، اهي ئي شاهوڪار بنجن ٿا. ۽ غريب اهي ئي شخص رهن ٿا.

جيڪي صريحاً بيوقوف، صريحاً ڏاهل، ڪاهل، جهل نه ڏيندڙ ۽ طوفاني قسم جا، حليم، ويجاريندڙ، موڳل، تخيلاتِي، حساس، پورا ڄاڻو، بي احتياط، وقتي ۽ جلد باز، اناڙي بدمعاش، ڏٺا وائڻا چور، ۽ آهي جيڪي صريحاً رحمڊل، منصف مزاج ۽ الله لوڪ آهن.

۲۳. دولت لاءِ بس ايترو ئي چوڻو هوم. ان کان پوءِ اسان کي ”قيمت“ جي نوعيت کي سڃاڻڻو آهي، جنهن کي ”مٿا سٺا جو قدر“ سڏجي ٿو، ۽ سڪن جي صورت ۾ ان جي اظهار ۽ عمل کي جانچڻو آهي.

۲۳۱. مٿا سٺا متعلق پهرين هيءَ ڳالهه خيال ۾ رکڻو ته ان ۾ ڪو به نفعو نٿو ٿئي سگهي. نفعو (profit) فقط پورهئي ۾ ئي سگهي ٿو. جنهن (انگريزي) لفظ جي معنيٰ ئي آهي ”واڌ وڌيڻ“ يا ”فائدي ۾ ڏيڻ.“ مٿا سٺا ۾ فقط سهولت (advantage) آهي، يعني ان مان مٿا سٺا ڪندڙ ماڻهن کي پَرَ (vantage) يا طاقت ملي ٿي.

۲۳۲. چنانچ ھڪڙو ماڻهو پوکڻ ۽ لڻڻ وسيلي اُن جي هڪ ماڻ مان ٻه ماڻ ٺاهي ٿو وٺي، اهو نفعو آهي. ٻيو ماڻهو کوٽيندي ۽ ٽپيندي هڪڙي بيلچي مان ٻه بيلچا ٺاهي ٿو وٺي، اهو نفعو آهي. پر اهو ماڻهو جنهن کي ٻه ماڻ اُن جا آهن، ان کي ڪڏهن ڪڏهن کائي ڪٽي يا ڪٽائي پوي ٿي، ۽ اهو ماڻهو جنهن وٽ ٻه بيلچا آهن، تنهن کي وري ڪڏهن ڪڏهن کائڻو ٻه ڪاڻڻو پوي ٿو؛ اهي پوءِ

واڌو حاصل ڪيل ان ۽ واڌو حاصل ڪيل بيلچي جي هڪٻئي ۾ مٿاسٽا ڪن ٿا، ۽ ان وسيلي ٻنهي جي بهتري ٿئي ٿي ۽ پر جيتوڻيڪ ان سوڊي مان ڪافي سهولت پيدا ٿئي، پر ان ۾ ڪو نفعو واقع ڪونه ٿيو.

ڪابه شيءِ ڪانه جڙي، ۽ نه پيدا ٿئي. فقط اها شيءِ، جيڪا اڳ جڙي چڪي هئي، سا انهيءَ ماڻهوءَ کي ڏني ويئي، جيڪو ان کي استعمال ڪري سگهي ٿو.

۲۳۳. جيڪڏهن مٿاسٽا کي عمل ۾ آڻڻ لاءِ پورهئي جي ضرورت آهي، ته اهو پورهيو به درحقيقت پيداواري آهي، ۽ هر ٻئي پورهئي وانگر اهو به نفعو پيدا ڪري ٿو. شين جي جڙڻ، ۽ انهن جي ڪٽڻ پائڻ ۾ جيڪو به تعداد ماڻهن جو مشغول آهي، انهن جو ان نفعي ۾ حصو آهي ۽ پر خالص مٿاسٽا نه شين جي جوڙيندڙ کي نه انهن جي ڪٽڻ پائڻ کي چئي ٿو سگهجي، ۽ خود هيئن خالص مٿاسٽا ۾ ڪوبه نفعو ڪونهي.

۲۳۴. مٿاسٽا ۾، بهرحال، حاصلات ٿي سگهي ٿي، جيڪا هڪ بلڪل علحدي ڳالهه آهي. جيڪڏهن مٿاسٽا ۾ هڪڙو ماڻهو اهڙي شيءِ ڏئي ٿو، جنهن ۾ هن جي ڪا خاص محنت صرف ٿيل نه آهي، ۽ ان جي عوض ٻيو ماڻهو کيس اهڙي شيءِ ڏئي ٿو جنهن تي هن جي ڪافي محنت صرف ٿيل آهي، ته پوءِ ائين چئبو ته پهريون ماڻهو ٻئي ماڻهوءَ جي محنت جي پيداوار جي ڪنهن حصي کي ”حاصل ٿو ڪري“، ۽ جو ڪجهه

به هو حاصل ڪري ٿو، اهوئي پيو ماڻهو وڃائي ٿو. تجارتِي محاورِي ۾، اهو ماڻهو، جيڪو ائين ”حاصل ڪري ٿو“، ان بابت عام طور چيو وڃي ٿو ته هُن ”نفعو ٺاهيو“ ۽ مون کي يقين آهي ته اسان جا ڪيترائي واپاري پوريءَ خاطريءَ سان هن خيال جا آهن ته هن نموني ڪنهن نه ڪنهن طرح نفعو ٺاهڻ هر هڪ ماڻهوءَ لاءِ ممڪن آهي. پر اسان جنهن دنيا ۾ رهون ٿا، تنهن جي آڀاڳيءَ سٽاءَ هيٺ، ماده ۽ ان جي حرڪات ۽ سڪناٽ جا جيڪي قانون آهن، تن ههڙي قسم جي همه گير حاصلات کي پوريءَ طور ممنوع بنائي ڇڏيو آهي.

۲۳۵. نفعو، يا مادي فائدو، فقط تعمير ۽ ايجاد سان ئي حاصل ٿي سگهي ٿو، نه مٽاسٽا مان. جڏهن به مٽاسٽا جي نتيجي ۾ مادي فائدو پيدا ٿو ٿئي، تڏهن هر هڪ ”واڌو“ لاءِ پوريءَ طور ان جيترو ”ڪاٺو“ پڻ پيدا ٿئي ٿو.

۲۳۶. اقتصاديات جي ترقيءَ جي هيءَ بد بختي آهي جو اها ”واڌو“ جي نشاني، يا - جي مون کي انهيءَ لفظ جي بي ڍنگي جمع ٺاهڻ جي آزادي ڏني وڃي - اهي ”واڌن“ جون نشانيون هن دنيا ۾ ڏاڍيون اهم ۽ معزز نظر اچن ٿيون، ايتريقدر جو هراڻسان اهڙي سائنس، جيڪا اهڙا شاندار نتيجا پيدا ڪري ٿي، تنهن جي سکڻ لاءِ بيچين ۽ مشتاق آهي، ۽ ٻئي پاسي،

”ڪاٿو“ نشانين آهن، جي ان جي برعڪس، ويران ۽ سنسان گهٽين ۾ ۽ اونداهين جاين ۾، ليڪڻ تي مجبور آهن، يا دنيا کي هميشه لاءِ خير باد چئي، اڳوڻو ۽ وڃيو قبر داخل ٿين ٿيون: جيڪا صورتحال هن سائنس جي آجورا کي بنهه عجيب و غريب بنائي ٿي وجهي، ۽ ان جي مشڪلات کي صاف ۽ چٽو ڪريو آڻيو اڳيان ٿي بيهاري، حساب ڪتاب رکڻ وارو ان جي ”ڪاٿو“ نشانين جي وڏي تعداد کي هڪ قسم جي ڳاڙهيءَ مس ۾ لکي ٿو، جنهن مس کي فاقه ڪشي ڳاريو بنهه پاڻيءَ جي صورت ۾ آڻيو ڇڏي، ۽ ان جو رنگ بدلائي پيلو ڪيو ڇڏي، ايتريقدر جو اڇڪلھ، اها مرڳوئي اهڙي مس بنجي چڪي آهي، جو پوري نظر به ڪانه ٿي اچي سگهي.

۲۳۷. هيءَ مٿاستا جي سائنس يا ”نفع ڳير سائنس“— جيئن مون ٻڌو آهي ته اهو ان جو نالو تجويز ڪيو ويو آهي— جيڪڏهن نفع ڳيريءَ جي خيال کان ان کي ڏٺو وڃي، ته اها هڪ بلڪل بيمار ۽ غلط سائنس ڏسڻ ۾ ايندي، پر جيڪڏهن ان کي ”حاصلات جي سائنس“ طور ڏٺو وڃي، ته اها هڪ عجيب سائنس آهي، جيڪا ٻيءَ هر ڪنهن ڄاتل سڃاتل سائنس کان اصول توڙي مواد ۾ صريحاً مختلف آهي.

۲۳۸. مثال طور: جيڪڏهن آءٌ هڪ جهنگلي ماڻهوءَ کي سٺي ڏيئي، ان جي عوض هن کان هيرو وٺي

سگهان ٿو، ته آها منهنجي انهيءَ عمل جي طاقت تي منحصر آهي يورپ جي سماجي حالتن کان ان جهنگليءَ جي جهالت تي، يا هين ڳالهه تي ته هو انهن حالتن مان فائدي وٺڻ جي طاقت نٿو رکي، ورنه ظاهر آهي ته اهو ڪنهن به ٻئي ماڻهوءَ کي اهو هيرو وڪڻي، ڪانس وڌيڪ شيون وٺي سگهيو ٿي. تنهن کان به وڌيڪ، جيڪڏهن آڙهيءَ سودو هر ممڪن حد تائين خالص پنهنجي حق ۾ ڪرڻ گهران ٿو ۽ ان جهنگليءَ کي عوض ۾ سڻي به بنا پاڪي واري ٿو ڏيان (۽ ائين آڙهن نفعه گير سائنس جي دستور جي گويا مڪمل پيروي ڪريان ٿو)، ته اهو سمورو مفت جو يا هڪ طرفو سودو، جو مون ڪيو، تنهن جو دارومدار ان ماڻهوءَ جي جهالت، مجبوريءَ يا بي توجهيءَ تي آهي. انهن ڳالهين کي ختم ڪريو، ته هيءَ مفت جي نفعه خوري هڪدم ناممڪن بنجي وڃي.

۲۳۹. تنهنڪري جيتريقدر مٿاسا جي سائنس فقط هڪڙيءَ ڌر جي سهوليت يا نفعه گيريءَ سان واسطو رکي ٿي، ته ان حالت ۾ ان جو دارومدار فقط سامهونءَ واريءَ ڌر جي جهالت يا بيوسيءَ تي رهي ٿو. جتي اهي شيون عدم موجود آهن، اُتي هيءَ نفعه گيري به عدم موجود آهي. تنهنڪري چئبو ته اها سائنس يا اهو علم بي علميءَ ۽ جهالت تي ۽ اهو هنر بي هنريءَ تي ٻيٺل آهي. پر هن سائنس کان سواءِ ٻين سڀني سائنسن يا علمن ۽ هنرن جو مقصد سندن ضد يعني

جهالت ۽ بي هنريءَ کي دور ڪرڻ جو آهي. سڀني علمن مان فقط اهوئي علم آهي، جو لازمي طرح ۽ هر ممڪن طريقي سان پنهنجي ضد يعني جهل کي ترقي وٺائي ٿو ۽ ان جي تبليغ ڪري ٿو ۽ ٻيءَ حالت ۾ انهيءَ علم يا انهيءَ سائنس جو وجود ئي ناممڪن آهي. ۲۴. تنهنڪري، پنهنجي خاص انداز ۾ اها ئي ۽ فقط اها ئي سائنس آهي، جا تاريخي ۽ ۽ جهل جي سائنس آهي، غالباً اها هڪڙي بداصل سائنس آهي - بهرحال اها الاهي علمن جي نسل مان نه آهي، اها ڪنهن ٻئي ٻيءَ (۸۴) جي پيدائس آهي - اهو ٻيءَ جيڪو پنهنجي پٽن کي اها تلقين ڪري ٿو ته هو پٿرن کي بدلائي روئي بنائين، پر پاڻ روئيءَ کي بدلائي پٿرن بنائڻ ۾ مصروف آهي، ۽ جنهن کان جيڪڏهن مڇيءَ جي طلب ڪئي وڃي (سندس جاگير ۾ مڇي، جا پيدائي ڪانه ٿي ٿئي!)، ته هو گهلي نانگ کڻي هٿن ۾ ڏيئي سگهي ٿو.

۲۵. مطلب ته منصفانہ يا اقتصادي مٿاسٽا جو عام قانون صرف هيءُ آهي ته مٿاسٽا ڪندڙ پنهنجي ڌرين کي سهولت حاصل ٿيڻ گهرجي (يا جيڪڏهن فقط هڪڙيءَ ڌر کي سهولت حاصل ٿئي ته گهٽ ۾ گهٽ ٻيءَ ڌر کي ضرر نه رسي) ۽ اهو ماڻهو جو وچوارو ٿي ڪم ڪري (جيڪو عام طرح ”واپاري“ سڏجي ٿو)، تنهن کي اهڙي سودي کي عمل ۾ آڻڻ لاءِ سندس

وقت، فهم ۽ محنت جو مناسب معاوضو ادا ٿئي: ۽  
 سودي ۾ ٻنهي ڌرين کي جيڪا به سهولت پهچڻ واري  
 هجي ۽ وچواري ماڻهوءَ کي جو ڪجهه معاوضو ادا  
 ٿيو هجي، تنهن کان سڀئي ڌريون پوريءَ طور باخبر  
 هجن. انهيءَ ۾ لڪ لڪوئيءَ جي هر ڪوشش جو  
 مطلب هي ٿيندو ته ان ۾ منصفانہ مٿاستا جڳي سائنس  
 جي نه پر ان جڳي مخالف سائنس يا غير الاهي سائنس جڳي  
 ڪنهن عمل جو دخل آهي. انهيءَ ئي سلسلي ۾ هن  
 يهودي واپاريءَ جو ٻيو مقولو آهي ته ”جيئن ڪوڪو  
 ٻن پٿرن جي سندن ۾ سخت ڪٽي پيهي ٿو، تيئن ئي گناه  
 خريداري ۽ وڪري (۸۵) جي وچ ۾ ڪٽل ٿو رهي.“  
 ۲۴۲. ماڻهن جي باهمي ڏي وٺ جي سرشتي جي  
 سلسلي ۾، پٿرن يا ڪاٺ ۾ ڪوڪي جي روت ٿي  
 وڃڻ جڳي هيءَ مخصوص ڳالهه وري پهر انهيءَ گهر  
 جي مثال ۾ آندي ويئي آهي، جيڪو پنهنجن سمورن  
 ”پٿرن ۽ ڪاٺ“ سميت نيٺ برباد ٿي ويو، جڏهن  
 زڪريا جي ’صحيفي‘ جو (۸۶)، جنهن مان مراد غالباً  
 ”تيز ۽ وريل تلوار“ آهي ان تي ڀرپور وار ٿيو:  
 ”هيءُ ئي عذاب آهي، جيڪو سڄيءَ ڌرتيءَ تي هر انهيءَ  
 شخص تي نازل ٿئي ٿو، جيڪو چوري ڪري ٿو ۽  
 پاڻ کي بيگناهه ٿو چواڻي.“ جنهن کان هڪدم پوءِ  
 انهيءَ عظيم ماڻ جو ذڪر آيل آهي — آهو ماڻ، جيڪو  
 ”سڄيءَ ڌرتيءَ تي انهن جي سڃاڻپ لاءِ آهي، جيڪي  
 بي انصاف آهن،“ يعني هيءُ ته سندن سر تي هڪڙي

پيتي ٽريل آهي، جيڪا شيهي جي چپ سان ڍڪيل آهي، ۽ منجهس هڪڙي ڏاڻو ويٺي آهي، جيڪا پاپ جو مجسمو آهي، آهو پاپ، جيڪو سدائين موڳاڻپ جي غلاف ۾ ويڙهيل رهي ٿو، ۽ جنهن جو ظاهري روپ سدائين دنيا ۾ ظلم ۽ تشدد جي صورت ۾ قائم آهي. ”آهائي (پاپ جي) پيتي، بابل جي سرزمين ۾، سندس پوريءَ جاءِ تي آئي، رکي ويندي.“ \*

۲۴۳. هيستائين، مٿاسٽا بابت ڳالهائيندي، مون ڪوشش ڪري لفظ ”سهولت“ کي ئي پئي استعمال ڪيو آهي، پر ان لفظ ۾ به خيال سمايل آهن: جنهن جي اسان کي ’گهرج‘ آهي، انهيءَ جي حاصل ٿيڻ جي سهولت، ۽ جيڪي اسين ’طلبون ٿا‘، ان جي حاصل ٿيڻ جي سهولت. دنيا ۾ جيڪي به طلبون ڪيون وڃن ٿيون، تن جون ئي پاڻي چار طلبون رومانوي انداز جون آهن، جيڪي ڏورانهن خوابن، آدرشن، اميدن ۽ رغبتن تي مبني آهن، کيسي جي خرچ جو ضابطو دراصل پنهنجي دل ۽ پنهنجن خيالن جي ئي ضابطي جو ٻيو نالو آهي.

۲۴۴. تنهنڪري ’قيمت‘ جي صحيح تشريح هڪ انتهائي مابعدالطبعياتي ۽ نفسياتي مسئلو آهي، جنهن جو حل ڪڏهن ڪڏهن فقط اهڙي جذباتي نموني ۾ ٿي سگهي ٿو، جهڙي نموني حضرت دائود، بيقلم جي دروازي

\* زڪريا ۵، ۱۱. هن سلسلي ۾ فقري ۲۶۴ جو حاشيو ڏسو.

واري ڪوھم جي پاڻيءَ جي قيمت ڪٿي هئي (۸۷) ۽  
 اُن جا اولين شرط هي آهن؛ هر شيءِ جي قيمت ان جي  
 چاهنا رکندڙ شخص جي محنت جي مقدار جي برابر  
 آهي، جيڪا اهو شخص ان شيءِ کي پنهنجي قبضي ۾  
 آڻڻ لاءِ صرف ڪري ٿو.

۲۴۵. انهيءَ قيمت جو دارو مدار چئن گهٽ وڌ  
 ٿيندڙ مقدارن تي آهي. الف. خواهش جو اهو مقدار،  
 جو خريد ڪندڙ کي ڪنهن شيءِ لاءِ دل ۾ هجي،  
 بالمقابل الف. خواهش جي انهيءَ مقدار جي، جو وڪڻندڙ

جي دل ۾ ان شيءِ کي پاڻ وٽ جهلڻ لاءِ هجي.  
**ب.** محنت جو اهو مقدار، جو خريد ڪندڙ ڪنهن شيءِ  
 کي حاصل ڪرڻ لاءِ خرچ ڪري سگهي، بالمقابل  
**ب.** محنت جي انهيءَ مقدار جي، جو وڪڻندڙ ڪنهن

شيءِ کي پاڻ وٽ جهلڻ واسطي قربان ڪري سگهي.  
 هي مقدار فقط تڏهن پنهنجو اثر ڏيکارين ٿا، جڏهن  
 آهي واڌو آهن، يعني (الف) خواهش جي مقدار جو  
 مطلب آهي ته اهو ڪنهن خاص شيءِ جي لاءِ ٻين  
 شين جي مقابلي ۾، واڌو آهي ۽ (ب) محنت جي مقدار  
 جو مطلب آهي ته اهو ٻين شين جي مقابلي ۾ ڪنهن  
 خاص شيءِ واسطي وڌيڪ آسانيءَ سان خرچ ڪري  
 سگهجي ٿو.

۲۴۶. انهيءَ ڪري، قيمت جا مظهر نهايت پيچيدا،  
 عجيب ۽ دلچسپ آهن. اهي بهرحال ايترا ته پيچيدا

آهن، جو هن منزل تي اهي تپاسجي نٿا سگهن، انهن مان جيڪڏهن ڪنهن به مظهر جيي ان جهي بنياد تائين نشان پيمائي ڪبي، ته ڏسڻ ۾ ايندو ته آخرڪار ان ۾ ”اڻ هوند وارن جي گهرج“ هڪ لازمي جزي طور ڪارفرما نظر ايندي. ”جيڪڏهن تون ٿيڪ (ضروري) ٿو سمجهين، ته مون کي منهنجي قيمت ڏي، ورنه صبر ڪر“ - زڪريا ۱۱، ۱۲ ۽ پر جيئن ته هر شيءِ جي قيمت آخري صورت ۾ محنت ۽ پورهئي جي ماڻ ۾ ئي ڪٽي آهي، تنهنڪري اهو ضروري آهي ته انهيءَ ماڻ جي نوعيت جي توصيف ڪئي وڃي.

۲۴۷. محنت دراصل ”مخالف قوت سان انساني زندگيءَ جي مقابلي“ جو ٻيو نالو آهي، لفظ ”زندگيءَ“ ۾ انسان جو ذهن، روح ۽ جسماني طاقت اچي وڃن ٿا، جيڪي مسئلن، مشڪلاتن، آزمائشن، يا مادي قوت سان مقابلي ۾ مصروف آهي.

۲۴۸. جيتريقدر محنت ۽ زندگيءَ جا ٽيئي ذڪر ڪيل عنصر گهٽ يا وڌ شامل آهن، اوتريقدر ئي محنت ادنيٰ يا اعليٰ درجي جي شمار ٿئي ٿي؛ ۽ هر قسم جي اعليٰ محنت ۾ ايتريقدر ذهن ۽ جذبو شامل رهن ٿا، جيتريقدر آهي ٽين عنصر، يعني جسماني طاقت، کان پوريءَ طور ۽ خوشگوار طريقي سان ڪم وٺي سگهن.

۲۴۹. جيئن سون ۽ چانديءَ جي معيار جو ذڪر ڪيو ويندو آهي، تيئن محنت جي قدر ۽ قيمت جي

ذڪر ڪرڻ وقت، ضروري آهي ته هميشه ان جي درجي ۽ ڪيفيت کي سمجهيو وڃي. ادنل (يعني، ناتجربيه ڪاريءَ ۽ بي سمجهيءَ واريءَ) محنت جو ڪڏهن به قدر ٿي نٿو سگهي، اها آهڻيءَ سون وانگر آهي، جيڪو خالص نه آهي، يا جنهن ۾ لوھ جي ملاوت موجود آهي.\*

\* محنت جا صريحا اعلى قسم جي آهي؛ يا ائين چئجي ته اثرائتي، يا قابليڪار آهي، تنهن کي يونانين ”وزنائتي“ محنت سڏيو، جنهن لفظ جو ترجمو اڪثر ”لائق“ ڪيو ويو آهي، ۽ ڇاڪاڻ ته اها وزندار ۽ حقيقي هئي، تنهنڪري هنن ان جي قيمت کي ”مان وارو تخمينو“ يا ”معزز محنتاڻو“ سڏيو: هيءُ لفظ آهڻيءَ تصور تي مبني آهي ته محنت هڪ اهڙي حقيقي شيءِ آهي، جنهن کي پاڪ يا خدائي شيءِ ڪرڻي سگهجي ٿو، ۽ جنهن جو درجو يا منزل ايتري ته مان لائق آهي، جو اها عزت فقط ديوتائن کي جڳائي؛ مگر ڪوڙي محنت يا اها محنت، جيڪا زندگيءَ کان دور وٺي ٿي ويئي، تنهن جي قيمت عزت نه پر انتقام هو، جنهن لاءِ انهن هڪ ٻيو لفظ مقرر ڪيو: جنهن ’قيمت‘ جي وصول ڪرڻ جو ڪم هنن هڪ مخصوص ديوي جي سپرد سمجهيو، جنهن جو نالو (۸۸) ”تيسيفون“ هو ۽ جنهن کي ”موت جي ليکي چڪائيندڙ (حساب وٺندڙ)“ ديوي تصور ڪندا هئا؛ ان ديويءَ بابت هو ائين سمجهندا هئا ته هوءَ رياضيءَ جي علم ۾ ماهر هئي ۽ پنهنجي ڪاروبار ۾ ڏاڍي پختي ۽ سخت هئي؛ هن ئي ديويءَ سان ڏسجي ٿو ته اڄوڪي زماني ۾ به ماڻهن پنهنجا پختا ڪاروباري ناتا رکيا آهن ۽ کاتا ڪرڙا کوليا آهن.

۲۵۰. جيڪڏهن محنت جو قسم ۽ خاصيت ساڳيا آهن، ته ان جو قدر، ٻين قدر ڀرين شين وانگر، ساڳيو رهندو ۽ ان ۾ ڪابه ڦيرگهير ڪانه ايندي. پر ان جو مقدار جيڪو ٻين شين لاءِ ڏيڻ ضروري آهي، سو ڦرندڙ گهرندڙ آهي: ۽ انهيءَ ڦيرڦار جي تخميني ڪرڻ ۾، ٻين شين جي قيمت هميشه محنت جي مقدار مطابق شمار ڪرڻ گهرجي ۽ نه ائين ته محنت جي قيمت ٻين شين جي مقدار مطابق شمار ڪجي.

۲۵۱. مثال طور، جيڪڏهن اسان صوف جو ٻوٽو پٽريلِيءَ زمين تي پوکڻ چاهينداسون ته اهو ٻن ڪلاڪن جو پورهيو کائي ويندو ۽ جيڪڏهن نرم زمين ۾، ته شايد رڳو اڌ ڪلاڪ کائي. سمجهو ته ٻنهي حالتن ۾ زمين هڪجهڙي ڀلي آهي. انهيءَ حالت ۾ ٻن ڪلاڪن جي محنت سان پوکيل ٻوٽي جو قدر ڪنهن به حالت ۾ اڌ ڪلاڪ جي محنت سان پوکيل ٻوٽي جي قدر کان وڌيڪ نه آهي. هڪڙو انهن مان ٻئي کان وڌيڪ ميوو ڪونه جهليندو. ساڳئي وقت، ائين به آهي ته ڪم جو هڪڙو اڌ ڪلاڪ اوتري ئي قدر جو حامل آهي جيتري جو ٻيو اڌ ڪلاڪ، بهرحال هڪڙي ٻوٽي پوکڻ ۾ چار اهڙا اڌ ڪلاڪ ورتا، ۽ ٻئي فقط هڪڙو.

۲۵۲. هاڻي، هن صورتحال جو صحيح بيان هيءَ نه آهي ته محنت جيڪا سخت زمين تي ڪئي وڃي، سا نرم زمين واريءَ محنت کان وڌيڪ سستي آهي ۽

پر هيءَ آهي ته سخت زمين ۾ پوکيل وڻ جي قيمت وڌيڪ مهانگي آهي. ان حالت ۾، مٿاسا جو قدر، اڳتي هلي، ممڪن آهي ته انهيءَ حقيقت تي مدار رکي يا نه به رکي. جيڪڏهن ٻين ماڻهن کي پوکڻ واسطي ڪافي نرم زمين موجود آهي ته هو جڏهن اسان جي پٿريلِي زمين واري ٻوٽي جي قيمت آڇيندا، ته ڪنهن به حالت ۾ هو اسان جي ٻن ڪلاڪن واري پورهي جو ويچار ڪونه ڪندا. جيڪڏهن هن نباتاتي سائنس جي ڄاڻ جهي ڪوتاهيءَ ڪري اسان صوف جي بدران ”آپاس“ جو وڻ (۸۹) پوکي وڌو آهي، ته پوءِ اسان جي مٿا سٺا جو قدر منفي مقدار ۾ بدلجي ويندو، ۽ خرچ ڪيل محنت جي مناسبت ۾ اڃا به گهٽ وڃي بيهندو.

۲۰۳. تنهنڪري، جنهن کي عام طرح ’محنت جي مستائي‘ سڏيو وڃي ٿو، تنهن جي درحقيقت هيءَ معنيٰ آهي ته ان کي ڪيترين ئي مشڪلاتن ۽ رڪاوٽن تي قبضو ڪرڻو پوي ٿو، جنهنڪري مختصر نتيجي يا ٿورڙي ڦل پيدا ڪرڻ لاءِ گهڻي محنت ڪرڻي ٿي پوي. پر انهيءَ کي ڪڏهن به محنت جي مستائي سڏڻ نه گهرجي، مگر ان کي انهيءَ شيءِ جي مهانگائي سڏڻ گهرجي، جنهن جي پيداوار تي اها محنت ڪئي ويئي آهي. ان سلسلي ۾، هيءُ چوڻ به ايترو ئي معقول ٿيندو ته ’گهمڻ سستو آهي، ڇاڪاڻ ته مانيءَ کائڻ واسطي اسان کي ڏهه ميل پنڌ ڪري گهر وڃڻو

پوي ٿو، جيترو هيءُ چوڻ ته 'محنت سستي آهي، ڇاڪاڻ ته اسان کي ان مانيءَ جي ڪمائن لاءِ ڏهن ڪلاڪن جو ڪم ڪرڻو پوي.'  
۲۰۴. هاڻي، اسان کي آخر ۾ 'پيداوار' لفظ جي توصيف ڪرڻي آهي.

۲۰۵. مون هن کان اڳ هر ڪنهن قسم جي محنت کي 'نفعي بخش محنت' ڪري بيان ڪيو آهي، ڇاڪاڻ ته هڪڙي موضوع هيٺ محنت جي ڪيفيت يا قدر، ۽ ان جي مقصد تي گڏي ويچار ڪرڻ ناممڪن آهي. پر اعليٰ ڪيفيت جي محنت پنهنجي مقصد ۾ مختلف ٿي سگهي ٿي. اها تعميري ("ٺاهيندڙ") - لفظ "عمارت" مان) ٿي سگهي ٿي، جيئن زراعت، بي معنيٰ ۽ ناڪام ٿي سگهي ٿي، جيئن جواهر تراشي، يا تخريبي ("ڊاهيندڙ") - لفظ "خراب" مان) به ٿي سگهي ٿي، جيئن جنگ. البت محنت، جا ظاهري طرح بي معنيٰ ۽ ناڪام نظر اچي ٿي، ان کي واقعي ائين ثابت ڪرڻ هر حالت ۾ آسان نه آهي.\* بهرحال عام طرح ان لاءِ قاعدو هيءُ آهي:

\*واقعي ناڪام ۾ ناڪام پورهيو اهو آهي، جنهن سان مقصد پورو نه ٿئي، ۽ مقصد پوري ڪرڻ لاءِ وري ٻيهر محنت ڪرڻ جي ضرورت باقي رهي. ۽ پڻ اها محنت ناڪام آهي، جنهن جي ناڪامي عدم تعاون ڪري واقع ٿئي ٿي. "بيلزونا" (۹۰) جي ڀرسان هڪڙي ننڍڙي ڳوٺ جي پادريءَ، جنهن وٽ (ڏسو حاشيو صفحو ۱۹۳)

”آهو، جيڪو جوڙي نٿو، سو ڊاهي ٿو“؛ اهڙيءَ طرح جوهرِيءَ جو ڦڻ غالباً ڏاڍو نقصانڪار آهي، انهيءَ لاءِ جو اهو ڪُجسي ۽ فضول آيمان ۽ وڏائيءَ کي ئي پارِي ٿو.

۲۰۶. چنانچہ، آخر ۾، منهنجو اعتقاد هيءُ آهي تہ هر قسم جي محنت کي ٻن قسمن ۾ ورهائي سگهجي ٿو: اثباتي محنت، يعني، آها جا زندگي بخش آهي، ۽ منفي محنت، جا آخر موت آئي ٿي. سڌي سنئين منفي محنت مارڻ يا قتل ڪرڻ آهي، ۽ سڌي سنئين اثباتي محنت ٻار ڄڻ ۽ سندن پرورش ڪرڻ آهي۔ انهيءَ ڪري ائين چئبو تہ ڪاهليءَ جي نفيءَ پاسي جيترو قتل نفرت جي قابل آهي، بلڪل اوترو ڪاهليءَ جي اثباتي پاسي، اولاد جي پرورش تعريف لائق آهي.

(آندل صفحي ۱۹۲ تان)

مون انهيءَ ڳالهه تي حيرت جو اظهار ڪيو تہ اتان جي هارين ڪيئن تيسينو نديءَ کي ڇڏي ٿي ڏنو تہ سيلاب ۾ سندن فصل کي ٻوڙيندي رهي، مون کي جواب مليو تہ هو هڪڙي مضبوط ۽ اتانهين بند ٻڌڻ لاءِ پاڻ ۾ متفق ٿا ٿين، جو منجهائن هر هڪ ائين ٿو چوي تہ ”اهو بند تہ جيترو مون لاءِ ڪارائتو ٿيندو، اوترو منهنجي سڀني پاڙيسرين لاءِ به ٿيندو!“ تنهنڪري هر هڪ هاريءَ هڪڙو ننڍڙو ٽڪر بند جو پنهنجي ٻنيءَ جي چوڌاري ٿي ٻڌو، ۽ جيئن ئي تيسينو ۾ پاڻيءَ جو زور وڌيو ٿي، تيئن آهو انهن بندڙن کي بهاري ٿي ويو ۽ سڀني جا فصل ٻوڙي ناس ڪري ٿي ڇڏيائين.

۲۰۵۷. انهيءَ ئي سبب ڪري، ۽ پڻ جيڪو شرف  
اولاد جي پرورش\* ۾ آهي، انهيءَ ڪارڻ، جتي  
عورت کي تمثيل طور ’انگور جي ول‘ (مسرت آڻڻ لاءِ)  
(۹۱) سڏيو ويو آهي، اتي ٻارن کي فخر ۽ ثنا خاطر  
’زيتون جي ٺاري‘ سڏيو ويو آهي؛ نه رڳو فخر ۽ ثنا  
خاطر، پر امن خاطر (چاڪاڻ ته وسيع ڪٽنب فقط  
امن جي وقت ۾ پرورش پائي سگهن ٿا)؛ جيتوڻيڪ هو،  
چاڪاڻ ته هو سڀني طرفين پڪڙندي ۽ هلندي ڦرندي

\* غور ڪريو ته آءٌ ”ڄڻ“ ڪونه ٿو چوان، پر ”پرورش“  
ٿو چوان. زياده تعريف لائق جيڪا موسم آهي، سا ميوي  
ڏيڻ واري موسم آهي؛ نه بچ ڇڻ واري، نه پوکڻ واري.  
اها هڪڙي عجيب ڳالهه آهي ته ماڻهو هميشه اهڙي ماڻهوءَ  
جي وڏي اتساهه انداز ۾ ساراهه ڪندا آهن، جنهن محض  
ٿوريءَ ڪوشش سان ڪنهن جي ’حياتي بچائي هجي‘؛ پر  
انهيءَ ماڻهوءَ جي ساراهه ڪرڻ ۾ ڏاڍي پس و پيش ڪندا آهن،  
جو سالن جا سال محنت ۽ ايتار مان ’زندگي پيدا ٿو ڪري‘.  
اسين حياتي بچائڻ واسطي تمغا ڏيون ٿا؛ ڇو نه اهي زندگيءَ  
پيدا ڪرڻ لاءِ به ڏيون! ”زندگيءَ جي پيدا ڪرڻ“ مان  
منهنجي مراد روحاني توڙي جسماني طور مڪمل زندگيءَ  
جو پيدا ڪرڻ آهي. تحقيق انگلنڊ وٽ هنن ٻنهي اعلئ  
ڪارنامن جي قدر افزائيءَ لاءِ تمغن جو ڪو قحط ڪونه اچي  
پيو آهي!

طاقت هٿ ڪندا ۽ پڪڙيندا رهن ٿا، تنهنڪري هو ملڪ لاءِ اها طاقت آهن، جيئن ڪنهن ديوجي هٿ ۾ تير، جيڪي هو هيڏانهن ۽ هوڏانهن، پري ۽ ٽيڻ پري، زور سان اڇلائيندو رهندو هجي.

۲۰۸. چنانچہ، محنت ڇاڪاڻ ته پنهنجن نتيجن ۾ ايڏي گوناگون آهي، تنهنڪري ڪنهن قوم جي خوشحالي بلڪل اوتري ئي ممڪن آهي، جيتري مقدار يا انداز جي محنت هوءَ زندگيءَ جي ذريعن جي حاصل ڪرڻ ۽ استعمال ڪرڻ تي خرچ ڪري ٿي. غور ڪريو - آءٌ چوان ٿو 'حاصل ڪرڻ تي ۽ استعمال ڪرڻ تي' تنهن جي معنوي هيءَ ٿي ته نه فقط عقلمنديءَ سان پيدا ڪرڻ تي، پر عقلمنديءَ سان پيداوار کي تقسيم ڪرڻ ۽ خرچ ڪرڻ تي. سياسي اقتصاديات جا ماهر اڪثر ائين ظاهر ڪندا آهن، جن ته مطلق ڪپٽ \* ۾ ڪابه پلائي ڪانهي. نه فقط هيءَ حقيقت نه آهي، پر برعڪس ان جي مطلق ڪپٽ، ۾ ئي پيداوار جي تڪميل ۽ انتهائي مقصديت آهي، ۽ عقلمندان ڪپٽ عقلمندان پيداوار کان گهڻو گهڻو مشڪل فن آهي. ويهه ماڻهو پئسا ڪمائي سگهن ٿا، جن کي هڪڙو ماڻهو ڪپائي سگهي ٿو.

\* جڏهن مسٽر مل فائديمند يا سودمند ڪپٽ جو بيان ٿو ڪري، تڏهن ان مان هن جي مراد فقط اهڙي ڪپٽ آهي، جنهن مان سرمايو يا مادي دولت پيدا ٿئي. ڏسو 4. iii. 1 ۽ 5. iii. 1.

فرد يا قوم لاءِ اهم مسئلو اهو نه آهي ته ”اهي ڪيترو ڪمائين ٿا“ پر اهو آهي ته ”هو ڪهڙي مقصد سان خرچ ڪن ٿا.“

۲۵۹. پڙهندڙ کي شايد عجب لڳو هوندو ته مون هيستائين ”سرمائي“ ۽ ان جي ڪارج ڏانهن صرف ڪي معمولي اشارا پئي ڪيا آهن. هتي هاڻي، ان جي توصيف ڪرڻ موقعي واري ٿيندي.

۲۶۰. سرمايي مان مراد آهي ”بنياد، سرچشمو، يا مکيه مواد“— هي اهو مواد آهي، جنهن مان ڪو ٻيو نڪرندڙ يا ثانوي سامان پيدا ڪيو وڃي. اهو حقيقي سرمايو فقط تڏهن آهي، جڏهن اهو پنهنجي پاڻ کان ڪي ڪجهه مختلف صورت ۾ پيدا ڪندو رهي. سرمايو اها پاڙ آهي، جا تهستائين ڪنهن به اصلي ڪم ۾ مصروف نٿي ٿئي، جيستائين پاڙ کان علاوه ٻي ڪا شيءِ پيدا نه ڪري ۽ يعني ڦل. اهو ڦل ڪجهه وقت کان پوءِ وري پاڙون پيدا ڪندو ۽ تنهنڪري سڀ جاندار سرمايو آخرڪار نئون سرمايو وجود ۾ آڻي ٿو ۽ پر اهو سرمايو، جو محض سرمايو پيدا ڪري ٿو، سو ان پاڙ مثال آهي، جا محض پاڙ پيدا ڪري ٿي، ان ڍڍي مثال آهي، جيڪو ڍڍوئي پيدا ڪري ٿو ۽ سنگ نٿو پيدا ڪري ۽ ان ٻج مثال آهي، جيڪو ٻج ٿي پيدا ڪري ٿو ۽ روئي پيدا نٿو ڪري.

۲۶۱. يورپ جي سياسي اقتصاديات هن کان اڳ پنهنجو ڌيان فقط ڍڍن کي وڌائين، يا (ان کان به

گهٽ) رڳو انهن جي جمع ڪرڻ تي ٻئي ڏنو آهي. ان جي ڪڏهن به سنگ تي نظر نه ٻئي آهي ۽ نه وري ان جي تصور ۾ ئي آهو ڪڏهن آيو آهي. رڳو اهي اٻاريل ڏيا آهن، جي شيشي جي بلبن يا ”شهزادي ريوپرت جي ڦڙن“ (۹۲) جي صورت ۾ نيٺ ڀري آڻو ٿي وڃن ٿا (۱۰) ها به غنيمت آهي ته اهي شيشي جو آڻو ٿين ٿا ۽ نه باروت جو آڻو). جمع ڪرڻ جي قاعدن جي توصيف ڪندي، اقتصادياتي ماهرن جي سامهون ان کان سواءِ ٻيو ڪو مطلب يا مقصد شايد ئي ڪو هو. هاڻي اسان انهن جمع ڪرڻ جي قاعدن کي وڌيڪ واضح نموني ۾ جانچينداسين.

۲۶۲. بهترين ۽ سادي ۾ سادو عام قسم جو سرمايو هرَ جي سٺي گهڙيل چوني آهي. هاڻي، جيڪڏهن چوني ٻيو ڪجهه نه ڪري پر سؤ پيريءَ وانگر پنهنجي پاڻ مان رڳو ٻيون چونيون پيئي ڪڍي، ته آها سؤ پيرڙي چوني ڪٿي ڪيترو به تڙڪي ۾ پيئي چمڪي ۽ تجلا ڏئي، پر ظاهر آهي ته سمجهو ائين ئي ته پنهنجي سرمايي جو ڪارج ان وڃائي ڇڏيو آهي. آها حقيقي سرمايو فقط تڏهن آهي، جڏهن آها ٻئيءَ جي اوڙين ۾ وهندي، اڪيلي ئي اڪيلي، چمڪندي ۽ جهڪندي رهي، نه فقط ايترو، پر تڏهن جڏهن آها، هڪ هنڌ ويهي وڌڻ ۽ ويجهڻ بد ران، پاڻ اوڙين ۾ پنهنجيءَ شانائتيءَ گائٽ پيٽ ۾ اڳي کان سسندي ۽ گهٽجندي رهي.

۲۶۳. تنهنڪري، حقيقي سوال، هر سرمايدار ۽ هر قوم لاءِ، اهو نه آهي ته ”تووت ڪيترا هـر آهـن؟“ پر هيءُ آهي ته ”تنهنجي ڪيڙيل ٻني ڪٿي آهي؟“ - اهو نه آهي ته ”هيءُ يا هو سرمايو ڪيترو جلد وڌي پيو؟“ چوڻو يا ڏهوڻو ٿيندو؟“ پر هي آهي ته ائين وڌندي آهو ڪهڙو ڪارج سرانجام ٿو ڏئي؟ ڪهڙو مواد ٿو آهو مهيا ڪري - زندگيءَ لاءِ مفيد؟ ڪهڙي ڪم جي تعمير ٿو ڪري - زندگيءَ جي حفاظت جي؟ جيڪڏهن اهڙو ڪو ڪم اهو ڪونه ٿو ڪري ته پوءِ ان جو پنهنجي پاڻ کي وڌائي پيو چوڻو ڪرڻ بيسود آهي؛ جيڪڏهن ڪجهه نه ڪرڻ کان به بدتر ٻي ڪا چيز ٿو ڪري (ڇاڪاڻ ته سرمايو زندگيءَ لاءِ سهارو به ٿي سگهي ٿو، ۽ ان لاءِ آزار به بنجي ٿو سگهي)، ته پوءِ اهو بيسود کان به بدتر آهي.

۲۶۴. ڪنهن به صورت ۾، بهرحال، ان کي نفعو نٿو سڏي سگهجي، جيئن قديم ماڻهن صحيح طور ڏٺو ۽ سمجهيو، ۽ ”اگزين“ (۹۳) جي مثال ثابت ڪري ڏيکاريو ۽ ڇاڪاڻ ته سرمايو دولت جو مٽيڊ - سائو مٽيڊ - يا سرچشمو آهي، جيئن ڪڪر بارش جو سائو مٽيڊ آهن؛ پر جيڪڏهن جيئن ڪڪر پاڻيءَ کان خالي هجن، ۽ پاڻ مان فقط جيئن پوءِ تئين وڌيڪ ڪڪر پيدا ڪندا رهن، ته ان حالت ۾ آهي بارش بدران گجگوڙ جو غصو ۽ آباديءَ جي بدران برباديءَ جي وچ بنجي نڪرندا ۽ مٿي چڙهندا؛ چنانچ، ”اگزين“ متعلق چيو ويو

آهي ته پهريائين ان پنهنجي مجلس ۾ مهمانن کي دعوت ڏيئي گهرايو، ۽ پوءِ انهن کي جهلي هڪ باهم سان ڀريل کڏ (ڪوري) ۾ وجهائي ڇڏيائين، ۽ اهوئي شاهوڪاريءَ جي حرص جو مثال آهي، جو نيٺ چؤڦيرو عذاب بنجي ظاهر ٿئي ٿو. جنهن کي ئي قتل ڪوري (يا ڊيماس جي چانديءَ جي کاڻ) (۹۴) جو عذاب ٿو سڏجي، ان کان پوءِ ڪيئن شاهوڪاريءَ جو ڪروڙ ڀريو حرص عيش جي هوس کان وڌي طاقت جي هوس جي صورت اختيار ڪري ٿو. طاقت به آها جنهن کي پوريءَ ريت سمجهيوئي ڪونه ٿو وڃي. تنهن جي مثال ڏيڻ خاطر، ”اگزين“ متعلق چيو ويو آهي ته هُن ”جُون“ (۹۵) ۾ مڌي نظر وڌي ۽ ان کي حاصل ڪرڻ جي سڌ ڪئي، پر بجاءِ ”جُون“ جي هُن وڃي دونهن (شرير جسم) کي ٻڪ وڌو، جنهن مان هن کي اڌ انسان ۽ اڌ حيوان جهڙا ٻچا پيدا ٿيا، ساڳيءَ طرح محض دولت جي طاقت پڻ اهڙي ئي هڪ پاڇولي جي ٻڪ برابر آهي، جنهن ٻڪ ۾ ڪا به فرحت ڪانهي، ڪا به خوشي ڪانهي (جيئن انجيل ۾ ۽ آهي ته ’ايفريم‘ هوا کائي ٿو ۽ هوا جي پٺيان پڇندو رهي ٿو، يا ”ڇا، تون انهيءَ ڏانهن ڏسندو رهندين، جيڪا موجود ئي ڪانهي؟ ڇاڪاڻ ته دولت کي ته ڪنڀ آهن!“ - مثال III × 50، ۽ جيئن ”ڊانتي“ جو پيش ڪيل ”گيريان“ (۹۶) هڃي مڪار جو هڪ مثال آهي، جيڪو جيئن مٿي اڏامندو ٿي ويو، تيئن

پنهنجي مڙندڙ ڇنين ۾ ٺلهي هوا جهٽيندو ٿي ويو\*، پر جنهن جي اولاد جي سرشت اڌ انساني ۽ اڌ حيواني آهي: عقل جي موجود هئڻ سبب انساني-جيئن هو پنهنجي تير سان گڏ پنهنجو ذهن استعمال ڪري ٿو ۽ بدني بناوت ۽ تيز ڪرن جي موجود هئڻ سبب حيواني-جن سان هو هر شيءِ کي هرڀ ڪندو ۽ چٽيندو رهي ٿو.

۲۶۵. جنهن گناهه جي عيوض ”اگزين“ کسي آخرڪار هڪ چهنبياري ۽ ٻرندڙ ڦيٽي سان ٻڏي قابو ڪيو ويو، جو هميشه هوا ۾ ڦرندو ٿي رهيو ۽ اهوئي انساني محنت جو مثال آهي، جڏهن اها خود غرض ۽ بيشمر آهي (تاريخ جا وچوارا زماڻا آهڙي ئي پنهنجي

---

\* دولت جو حرص عقل کي ڪيئن ختم ٿو ڪري، ’ڊانٽي‘ ان جو مثال پنهنجي ڪتاب ۾ ’پليوٽس‘ جي ڪردار ۾ پيش ڪيو آهي، جيڪو جهنم جي رهواسين مان هڪڙو ئي آهي، جو رڳو صاف به ڳالهائي نٿو سگهي؛ ۽ جيڪو سڀ کان زياده گيدي ۽ بزدل پڻ آهي، ايتريقدر جو رڳو هڪ لفظ ڪڇڻ تي نه رڳو ڳالهائڻ بند ٿيو وڃي پر موڳوئي بيهوش ٿيو ٿو وڃي؛ دولتمند جي هراس ۽ بدحواسي جو بيان هيٺئين مختصر استعاري ۾ پڻ آندو ويو آهي: ”جيئن ٻيڙيءَ جي سُھري جي ڀڄي پوڻ سان، هوا سان ڦوڪيل سڙھ هڪدم ڪري پوندو آهي.“

نصيب جي ڦيٽي ۾ جڪڙيل هئا، هيءُ آهو ڦيٽو آهي، جنهن ۾ ڪوبه ساهه يا روح نه آهي، ۽ آهو رڳو پنهنجي پورالي انداز ۾ ۽ اتفاقه ڦرندڙ ٿو رهي، ان جي برعڪس هرسڄيءَ محنت متعلق ”ازڪيل“ (۹۷) جو لڌل خواب پورو ۽ صحيح آهي ته ”ڦيٽن ۾ زندهه جسم جو روح موجود آهي، ۽ جيڏانهن ملائڪه وڃن ٿا، انهن سان گڏ ڦيٽا پڻ هلن ٿا، ۽ هيءَ صورت ۾ آهي هڪ هنڌ بيٺائي رهن ٿا.“

۲۶۶. سرمايي جي اهاڻي صحيح نوعيت آهي، جنهن مان اهو مطلب نڪتو ته پيداوار جا ٻه قسم آهن، جيڪي هڪ جاندار سماج ۾ هميشه عمل ۾ ايندا رهن ٿا: هڪ بچ جي پيداوار، ۽ ٻي خوراڪ جي پيداوار، يا هڪ پيداوار زمين لاءِ ۽ ٻي پيٽ لاءِ، ههڄي ۽ حريص ماڻهو ائين سمجهندا آهن ته پيداوار جا هي ٻئي قسم سندن پائڻن ڀرڻ لاءِ آهن، حالانڪ پائڻن جو مقصد به محض درمياني ۽ حفاظتي آهي، جنهن جي تڪميل وري تقسيم ۾ آهي، ۽ ٻيءَ حالت ۾ پائڻن ۾ رکيل پيداوار جي پڇاڙي اها آهي، جو رکڻي رکڻي ڦٽي پوي ۽ ڪٽڻ ۽ ڪيڻڻ جو ڪاڄ ٿي وڃي. ۽ ڇاڪاڻ ته زمين لاءِ پيداوار به فقط انهيءَ ڪري ڪارآمد ۽ مفيد آهي، جو اڳتي ان سان وري به لاڳاپي جي اميد وابسته آهي، تنهنڪري هرڪا حقيقي پيداوار پيٽ لاءِ ئي آهي، ۽ آخري طور ان جي تور

ماپ ڀيٽ جي ئي بنياد تي ڪئي وڃي ٿي، تنهنڪري، جيئن آءٌ مٿي چئي آيو آهيان، استعمال يا ڪپٽ ئي پيداوار جو اصل ۽ اعلى مقصد آهي ۽ هڪ قوم جي دولت جو اندازو فقط ان جي ڪپٽ مان لڳائي ٿو سگهجي.

۲۶۷. انهيءَ حقيقت کان پوريءَ ريت باخبر نه هئڻ سياسي اقتصاديات جي ماهرن جي بنيادي غلطي آهي، جنهن جي نتيجي طور هو ٻين ڪيترين ئي غلطين جا شڪار ٿي وڃن ٿا. هنن جو ذهن هروقت ”زر جي نفعي“ ۾ لڳورهي ٿو، نه ”ڀيٽ جي نفعي“ ۾ ۽ پوءِ جيئن پڪي ماريءَ جي آئيني ڏيکارڻ تي لاچار ٿي پوندا آهن (۹۸)، تيئن زر جي چمڪ هنن جي اکين تي پڻ اندازي آئي ٿي ڇڏي ۽ هو هر قسم جي چار توڙي ڪوڙڪيءَ ۾ ڦاسي پون ٿا يا ان کان به بهتر مثال انهن جو هيءُ آهي (ڇاڪاڻ ته منجهن پڪين جي انهيءَ کان سواءِ ٻي ڪا صفت موجود ڪانهي) ته هو بنهن، ٻار آهن، جيڪي ٽپ ڏيئي، پنهنجي ئي پاڇولي جي مٿي تي بيهڻ گهرن ٿا ۽ ڇاڪاڻ ته ”زر جو نفعو“ حقيقي نفعي جو فقط پاڇولو آهي ۽ حقيقي نفعي مان مراد انسانيت جو نفعو آهي.

۲۶۸. سياسي اقتصاديات جو آخرين مقصد، تنهنڪري، اهو آهي ته ڪپٽ جو نيڪ طريقو هٿ ڪيو وڃي، ۽ ڪپٽ جو وڏو مقدار هٿ ڪيو وڃي؛ ٻين لفظن ۾ هيءُ ته هر ڪا شيءِ استعمال ۾ آندي وڃي ۽ بهترين

استعمال ۾ آندي وڃي، پوءِ آها مادي شيءِ هجي، خدمت هجي، يا خدمت جيڪا مادي شيءِ کي مڪمل ڪري آها هجي.

۲۶۹. مسٽر ميل جي سڄيءَ تصنيف ۾ هڪڙي سڀ کان عجيب غلطي هيءَ آهي (جا پهريائين رڪارڊ و هن لاءِ پيدا ڪئي) ته هو سڌيءَ ۽ اُستڌيءَ خدمت جي وچ ۾ فرق معلوم ڪرڻ جي ڪوشش ڪري ٿو، ۽ نتيجي طور اها دعوا ٿو ڪري ته جنس جي طلب محنت جي طلب نه آهي (I. V. ۹). هن جي نظر ۾ جيڪي مزور بخمل اٿن ۾ لڳايا وڃن ٿا ۽ آهي جيڪي سبزگاهه واري باغيچي کي سنوارڻ ۾ لڳايا وڃن ٿا، تن جي وچ ۾ وڏو فرق آهي، ان سلسلي ۾ هو چوي ٿو ته مزور طبقي لاءِ اها ڳالهه بنيادي فرق پيدا ٿي ڪري ته هڪ سرمايدار مذڪور ٻن طريقن مان ڪهڙي هڪڙي طريقي پئسا خرچ ٿو ڪري ۽ ڇو ته باغائين کي ڪم ۾ لڳائڻ محنت جي طلب آهي، پر بخمل جي خريدي محنت جي طلب نه آهي\*.

\* مٿين فترن ۾ ڪڇي مال جي قيمت کي خيال ۾ ڪونه رکيو ويو آهي، جيڪا قيمت تحقيق محنت جي قيمت مان ٻنهي صورتن ۾ ڪاٽي ويندي؛ مسٽر ميل انهيءَ مغالطي ۾ محض انهيءَ ڪري پيو آهي، جو ٻنهي صورتن ۾ وچوين کي جيڪي اجرتون ادا ٿينديون، انهن جي تقابلي نتيجن کي هن وڃياري (ڏسو حاشيو صفحو ۴۰۲)

۰۲۷. اها غلطي بيحد عجيب ۽ آهي ۽ انتهائي  
عظيم پڻ. هڪ مزدور لاءِ تحقيق هنن ٻن ڳالهين ۾

(آندل صفحي ۲۰۳ تان)

۾ رکيو آهي. هو چوي ٿو — ”(بذمل) استعمال ڪندڙ پنهنجن  
پئسن مان ڪوريءَ کي سندس ڏينهن جي محنت جي اجرت  
ادا ڪونه ٿو ڪري.“ مسٽر ميل کان آءٌ معافي ٿو گهران؛  
پر، بذمل استعمال ڪندڙ پنهنجن پئسن مان ڪوريءَ کي به  
ايتريقدر ئي اجرت ڏئي ٿو جيتريقدر هو باغائيءَ کي ڏئي ٿو.  
هو غالباً وچوئي جهاز جي مالڪ، بذمل جي واپاريءَ ۽  
دڪاندار کي به ڏئي ٿو؛ هو ڪٺائيءَ، دڪان جي مسواڙ،  
گاڻ پيٽ جي نقصان، وقت جي سيڙپ ۽ نڪهداشت جي عيوضي  
طور به ڪجهه ڏئي ٿو. اهي سڀ ادائگيون بذمل جي اصل  
قيمت کان علحده ۽ بالائي آهن (اهڙيءَ ريت جيئن وڏي  
باغائيءَ جي اجرت سبز گاهه جي قيمت کان علحده ۽ بالائي آهي)؛  
پر بذمل جي پيداوار ايتريقدر ئي ان جي استعمال ڪندڙ جي  
موڙيءَ سان عمل ۾ اچي ٿي، جيتوڻيڪ هو ان جي قيمت  
ان جي پيداوار کان ڇهه مهينا پوءِ ئي ادا ڪري ٿو، جيتريقدر  
گاهه جي پيداوار سندس موڙيءَ سان عمل ۾ اچي ٿي،  
جيتوڻيڪ ان جي لٽندڙ ۽ ٻڌندڙ جي اجرت هو سومر جي  
ڏينهن بدران ايندڙ چنڊ ڏينهن ادا ڪري ٿو، آءٌ چئي ٿو  
سگهان ته مسٽر ميل جو اهو خيال ته ”خریدار نظرانداز ٿي  
سگهن ٿا، پر موڙي ڪڏهن به نظرانداز نٿي ٿي سگهي“ (ص  
۹۸)، شهر ۾ اڃا ڪنهن وڏي پيماني تي عمل ۾ آندو ويو  
آهي يا نه!

وڏو فرق سمائل آهي ته کيس بهار جي پرکيف هوائن ۾ رنبي هلائڻ لاءِ چئون ٿا، يا بند ڪمري جي زهريليءَ هوا ۾ آڏائي هلائڻ لاءِ ٿا چئون، پر جيتريقدر سندس کيسي جو سوال آهي ته هن لاءِ ان ۾ تر جيترو به فرق نه آهي ته اسين هن کي ٻج ۽ رنبي سان سائي بڻيل (گاهه) لڳائڻ جو حڪم ٿا ڪريون يا ريشم ۽ ڪئنچيءَ سان ڳاڙهي بڻيل جو. ساڻس ڪنهن به ريت هن ڳالهه جو به واسطو نه آهي ته بڻيل تيار ٿيڻ کان پوءِ اسين ان جو ڪهڙو استعمال ٿا ڪريون - آيا ان جي مٿان پنڌ ٿا ڪريون يا ان کي پوشاڪ طور پهريون ٿا. بشرطيڪ ان جو استعمال اسان جي پنهنجي ذات تائين ئي محدود هجي. پر جيڪڏهن اسان جو استعمال ڪنهن به ريت ذاتي نه پر سماجي نوعيت جو آهي ته ان حالت ۾ نه فقط گهريل شين جي استعمال جو طريقو پر ان استعمال لاءِ گهريل شين جو قسم پڻ هن لاءِ واقعي وڏي اهميت واريون ڳالهائون بڻجي پون ٿيون.

۲۷۱. مثلاً ههڙيءَ طرح ٿوريءَ گهڙيءَ لاءِ وريءَ مسٽرميل جي لوهي سامان واري وڏي نظريي کي ياد ٿا ڪريون (\*): جيستائين مزور جي ترٽ فائدي جو

\* ويچار ڪريو ته اهو انهيءَ نظريي جو پورو ضد آهي، جنهن جو مٿي ذڪر ٿي رهيو آهي. ”لوهي سامان“ جي نظريي (ڏسو حاشيو صفحو ۲۰۶)

واسطو آهي، ته هُن لاءِ ان ۾ ڪوڙيءَ پاڻيءَ جو به فرق نه آهي ته آءُ هُن کي نارنگين جي وٽن پوکڻ لاءِ پاڻ وٽ ملازمت ۾ رکان ٿو يا بمن ٺاهڻ لاءِ، پر انهن شين کي آءُ ڪيئن استعمال ڪندس، اها ڳالهه سا هُن لاءِ برابر وڏي اهميت رکي ٿي. سمجهو ته ٻنهي حالتن ۾ منهنجو استعمال ”بي غرض“ واقع ٿيڻو آهي، ته مسزور لاءِ اها ڳالهه ٻنهي آخرين ۽ فيصلو ڪرڻ صورت وٺي بيهندي ته جڏهن هن جو ٻيڙي بيمار آهي ته آءُ هن جي جهوپڙيءَ ۾ وڃي ان کي هٿ ۾ نارنگي ٿوڌيان، يا هن جي جهوپڙيءَ جي بخاري منجهان هڪڙو بم اڇلائي هن جي گهر جي چٽ کي اڏائي ٿو ڇڏيان.

۲۰۷. هاريءَ لاءِ سڀ کان بري ڳالهه ته هيءُ آهي ته عين ممڪن آهي ته سرمايدار جو استعمال نارنگين جي حالت ۾ ٻنهي ذاتي ۽ بم جي حالت ۾

(آندل صفحي ۲۰۵ تان)

جي تقاضا هئي ته اسين باغائين کي خارج ڪري، ڪاريگرن کي ڪم تي لڳايون؛ هيڏانهن بچل جي نظريي جي تقاضا وري هيءُ آهي ته پنهنجن ڪاريگرن کي ڪڍي، انهن جي جاءِ تي باغائين کي پاڻ وٽ بيهاريون.

بنهء عام ئي ٿئي\* بهرحال، هيءَ هڪ صاف ۽ مڃيل حقيقت آهي ته تجارتي اصولن جي عمل پڻاندر به جي

\* يورپ ۾ دولت جي عمل جو هڪ نهايت خطرناڪ روپ هيءُ آهي ته اها سرمايدار جي دولت ئي آهي، جا بي سبب ۽ ظالمانه جنگين کي پستي ڏئي ٿي. انصافي جنگين جي پستيءَ لاءِ پئسي جي ايتري گهرج ئي ڪانه ٿيندي آهي؛ ڇاڪاڻ ته اهي ماڻهو جيڪي اهڙيون واجبي ۽ جائز لڙايون لڙن ٿا، تن مان اڪثر اهي مفت لڙندا آهن؛ پر هڪ بي انصافي جنگ لاءِ ماڻهن جا جسم ۽ روح خريد ڪرڻا ٿا پون؛ ۽ انهن کان سواءِ ڳري کان ڳرا جملي هٿيار پڻ؛ جن سڀن ڪري اهڙيون جنگيون بيحد مهانگيون ثابت ٿيون؛ دلين ۾ ذلت آميز خوف ۽ ڪروڙ ڀرڻي شڪ شبي جو تاوان ان کان سواءِ آهي، جيڪو قومن کي ڀرڻو پوي ٿو، جن جي ڪيتر عوام به ايتري به فضيلت ۽ اخلاص ڪونهي، جنهن سان آهي قومون رڳو هڪ ڪلاڪ لاءِ به دل جو سڪون ۽ آرام خريد ڪري سگهن؛ جيئن اڄڪلھ، فرانس ۽ انگلنڊ هر سال هڪٻئي کان ڏه لک پائونڊن جي قيمت جو ”خوف ۽ حراس“ خريد ڪري رهيا آهن (پيشڪ اهو هڪ ڀرپور فصل آهي، جنهن ۾ اڌواڌ ڪندا ۽ زهر ڀريا پن آهن، جي جديد سياسي اقتصاديات جي ماهرن جي انهيءَ ”سائنس“، پوکي ۽ لٽي ۽ انبار ڪري رکيا آهن، جيڪا اسان کي حق بدوان حرص ۽ حسد جو (ڏسو حاشيو صفحو ۲۰۸)

پڇاڙي لازمي طور ڪنهن نه ڪنهن جي ڇت جي اڏاسي وڃڻ جي صورت ۾ ئي ٿيڻي آهي. تون ڀلي پنهنجي مرضيءَ موجب پنهنجي پاڙيسريءَ لاءِ انگور پوک يا باروت ٺاهه، هو به ظاهر آهي ته جواب ۾ تولا ۽ انگور پوکيندو يا باروت ٺاهيندو، ۽ توهان مان هرڪو آهوئي لٽندو جيڪو اوهان پوکيو هوندو.

۲۷۳. تنهنڪري ڪپت جو مقصد ۽ طريقو ئي آهن، جيڪي پيداوار جي صحيح ڪسوٽي آهن. ”پيداوار“ هيءَ نه آهي ته سخت محنت سان شيون ٺهن، پر هيءَ آهي ته فائديمند ڪپت ۾ اچڻ جهڙيون شيون ٺهن.

(آندل صفا ۲۰۷ تان)

سبق ڏيندي ٿي رهي). هر بي انصافي جنگ جي خرچ جي پورائي، جيڪڏهن دشمن جي مال غنيمت مان نه، ته محض سرمايدار جي قرض منجهان ئي ٿئي ٿي، جن جي ادائگي پوءِ وري عام ماڻهن تي ڳاٽي ٿوڙ محصول مڙهي ڪئي وڃي ٿي، جن عام ماڻهن جي راءِ کي نه ان جنگ جي شروع ڪرڻ ۾، نه هلائڻ ۾ ئي ڪو دخل آهي. سرمايدار جي خواهش ئي ان جنگ جي ته ۾ موجود رهي ٿي؛ بلڪ ان جي حقيقي پاڙ آهي، ڇو ته سڄيءَ قوم جو اهو حرص ئي آهي، جنهن ان کي ايمان، صاف گوئيءَ ۽ انصاف جي جذبن کان بنهه محروم رکيو آهي، ۽ جنهن جي نتيجي ۾ آخرڪار هر هڪ فرد کي ذاتي عيوضي طور خساري ۽ نقصان جو منهن ڏسڻو پوي ٿو.

۽ قوم جي اڳيان اهو سوال نه آهي ته اها ڪيترا مزدور ڪم ۾ لڳائي ٿي، پر هيءُ آهي ته هوءَ ڪيتري زندگي پيدا ڪري ٿي. ڇاڪاڻ ته جيئن پيداوار جو اصل ۽ آخري مقصد ٿيڻ آهي، تيئن ڪپت جو اصل ۽ آخري مقصد وري زندگي آهي.

۲۰۷۴. ٻه مهينا اڳ مون هيءُ سوال پڙهندڙ جي ويچار واسطي رکيو هو ته هو ان سوال کي پنهنجي ليکي پاڻ ٻي ڪري ۽ سمجهي، بجاءِ هين جي، جو اهو کيس بيان ڪري ٻڌايو وڃي. پر هاڻي، جيئن ته بنيادي ڳالهين واضح ڪيون ويون آهن (۽ جن مسئلن کي هتي چيو ويو آهي، تن جا تفصيل ايترا ته پيچيده آهن، جو انهن جي تشريح جي هڪ رسالي جي صفحن ۾ گنجائش نٿي ڪري سگهي، ۽ ان لاءِ ڪنهن ٻئي موقعي لاءِ ترسڻو پوندو)، تنهنڪري آءٌ چاهيان ٿو ته هنن ابتدائي مضمونن جي آخر ۾ هين هڪڙيءَ اهم حقيقت کي بلڪل چٽيءَ طرح واضح ڪري ڇڏيان.

۲۰۷۵. دنيا ۾ ٻي ڪا به دولت ڪانهي - زندگي ئي دولت آهي. محبت، مسرت ۽ ذوق جي سمورين قوتن سان ڀرپور زندگي. اهوئي ملڪ حقيقت ۾ سڀ کان زياده شاهوڪار آهي، جنهن ۾ شريف ۽ بامسرت انسانن جو وڏي ۾ وڏو تعداد پرورش پائي ٿو. اهوئي ماڻهو شاهوڪار ۾ شاهوڪار آهي، جيڪو پنهنجي زندگيءَ جي ڪارج کي هر ممڪن حد تائين

پاڻيءَ تڪميل تائين پهچائيندي، ذاتي طور توڙي پنهنجي مالي وسيلن ذريعي ٻين جي زندگين لاءِ همت افزائي ۽ حمايت جو باعث ٿئي ٿو.

۲۷۶. هيءَ واقعي هڪ عجيب سياسي اقتصاديات آهي ۽ تاهم هيءَ ئي آهي، جيڪا اڳي ڪڏهن صحيح اقتصاديات هئي يا اڳتي ٿي سگهي ٿي. ٻي هرڪا سياسي اقتصاديات جنهن جو بنياد مفاد پرستيءَ تي \* اڏيل آهي، سا انهيءَ اقتصاديات جي ئي تعميل آهي، جنهن هڪ ڀيري فرشتن جي نظام ۾ تفرقو (۹۸) آندو، ۽ بهشت جي ٺهيل ٺڪيل جوڙجڪ کي تباهه ۽ برباد ڪري ڇڏي.

۲۷۷. ”شريف ۽ بامسرت انسانن جو وڏي ۾ وڏو تعداد.“ پر شرافت ۽ تعداد جو ڪڏهن باهمي رابطو ممڪن به آهي؟ هائو، نه فقط باهمي رابطو منجهن ممڪن آهي، پر شرافت تعداد لاءِ لازمي پڻ آهي. گهڻي ۾ گهڻي زندگيءَ تائين فقط گهڻي ۾ گهڻي نيڪيءَ جي وسيلي ئي پهچي سگهجي ٿو. انهيءَ نقطهءَ نگاهه کان انساني زندگيءَ جو قانون حيواني زندگيءَ جي قانون کان بلڪل مختلف آهي. حيوانن جي واڌ فقط کاڌي جي قلت ۽ نسلن جي باهمي مقابلي باريءَ سبب

\* ”(ٿرندڙ گهرندڙ) قيمت متعلق هر بحث مباحثي ۾ هيءُ شرط بهرحال سامهون رکڻ گهرجي: ’فرض ڪريو ته سڀني واسطيدار ڌرين کي پنهنجي پنهنجي مفاد جوئي اونو آهي.“

— ميل، i. III. c.

رڪجي ٿي ۽ مڪي جي واٽ کي روڪڻ لاءِ ابابيل جي بک ذميوار آهي ۽ مڪي جي قلت ابابيل جي قلت جو باعث بنجي ٿي.

۲۷۸. جڏهن انسان کي حيوان ڪري تصور ٿو ڪجي ته واقعي سندس واٽ تي پڻ اهڙن ئي قانونن يا اصولن جي روڪ ظاهر ڏسجي ٿي: بک يا وبا يا جنگ انساني واٽ کي روڪڻ جا ضروري ۽ واحد ذريعا آهن. ۽ اهي ئي هيٺائين ان جي روڪڻ جا اثرات ذريعا رهيا آهن. ڇاڪاڻ ته انسان جي سامهون درحقيقت مطالعي جو مکيه ۽ مکيه موضوع اهوئي رهندو پئي آيو آهي ته ڪيئن هو پاڻ کي ۽ پنهنجي رهائش جي جاين کي ٿوري کان ٿوري وقت ۾ تباهه ڪري سگهي ۽ سندس زياده ۾ زياده ڪاريگريءَ جو مقصد هي ٿي پئي رهيو آهي ته ڪيئن ڏڪار جو دائرو وڌايو وڃي ۽ وبا جو ٻج چوڌاري ڇڻيو وڃي ۽ تلوار کي مهارت سان هر طرف ڦيرايو وڃي. پر جڏهن انسان کي حيوان کان الڳ تصور ڪجي ٿو، تڏهن هُن جي واٽ انهن قانونن جي روڪ کان آزاد نظر اچي ٿي. آها فقط سندس همت ۽ سندس محبت جي حدن تائين محدود آهي. انهن ٻنهي کي پنهنجون پنهنجون حدون آهن، ۽ هُن گهرجن: سندس نسل جون پڻ حدون آهن، پر اهي حدون اڃا پهچجي ڪن سگهيو آهن، نڪي آئنده ڪيترن زمانن ۾ ئي پهچجي سگهيو.

۲۷۹. انساني فڪر جي رسائيءَ جا جيڪي ٻه دائرا آهن، تن مان مون کي ٻيو ڪوبه اهڙو اندوهناڪ نظر نه آيو، جهڙو سياسي اقتصاديات جي ماهرن جا آهي هوائي خيال، جيڪي هو آدمشماريءَ جي مسئلي متعلق آڏاڻيندا رهن ٿا.

۲۸۰. جڏهن اها رٿ پيش ٿي ڪجي ته مزدور جي حالت کي سدائين لاءِ سندس اجرت ۾ اضافو آندو وڃي، ته سياسي اقتصاديات جو ماهر هڪدم چوي ٿو، ”نه نه، جيڪڏهن سندس اجرت ۾ اضافو آڻيندا، ته هو يا ته گهڻا ٻار ڄڻي، مالي طور، ساڳيءَ مفلسيءَ کي پهچي ويندو، جنهن ۾ هو پهريائين هو، يا وري اوهان جي وڌايل اجرت منجهان شراب پي، ان کي لائين ٿي برباد ڪري ڇڏيندو.“ برابر لائين ڪندو. مون کي اها خبر آهي. پر ائين ڪرڻ جا ارادا ۽ خيال هو ڪٿان سگهو؟ سمجهو ته هن معاملي ۾ اوهان پنهنجي پٽ جو ذڪر ڪري رهيا آهيو، ۽ مون کي ٻڌايو ٿا ته اوهان کي همت ئي ڪانه ٿي ٿئي ته هن کي پنهنجي ڪارخاني ۾ داخل ڪريو يا کيس سندس مزدوريءَ جي واجبي اجرت ڏيو، ڇاڪاڻ ته اوهان کي خوف آهي ته جيڪڏهن اوهان ائين ڪندا ته هو پوءِ شراب پي پي، نيٺ مري ويندو، ۽ ٻار ڄڻي ڄڻي، نيٺ اڌ ڪوڙي ٻارن جي ڪنهن خيراتي گهر جي حوالي ڪري ويندو. پر آءٌ اوهان کان پڇي سگهان ٿو ته اوهان جي پٽ کي اهڙا لاڙا ۽ اهڙيون عادتون

ڪنهن ڏنيون؟ اهي هُن ورثي ۾ حاصل ڪيون يا تعليم ذريعي؟ بهرحال ٻنهي ذريعن مان ڪنهن به ذريعي اهي حاصل ٿي ٿين ٿيون ۽ جهڙيءَ طرح سندس حالت ۾ ساڳيءَ طرح غريبن جي حالت ۾ پڻ ائين ئي ٿئي ٿو.

۲۸۱. هي غريب ماڻهو يا ته اسان جي نسل کان بلڪل الڳ ڪنهن ٻئي نسل جي پيدائش آهن ۽ ٻنهي ناقابلِ اصلاح آهن (ائين، بهرحال، مون ڪنهن کي به ڪليو ڪلايو چوندي ڪونه ٻڌو آهي. ممڪن آهي ته ڪن جي دل ۾ اهي خيال هجن، ۽ ڪيترن جو عمل پڻ سندن انهن خيالن جو مظهر هجي)، يا ته اسين انهن کي تربيت ۽ تعليم وسيلي پاڻ جهڙو مستقل مزاج ۽ معتدل طبع - پاڻ جهڙو سنجيده ۽ عقلمند - بنائي سگهون ٿا، ايتريقدر جو اهي اهڙا مثالي شخص بنجي پون، جن کي ڏسي، ٻيا انهن وانگر بنجڻ جي ڪوشش ڪن. انهيءَ تي وري جواب هيءُ ٿو ملي: ”پر، هو ته تعليم پرائي ئي نٿا سگهن!“ چون ٿا پراڻي سگهن؟ دراصل اهوئي ته مسئلو قابلِ غور آهي. مخير انسانن جو خيال آهي ته شاهوڪارن جي وڏي ۾ وڏي خطا هيءُ آهي، جو هو ماڻهن کي روئي ڏين

کان انڪار ٿا ڪن ۽ ماڻهو پنهنجي روٽيءَ لاءِ خلق جي ڏٺيءَ \* کي ٻاڏائين ٿا، جنهن کان کين مڪر ۽

\* غور ڪريو ته هيئن بيان ۾ آڻ ڪنهن به ريت دولت جي اشتراڪي تقسيم جي تخيل جو ڪوبه ذڪر ڪونه ٿو ڪريان؛ دولت جي تقسيم دولت جي تباهي آهي؛ ۽ ان سان گڏ حوصلي، محنت ۽ انصاف جي تباهي آهي. اهو ته بنهه هڪ انتشار آهي - اهو انتشار جنهن ڏانهن خود اسان جا جديد سياسي اقتصاديات جا معتقد اسان کي نيئي رهيا آهن، ۽ جنهن کان آڻ ڪين بچائڻ جي ڪوشش ڪري رهيو آهيان. شاهوڪار ماڻهو پنهنجي دولت پاڻ وٽ محفوظ رکندي نه پر ان جي غلط استعمال دوران غريب کي روٽيءَ کان محروم ٿو رکي. دولت ته هڪ قسم جي طاقت آهي؛ ۽ طاقتور ماڻهو پنهنجي طاقت پاڻ وٽ محفوظ رکڻ سان ٻئي کي ڪونه ٿو ڏکوي، پر انهيءَ طاقت جي ناجائز استعمال سان ئي ٻين کي ڏکوي ٿو. هڪ اشتراڪيت پسند جڏهن ڪنهن طاقتور کي ڏسي ٿو ته هو هڪ ڪمزور کي ستائي رهيو آهي، ته هڪدم هو ڏانهن ٿو ڪري: ”انهيءَ طاقتور جون ٻانهون ڀڄي ڇڏيو!“ پر آڻ چوان ٿو ته ”بچاءُ ٻانهن ڀڄڻ جي، هن کي سيڪارڻ گهرجي ته آهي ٻانهون ڪيئن هڪ ڪنهن مفيد مقصد لاءِ استعمال ڪري.“ هوشيار ۽ استقلال، جن سان دولت حاصل ٿي سگهي ٿي، سي انهن جي ڏيندڙ طرفان انهي لاءِ ڪونه ڏنا ويا آهن ته (ڏسو حاشيو صفحو ۲۱۵)

فريب ذريعي محروم رکيو ٿو وڃي. افسوس، ماڻهن کي روٽيءَ کان محروم رکڻ يا اهڙي ڪنهن ٻئي

آندل صفحي ۲۱۴ تان

دولت کي ائين حاصل ڪري، پوءِ بيڪار اچي ڇڏجي، پر انهيءَ لاءِ عطا ڪيا ويا آهن ته انهن معرفت حاصل ڪيل دولت کي انسان ذات جي خدمت ۾ صرف ڪجي؛ ٻين لفظن ۾ ائين چئجي ته ان کي خطاڪار جي نجات ۽ ضعیف جي مدد لاءِ استعمال ڪجي؛ جنهن لاءِ پهريون ڪم آهي دولت حاصل ڪرڻ ۽ پوءِ آهو پاڪ ۽ ڀلارو موقعو (Sabbtah) هٿ ڪرڻ، جنهن ۾ ان کي صرف ڪجي — اهڙو ڀلارو موقعو، جنهن جو قانون اهوئي آهي ته زندگيءَ جو بچاءُ ڪيو ۽ نه ان جي بربادي. حقيقت ۾ غريبن جو غريب ٿيڻ اهڙي ئي غلطي آهي جهڙي هڪ ٻار جي، جو ڪنهن تلاءَ ۾ ڪري ٿو پوي ۽ هڪ اهڙي پنگلي جي، جيڪو چوسول تي تاپو کائي ڪري ٿو پوي؛ پر باوجود سندن انهيءَ خطا جي، اڪثر رستي ويندڙ اهڙي ٻار کي ڊوڙ پائي تلاءَ مان ڪڍڻ جي ڪوشش ڪندا ۽ انهيءَ پنگلي کي هٿ وڌائي سهارو ڏيندا. هاڻي زياده ۾ زياده ائين ئي سمجهو ته آهي جيڪي غريب آهن، سي به انهن خود سر ٻارن يا انهن غافل پنگلن ئي مثل آهن، ۽ ٻئي پاسي دنيا جا سڀ شاهوڪار سياڻا ۽ سگههه آهن — اهڙيءَ طرح اوهان هڪدم ڏسندا ته نڪي هڪ اشتراڪيت پسند پاڻ وانگر ٻئي هر ڪنهن کي غريب، بيوس ۽ بيوقوف بنائڻ جي خواهش رکڻ ۾ درست آهي، ۽ نه وري هڪ شاهوڪار ئي انهيءَ ۾ صحيح آهي ته ٻارن کي ڏيڻ ۾ گهندو ڏسي، ڇڏي ڏجي ته ٿيندي ٿيندي ڀل ان ۾ غرق ٿي وڃن.

جائز کان جائز حق کان محروم رکڻ وري به ايترو ظالمانہ عمل نہ آهي. زندگي روڻيءَ کان ٻارها بهتر آهي. ۲۸۲

شاهوڪار غريبن کي صرف کاڌي کان محروم ڪونه ٿا رکن، هو کين عقل کان محروم رکن ٿا. اخلاق کان محروم رکن ٿا. هر قسم جي نجات کان محروم رکن ٿا. اي بيواها گگدامو! اوهان تي سبز چراگاهن جا دروازا ئي بند نہ ڪيا ويا آهن، پر خود ڌنار کان به اوهان کي محروم ڪيو ويو آهي. کاڌو! شايد ان تي پنهنجي دعوا اوهين ثابت ڪري سگهو ٿا، پر جن لاءِ اوهان کي پنهنجي دعوا پهرين پيش ڪرڻ گهرجي، اُهي ٻيا حق آهن. تحقيق، جي اوهان چاهيو، ته اوهان دسترخوان تان مانيءَ جا پور طلبي سگهو ٿا، پر اهي انسانن جي اولاد وانگر طلبيو، ۽ نہ ڪتن جيان، بيشڪ پنهنجي پيٽ ڀرڻ جو حق طلبيو، پر ان کان وڌيڪ زور سان پنهنجي واسطي پاڪ، ڪامل ۽ بي داغ بنجڻ جي حق جي طلب ڪريو. ۲۸۳

پورهيتن متعلق هي گفتا واقعي عجيب آهن: ”ڇا! پاڪ ڊگهن چوغن، مراقبي ۽ ذکر کان سواءِ هي ڳوٺين جهڙي ڪهري پوشاڪ پهريل ۽ ان کان به زياده زبان جا ڪهرا شخص، جيڪي نالي نہ وٺڻ جهڙا نيچ ڇاڪريءَ جا ڪم اسان لاءِ ڪن ٿا؟ ڪامل! - هي، جن جون اڪيون جهانوريون، ڪيڙين پيل عضوا ۽ دماغ موڳا آهن؟ بي داغ! - هي، جن جون خواهشون شهواني ۽ خيال پست پيل، جيڪي بدن جا

ههڙا گدلا ۽ روح جا ههڙا گندا آهن؟" برابر، ائين هجي به ڪٿي: تاهم، جهڙا به آهن، اڄ دنيا ۾ سڀ کان زياده پاڪ، ڪامل ترين، ۽ سڀ کان زياده بيدار جيڪڏهن ڪي ماڻهو آهن ته اهي ئي آهن. ممڪن آهي ته اهي واقعي اهڙا به هجن، جيئن اوهان انهن کي بيان ڪيو، پر ان حالت ۾ پڻ هو اسان کان وڌيڪ پاڪ ۽ سڳورا آهن، جن کين ان حالت ۾ ائين چڙي ڏنو آهي.

۲۸۴. پر انهن لاءِ ڪري به ڇا ٿو سگهجي؟ ڪير انهن جو انگ ڏيکيندو، ڪير کين تعليم ڏيندو ۽ ڪير انهن جي واڌ کي روڪيندو؟ آخرڪار انهن جي انتها ڪهڙي ٿي سگهندي، سواءِ انهيءَ جي، جو هو هڪٻئي کي خود ختم ڪري ڇڏين؟

۲۸۵. مون کي انهن جي انتها متعلق ٻئي قسم جي اميد آهي، جيتوڻيڪ اها سندن واڌ جي خلاف اقتصادي ماهرن جي ٻڌايل ٿن علاجن مان ڪنهن هڪ جو به نتيجو تصور نٿي ڪري سگهجي.

۲۸۶. ٿورن لفظن ۾ ماهرن جا ٻڌايل آهي ٿي علاج هي آهن: بينڪون قائم ڪرڻ، غير آباد زمينون آبادي هيٺ آڻڻ، يا شاديءَ جي خلاف تحرڪ هلائڻ.

۲۸۷. مٿين تدبيرن مان پهرين تدبير توڙي ٻي هن سوال کي حل ڪونه ٿي ڪري، بلڪ ان کان رڳو ٿوريءَ دير لاءِ جند ڇڏائڻ يا ان کي محض هٽائي ڇڏڻ جو ڪم ڏئي ٿي. سڄيءَ دنيا ۾ بينڪون

قائم ٿين، ۽ سڄيءَ ڌرتيءَ جا پيمايان آباد ٿين، تنهن لاءِ طويل عرصو گهرجي. بنيادي سوال اهو نه آهي ته دنيا ۾ ڪيتري زمين انساني بستيءَ جي قابل آهي، پر هيءُ آهي ته بستيءَ لائق زمين جي هڪ ٽڪري تي آخر ڪيترا ماڻهو آباد ڪرڻ گهرجن.

۲۸۸. ويچار ڪريو، آءٌ چوان ٿو ته ڪيترا ماڻهو ”آباد ڪرڻ گهرجن“؟ ۽ نه ڪ ”آباد ڪري سگهبا.“ رڪارڊو ”فطري آجرت جي نرخ“ جي وصف ڪندي، پنهنجي عادي غلط اندازي مطابق لکي ٿو ته اهو نرخ هيءُ آهي- ”جنهن مان هڪ مزدور پلجي سگهي.“ پلجي سگهي! هائو، پر ڪيئن؟- اهو سوال هڪدم مون کان هڪڙيءَ مزدور چوڪريءَ پڇيو هو، جڏهن مون کيس رڪارڊو جي ڪتاب منجهان اهو ٽڪرو پڙهي ٻڌايو هو. هتي ان چوڪريءَ جي انهيءَ سوال جي آءٌ ڪجهه تشريح ڪندس.

۲۸۹. ”پلجي سگهي، پر ڪيئن؟“ پهرين ڳالهه، هيءَ ته هُو ڪيتريءَ عمر تائين پلجي سگهي! پلجندڙ ماڻهن جي هڪڙي تعداد مان گهڻن کي پيريءَ تائين رسڻو آهي- گهڻن کي جوانيءَ تائين! تنهن جي معنيٰ ته اوهان انهن جي پلجڻ جو اهڙو ڪو بندوبست رکندا ڇا، جو هو ترٽي مري وڃن- مثلاً، بيمار ۽ ڪمزور ٻارن جي موت سميت سراسري طور هو رڳو ٽيهن يا پنجيتاليهن سالن تائين ئي جي سگهن؟- يا اهڙو ڪو بندوبست رکندا، جو هو پنهنجي زندگي پنهنجي

فطري موت تائين گذاري سگهن؟ پهرينءَ حالت ۾ توهان هڪڙي پٺيان ماڻهن جي زياده تعداد کي پالي سگهندا\* پر ٻيءَ صورت ۾ جنهن تعداد کي پالي سگهندا، آهي شايد وڌيڪ بامسرت زندگي گذاري سگهندا: هاڻي، مسٽر رڪارڊو کان سوال پڇيو آهي ته هن جو ”فطري حالت“ متعلق ڪهڙو رايو آهي، ۽ ”فطري اجرت“ مان سندس ڇا مراد آهي؟

۰۲۹۰. وري: هڪ زمين جو ٽڪرو، جو فقط ڏهن ڪاهل، فضول خرچ ۽ جاهل شخصن کي پالي سگهندو، سو يقيناً هوشيار ۽ محنتي ماڻهن جي حالت ۾ ٽيهن يا چاليهن کي پالي سگهندو. هاڻي، ٻڌايو ته ٻنهي حالتن مان ماڻهوءَ جي فطري حالت ڪهڙي آهي؟ ۽ منجهانئن ڪهڙيءَ ڌر کي اجرت فطري نرخ مطابق حاصل آهي؟

۰۲۹۱. وري: جيڪڏهن هڪ زمين جو ٽڪرو چاليهن ماڻهن کي پالي ٿو، جيڪي محض جاهل پورهيت آهن، ۽ پوءِ جيڪڏهن هو پنهنجي جهالت مان تنگ اچي، پاڻ منجهان ڏهن کي پورهئي کان فارغ ڪري ڇڏين ٿا، انهيءَ لاءِ ته هو ويهي مخروطي شين جي صفتن ۽ تارن جي ميڙن متعلق تحقيقات ڪن ته هنن ڏهن جو پورهيو، جو زمين تي گهٽجي ويو ته ان

\* زندگيءَ جو مقدار ٻنهي حالتن ۾ هڪجيترو آهي؛ پر ان جي تقسيم مختلف نمونن سان ڏيکاري وئي آهي.

حالت ۾ يا ته ڪنهن طرح کاڌي جي پيداوار ۾ اضافو  
اچڻ گهرجي، يا ته جيڪي ڏهه شخص پورهئي تان  
هٽي محض مخروطي شين ۽ تارن جي تپاس ۾ لڳي  
ويا آهن، تن کي بڪ ۾ پاهه ٿيڻو پوندو يا سندن  
عيوض ڪن ٻين کي بڪ ڪاٽي پوندي. هاڻي انهن  
ڏهن سائنسي شخصن جي اجرت جو فطري نرخ ڪهڙو  
ٿي سگهي ٿو، يا باقي رهيل ٽيهن شخصن جي پورهئي  
جي پيداوار ۾ جو اضافو آيو، تنهن سان ان نرخ جو  
ڪهڙو تعلق ٿي سگهي ٿو؟

۲۹۲. وري: سمجهو ته هڪڙي زمين جي ٽڪر  
تي پهريائين چاليهه مزدور بلجي رهيا آهن، جيڪي  
نھايت ئي پرامن ۽ بااخلاق شخص آهن؛ پر ٿورن ئي  
سالن ۾ هو ايترا ته جهيڙاڪ ۽ بدڪار ٿي پون ٿا،  
جو کين پاڻ منجهان پنج شخص انهيءَ لاءِ مقرر ڪرڻا  
پون ٿا ته اهي سندن جهيڙن ۽ اختلافن جا فيصلو  
ڪندا رهن؛ ٻيا ڏهه کين انهيءَ لاءِ مقرر ڪرڻا پون  
ٿا ته اهي قيمتي هٿيار پنوهار پاڻ وٽ رکن ۽ انهن  
فيصلن کي عمل ۾ آڻيندا رهن؛ ۽ پنج ٻيا انهيءَ لاءِ  
کين مقرر ڪرڻا پون ٿا ته اهي کين هروقت وڏي  
۽ اثرائتي آواز ۾ خدا جي وجود کان واقف ڪندا رهن؛  
ته پوءِ ان صورتحال ۾ سندن پيداوار جي عام طاقت تي  
ڪهڙو اثر پوندو، ۽ منجهانن اهي جيڪي فيصلو  
ڪندڙ، فيصلن تي عمل ڪرائيندڙ ۽ خدا جا نالي وٺندڙ

پورهيت آهن، انهن جي آجرت جو فطري نرخ ڪهڙو  
ٿي سگهي ٿو؟

۲۹۳. اهي سوال هاڻي آءٌ مسٽر رڪارڊو جي  
پوئلڳن واسطي ڇڏيان ٿو ته هو ڀلي انهن تي ويچار  
ڪن، يا جي چاهين ته انهن کي پري اڇلائي ڇڏين،  
هاڻي آءٌ اهي مکيه حقيقتون بيان ڪريان ٿو، جن جو  
واسطو مزدور طبقي جي آئيني ممڪن مستقبل سان  
آهي، جنهن تي مسٽر ميل قدرتي نظر ڦيرائي آهي.  
سندس ڪتاب جو آهو باب ۽ ان کان اڳيون باب  
عام سياسي اقتصادياتي ماهرن جي لسڪين کان مختلف  
ڏسجن ٿا، ڇاڪاڻ ته انهن ۾ قدرتي صورتحال جي  
اهميت کي ڪنهن قدر تسليم ڪيو ويو آهي، ۽ صنعتي  
دور ۾ قدرتي نظارن جي تباهي جي امڪان تي  
افسوس جو اظهار پڻ ڪيو ويو آهي.

۲۹۴. بهرحال، اسان کي هن (قدرتي نظارن جي)  
موضوع متعلق جا تشويش آهي، ان کي ترڪ ڪرڻ  
گهرجي. ظاهر آهي ته ماڻهو نڪي ٻاڦ ٻي سگهندا،  
نڪي پٿر کائي سگهندا. هڪ زمين جي ٽڪريءَ تي  
وڌ ۾ وڌ تعداد ۾ ماڻهن جي رهڻ مان مطلب آهي  
ته اتي پاڇيون ۽ گاهه به نسبتاً اوتري ئي وڌ ۾ وڌ  
انداز ۾ هجن، جي ماڻهو ۽ چوپايا استعمال ڪري  
سگهن. اتي نسبتاً اوتروئي وڌ ۾ وڌ صاف پاڻي ۽  
ايتري ئي وڌ ۾ وڌ صاف هوا جو هئڻ به ضروري آهي.  
انهيءَ کان سواءِ، انهيءَ حصي تي نسبتاً اوترائي وڌ

۾ وڌ وڻ به هئڻ گهرجن، جي هوا کي بدلائي صاف ڪن، ۽ نسبتاً اوتراڻي وڌ ۾ وڌ لاءِ وارا ميدان پڻ هئڻ گهرجن، جن تي وڻ ۽ ٻوٽا به اپريل هجن، جي سڄ جي گرميءَ کان ان کي بچايو بيٺا هجن، ۽ جن تان پاڻيءَ جا آبشار ۽ نهرون وهي وڃي ندين ۽ دريائن ۾ پون.

۲۹۵. جيڪڏهن انگلنڊ چاهي ته ڀلي سڄي جو سڄو پنهنجو هڪ ”ڪارخانن جو شهر“ بنجي پوي، ۽ انگريز ڀلي ته عام ماڻهن جي ڀلي خاطر پاڻ کي قربان ڪندي، اوندهه، گوڙ گهمسان ۽ مشينن جي موتمار دونهن جي وچ ۾ وقت گذاري، پنهنجي زندگيون گهٽائين. پر ساري دنيا نڪي ته ڪو ڪو ڪارخانو، نڪي ته ڪا ڪا ڪاڻ بنجي ٿي سگهي. ڪا به انساني قابليت هزارن ۽ لکن ماڻهن واسطي لوڻ کي هاضمي لائق ڪانه بنائيندي، نڪي هائڊروجن کي شراب جي جاءِ تي ڪار آمد ثابت ڪندي. ماڻهن جو لوڻ ۽ سندن غصو به کين ڪڏهن خوراڪ جو ڪم ڪونه ڏيئي سگهندا، ۽ سوڊم جي صوفن ۽ گامرا جي انگورن (۹۹) وانگر ماڻهن جي دسترخوانن تي ڪٿي ڪيتريون ڦلهياريون مان ٺهيل مٺايون ۽ زهر سان چڪايل شراب رکيا وڃن. بهرحال، جيستائين انسانن جو گذران مانيءَ تي آهي تيستائين اهي هر هنڌ پري کان نظر ايندڙ ماڻهيون خداوند تعاليٰ جي چمڪندڙ سون (۱۰۰) سان وڇايون ٿي رهنديون ۽ ائين هميشه ڪلنديون ۽ ٻهڪنديون رهنديون.

۽ انسانن جي پرمسرت آنپوهن جا رسيلا آواز انگورن مان رس ڪڍندڙ مشينن ۽ ڪوهن جي چوگرد هميشه ئي لئين ٻڌبا رهيا.

۲۹۶. نڪي وري اسان جي وڌيڪ جذباتي اقتصاديات جي ماهرن کي ميڪانڪي زراعت جي لوازمات کان ڊڄڻ گهرجي. هوشور ماڻهن جي آبادين سان هيءُ ئي اميد وابسته ٿي سگهي ٿي ته هو نه فقط ڪاڌي جي پرمسرت جي پڻ تلاش ۾ رهندا ۽ نه وري ڪا قوم نيستائين وڌ ۾ وڌ تعداد کي پهچي سگهندي، جيستائين منجهس اهو فهم ۽ شعور موجود نه آهي، جنهن ۾ آباد دنيا منجهان لطف اندوز ٿيڻ جي صلاحيت موجود هوندي آهي. دنيا ۾ بيابانن جي به پنهنجي پنهنجي اهميت ۽ پنهنجو پنهنجو سونپيل ڪارج آهي، آها عظيم آبادي ڪل، جنهن جي نگاهه زمين جي گولي جي سرائي آهي، جنهن جي دل جي ڌڙڪ ان جو سال آهي ۽ جنهن جي ساهه جي چڪ ان جا مها ساگر آهن، سا پنهنجون برق ۽ باهم جون طاقتون انهن وسيع ۽ لامحدود ميدانن ۾ تقسيم ڪندي ئي رهندي، جن تي اهي پٿرن ۽ واريءَ جي سڃاڻپ جا عظيم نشان موجود رهن ٿا: بهر صورت ڌرتي ماتا جا آهي حصا جيڪي انهن نشانن جي وچ ۾ واقع آهن، ۽ جيڪي آباد آهن، سي ان آباديءَ سبب ئي هميشه حسين ترين نظر ايندا آهن، ۽ دل کي وڻندا آهن.

۲۹۷. جنهن شيءِ کي دل گهرندي آهي، آها اک کي به وڻندي آهي. ڪوبه نظارو لاڳيتو ۽ دائمي طور

دل کي نه وٺندو آهي، سواءِ ان جي جنهن کي انسان جي خوشيءَ ڀريءَ محنت سڌاريو ۽ سنواريو هوندو؛ مثلاً، هڪ ساريڪا کيت، ساوا سهڻا باغيچا، ميويدار باغ، صاف ۽ مٺڙا وسندڙ گهر، جن ۾ ڀرپور زندگيءَ جا دلهار نغما ٻُرندا رهندا هجن. پوسائيل فضا ۾ سرهاڻي ۽ سرهاڻ ڪانه ٿيندي؛ فضا جي دليري ۽ دلفريبي انهيءَ ۾ آهي ته اها راحت بخش جهيڻ آوازن سان ڀُر هجي، جنهن ۾ پڪين جون لاتيون، جيتن جون جهٽڪارون، انسانن جا آلاپ ۽ ٻارن جون ٻاڙيون ٻوليون ٻڌڻ ۾ اچن.

۲۹۸. جيئن جيئن زندگيءَ جو فن سکيو ٿو رهجي، تيئن آخر هي معلوم ٿيندو ٿو وڃي ته سڀ حسين شيون ساڳئي وقت ضروري شيون پڻ آهن. جهڙا رستي لڳ قدرتي ڄاول گل، تهڙا هٿ سان پوکيل فصل، ۽ جهڙا جهنگلي پکي ۽ جانور، اهڙوئي پاليل چوپايو مال، ڇاڪاڻ ته انسان رڳو روٽيءَ تي گذر ڪونه ٿو ڪري، پر کيس بيابانن جي ”من وسلوا“ پڻ گهرجي؛ ۽ سندس جياپي جو مدار قدرت جي هر حيرت افزا ڪلمي ۽ قدرت جي هر آڇاٽل ڪرشمي تي پڻ آهي. هو مسرور ۽ مطمئن آهي — انهيءَ لاءِ پڻ، جو هو ان کان بيخبر آهي، ۽ سندس ابا ڏاڏا پڻ ان کان بيخبر هئا، ۽ پڻ انهيءَ لاءِ، جو پوءِ به سندس وجود جو عظيم معجزو، جيڪو سندس ذات سان ئي

وابسته آهي، آهو ساڳئي وقت، اڳتي وڌي، مڪان ۽ زمان جي لامحدود وسعتن کي چهندو ٿو رهي. ۲۹۹. آخر ۾، اوهان هن ڳالهه کي خيال ۾ رکو ته انسان ذات جي حقيقي مسرت ڏانهن جيڪو به اثرائون قدم کڄي ٿو، سو انفرادي ڪوشش جو نتيجو آهي، ۽ نه عام ڪوشش جو. ڪي عام قاعدا، ڪي سڌاريل قانون ان طرف وڌڻ لاءِ رهنمائي ڪري سگهن ٿا ۽ مددگار ثابت ٿي سگهن ٿا، پر ان لاءِ جيڪو به قاعدو ۽ جيڪو به قانون سڀ کان اول ٺاهيو ۽ عمل ۾ آڻيو آهي، ان جو دائرو هر ماڻهوءَ جي پنهنجي گهر تائين ئي محدود رهڻ گهرجي. هي اسين هميشه ٻڌندا رهندا آهيون ته سياڻا ماڻهو پنهنجن ڏانهن ڪندڙ پاڙيسرين کي (جيڪي زندگيءَ ۾ کانئن گهٽ جڳهه تي بيٺل هوندا آهن) هر وقت هيءَ صلاح ڏيندا رهندا آهن ته ’زندگيءَ ۾ جنهن مقام تي قدرت کين رکيو آهي، تنهن تي کين راضي رهڻ گهرجي‘.

۳۰۰. زندگيءَ ۾ شايد ڪي حالتون اهڙيون به پيش اچن ٿيون، جو قدرت نٿي چاهي ته ماڻهن کي انهن تي راضي ٿي ويهي رهڻ ”گهرجي“. باوجود ان جي، مٿيون اصول مجموعي طور هڪ چڱو اصول آهي، پر آهو گهريلو استعمال لاءِ ئي مخصوص آهي. اوهان جو پاڙيسري ”پنهنجي“ حال تي راضي رهي ٿو يا نه رهي، ان سان اوهان جو ڪو واسطو ڪونهي؛ پر هن ڳالهه سان اوهان جو تمام گهڻو واسطو آهي ته اوهان پنهنجي حال تي راضي رهو.

۳.۱. اڄ انگلنڊ ۾ جنهن ڳالهه جي خاص ضرورت آهي، سا هيءَ آهي ته اهو مسرت جو انداز تجويز ڪيو وڃي، جيڪو وچولي قسم جي پڌريءَ ۽ پورهئي سان حاصل ڪيل آمدنيءَ کي جائز طريقي سان خرچ ڪندي حاصل ڪري سگهجي. اسان کي اهڙا مثالي ماڻهو گهرجن، جيڪي اها ڳالهه خدا جي فيصلي تي ڇڏيندي ته هو دنيا ۾ مٿي چڙهندا يا نه، پنهنجي لاءِ پاڻ هي فيصلو ڪن ته هو بهرحال ان ۾ خوش گذاريندا، ۽ جن اهو پڪو ارادو ڪيو هجي ته هو گهڻي کان گهڻيءَ دولت جي نه، پر سادي کان ساديءَ خوشيءَ جي تلاش ۾ رهندا، اوجي درجي کي نه، پر گهري قلبي سکون کي هٿ ڪرڻ جي ڪوشش ڪندا، ڪنهن ملڪيت تي قبضي ڪرڻ جي سلسلي ۾ پهريائين پنهنجي پاڻ تي قبضو حاصل ڪندا، ۽ بي ضرر خودداريءَ ۽ صلح جو مشغل دوران ئي پنهنجو پاڻ کي عزت بخشيندا ۽ احترام جي قابل بنائيندا.

۳.۲. جن ماڻهن، صلح جو مشغل متعلق لکيل آهي ته انهن ۾ ”امن ۽ انصاف“، ’وڌي اچي‘، هڪٻئي کي چميو آهي“، ۽ پڻ لکيل آهي ته ”انصاف جو ڦل امن جي صورت ۾ انهن کي ميسر آهي، جيڪي امن پيدا ڪن ٿا“ آهي نه، جن لاءِ عام طور چيو ويندو آهي ته ’امن ڪرائين ٿا‘، يعني جهيڙا نبيرين ٿا - (جيتوڻيڪ اهو ڪم پڻ ان ٻئي عظيم تر ڪم جي نتيجي

۾ ئي ممڪن ٿئي ٿو) ۽ پر آهي جيڪي امن جا خالق  
۽ سڪون جا بخشيندڙ آهن. ۽ اها نعمت پهريائين  
اوهان پاڻ حاصل ڪرڻ کان اڳ بخشي يا ڏيئي نٿا  
سگهو ۽ نڪي وري هيءَ نعمت اهڙي آهي جيڪا  
جيئن عام طور چيو ويندو آهي، هن يا هن خاص  
ڪاروبار جي اختيار ڪرڻ تي خاطريءَ سان حاصل  
ٿي سگهندي.

۳.۳. حاصلات يا نفعي جي ڪا به ٻي صورت ان  
کان زياده بي پروسي نه آهي، ڇاڪاڻ ته هر ڪاروبار  
دراصل ڦرڻو گهرڻو ۽ غالباً ضابطي کان ٻاهر آهي ۽  
جنهن جو رخ به، جيئن گيجھ ڍونڍ تي رڳو هيڏانهن  
هوڏانهن لامارا پيئي ڏيندي آهي، تيئن ڪڏهن به  
هڪ جاءِ يا هڪ طرف ڏانهن مائل نه هوندو آهي ۽  
برخلاف ان جي ”زيتون ڪاٺيندڙ“ پکي جيڪي آڪيري  
۾ ٻچن کي پاليندا آهن، آهي ڦري گهري، وري به  
آڪيري ۾ ئي پنهنجو آرام ۽ سک گولين ٿا ته انهيءَ  
سبب ئي ڏاهپ متعلق چيو ويو آهي ته ان ”ٽڪي  
ٽڪي پنهنجي لاءِ ست ٽپ ٺاهيا آهن، ۽ پنهنجو  
قيام گاهه تعمير ڪيو آهي“ ۽ جي ڪنهن به موقعي  
تي ان کي اتان نڪري ٻاهر وڃڻو پوي ٿو ته  
پهريائين ته اها دروازن وٽ ڪافي دير ترسي پيئي  
ٿي رهي، ۽ ٻيءَ صورت ۾ به سندس رستا سڀ نيڪي  
۽ امن جا رستا آهن.

۳.۳. اسان لاءِ ته بهرحال، ان جو عمل لازمي طور دروازن کان ئسي شروع ٿيڻ گهرجي: تحقيق صحيح اقتصاد آهي ئي ”گهر جو قاعدو.“ ان قاعدي کي ڪوشش ڪري پختو، اسان ۽ فياضانه بنايو؛ ڪجهه به ضايع نه ڪريو، ۽ ڪجهه به ڪرڪي پوئتي نه جهليو. پئسي ميٽڙ جي اون نه رکڻ، پر اون اها رکڻ ته ڪيئن ان پئسي مان گهڻي کان گهڻو فائدو حاصل ٿئي. هر حالت ۾ هيءَ عظيم، قطعي ۽ بنيادي حقيقت ياد رکڻ چيڪا هر اقتصاد جو قانون ۽ بنياد آهي. ته جيڪي هڪ شخص وٽ آهي، اهو ساڳئي وقت ٻئي شخص وٽ ئي نٿو سگهي ۽ هر شيءِ جي ذري ذري تي، پوءِ اها ڪهڙي به قسم جي هجي ۽ ڪيئن به استعمال ٿئي، انسان پنهنجي زندگي ڏني آهي ۽ جيڪو شيءِ جو ذرو جيڪڏهن حياتيءَ جي بچائڻ يا ان جي وڌائڻ ۾ ڪم آيو ته چئبو ته سڦلو ٿيو، پر جيڪڏهن ائين نه ٿيو ته چئبو ته ان اوتريءَ انساني زندگيءَ کي روڪيو يا ان جو خون ڪيو.

۳.۴. هر خريداريءَ وقت، پهريائين هيءُ ويچار ڪيو ته جو ڪجهه اوهان خريد ڪري رهيا آهيو، ان جا پيدا ڪندڙ، اوهان جي خريدڻ لاءِ ان شيءِ کي پيدا ڪندي، ڪهڙيءَ حالت ۾ پنهنجي زندگي گذاري رهيا آهن؟ ان کان پوءِ پيو هيءُ ويچار ڪيو ته جيڪا رقم اوهان ان شيءِ لاءِ ادا ڪئي آهي، ڇا اها ان جي پيدا

ڪندڙ لاءِ انصاف ڀري آهي، ۽ ڇا، آها پوريءَ  
 مناسبت سان هُن جي هٿن ۾ پهچي ٿي\* ۽ ٽيون هيءُ  
 ويچار ڪيو ته جو ڪجهه اوهان خريد ڪيو آهي،  
 ان کي سنئون سڌو ڪاڌي، علم يا مسرت جي ڪيتري  
 ڪارج ۾ اوهان آڻي سگهو ٿا، چوٿون هيءُ ويچار  
 ڪيو ته آها شيءِ ڪهڙن ڪهڙن ماڻهن ۾ ۽ ڪهڙي  
 ڪهڙي نموني جلد ۾ جلد ۽ افاديت جي لحاظ سان  
 تقسيم ٿي سگهي ٿي: هر قسم جي ڏيتيءَ لپيءَ ۾،  
 بهرحال، مڪمل صداقت ۽ پوري پوري وعده وفائي  
 اختيار ڪرڻ اولين شرط آهي، خاص طرح قابل فروخت  
 شين جي سٺي ۽ خالص هئڻ متعلق: ساڳئي وقت انهن  
 سڀني طريقن کي پڻ خيال ۾ رکڻ ضروري آهي،  
 جن جي وسيلي خالص خوشيءَ جي ماڻڻ جي صلاحيت

:د مال پيدا ڪندڙ جي منصفانه اجرت جي مسئلي تي انهيءَ  
 کان وڌيڪَ آءٌ ڪجهه چوان، تنهن کان اڳ اهو بلڪل  
 ضروري آهي ته انهن وچوين، مثلاً اوورسيئرن (يا با اختيار  
 مزدورن)، مال پڄاڻيندڙن (تاجرن، خلاصين، ريزڪي  
 واپارين، وغيره)، ۽ گماشتن (فروخت ڪارن) جي حقيقي  
 فرائض جو مطالعو ڪيو وڃي. پر مون ان بابت هنن ابتدائي  
 مقالن ۾ ڪوبه ذڪر ڪونه ڪيو آهي، ڇاڪاڻ ته جيڪي  
 پڇڙيون انهن وچوين جي اجائي هلت جي نتيجي طور پيدا  
 ٿين ٿيون، سي جديد سياسي اقتصاد جي اصولن جي پوئواريءَ  
 ڪري نه، پر رڳو لاغرضائيءَ ۽ حق ناشناسيءَ ڪري آهن.

حاصل ڪري يا سڪي سگهجي ٿي ۽ جن جي معرفت  
شين مان هر ممڪن مسرت ۽ سک حاصل ڪري  
سگهجي ٿو۔۔ ياد رکڻ جهڙي ڳالهه هيءَ آهي ته سک  
۽ مسرت جي انداز جو انحصار انهيءَ تي نه آهي ته  
ڪيتريون شيون استعمال لاءِ ميسر آهن يا استعمال ڪيون  
وڃن ٿيون، پر انهيءَ تي آهي ته ماڻهوءَ جو ذوق  
ڪيتريقدر باخبر ۽ بردبار آهي.

۳.۶. ۽ جيڪڏهن هيئن ڳالهين تي ايماندارانه  
۽ پوري ويچار ڪرڻ سان ائين ڏسڻ ۾ ٿو اچي ته  
قياس طور توڙي حق طلبيءَ جي جواب ۾، جنهن قسم  
جي زندگي عام ماڻهن لاءِ هن وقت ميسر ٿي سگهي ٿي،  
آها، ڪم از ڪم آئينده ڪجهه عرصي لاءِ باعيش ۽  
پرمسرت زندگي نٿي ٿي سگهي، ته پوءِ غور ڪريو  
ته آيا، اسان مان ڪوبه شخص اهڙو عيش ماڻڻ، جيڪو  
ڪٿي فرض ڪجي ته بي گناهه به آهي، پسند ڪندو،  
جيڪڏهن ان سان گڏ دنيا ۾ جيڪو ظاهر ظهور دڪ  
۽ عذاب موجود آهي، اهو پنهنجي بنهه اکين اڳيان  
صاف صاف امان ڪي ڏسڻ ۾ پيو ايندو هجي! عيش  
تحقيق ممڪن آهي۔ معصومانه ۽ لطيف عيش۔ پر  
مستقبل ۾، سڀني لاءِ عيش، ۽ سڀني جي مدد سان،  
پر هن وقت عيش فقط آهي ماڻي سگهن ٿا، جيڪي  
جاهل آهن، اڄ ته ڪٺور کان ڪٺور ماڻهو به پنهنجي  
پر ٽڪلف دسترخوان تي پنهنجي اکين تي پٽيءَ ٻڌڻ  
کان سواءِ ويهي نٿو سگهي.

۳.۷. تون همت ڪري پنهنجي اکين تان پٽي هٽاءِ ۽ روشنيءَ ڏانهن نهار ۽ جيڪڏهن اک جي روشني اڃا به ڳوڙهن دواران ۽ جسم جي روشني اڃا به ڪٿي اوڙهن سان ميسر ٿيڻي آهي، ته پوءِ نيڪيءَ جو املو، تخم سيني ۾ سانڍيندو، ۽ ڳوڙها ڳاڙيندو اڳتي وڌي، جيستائين اهو ڏينهن اچي، ۽ اها بادشاهت اچي، جڏهن مسيحي نان جو تحفو ۽ امن جي ميراث، جهڙي توکي تهڙي ”هن ٻئي ڪي، جيڪو بنهه آخر ۾ آيو آهي“، مرحمت ڪئي ويندي، ۽ جڏهن ڌرتيءَ جي رٿل انبوهن - ڏاڍن ۽ هيٺن - جي وچ ۾ بند پيڻي جي فيصلي کان وڌيڪ پاڪيزه پرچاءُ عمل ۾ ايندو، ۽ امن جي اقتصاديات جو راڄ شروع ٿيندو، جتي ڏاڍا ۽ ظالم تڪليف کان نه، پر تڪليف ڏيڻ کان محفوظ رهندا - ۽ جيڪي هيٺا ۽ ٿڪل ٿل آهن، سي ٿڪ ۽ ضعف کان آزاد ٿي، مطمئن زندگي گذاريندا.



## تشریحات

### ”کارن هل“

هن مخزن جو شايع ڪندڙ جارج سميٿ (George Smith) هو. ان جو ايڊيٽر وليم ميڪ پيس ٿيڪري (William Makepeace Thackeray) هو. ان ۾ هن ڪتاب وارا مقالا ۱۸۶۰ع ۾ ڇپجي پڌرا ٿيا. پر جيئن ته اهي مضمون سماجي تنقيد سان ڀرپور هئا، تنهنڪري مخزن جي اڪثر پڙهندڙن کي پسند نه پيا. ٽئين مقالي جي ڇپجڻ کان پوءِ رسڪن کي مخزن جي اداري طرفان چيو ويو ته هو وڌيڪ مضمون اشاعت لاءِ ڏانهن نه موڪلي، سواءِ هڪ آخرين مضمون جي، جو بهرحال قبول ڪيو ويندو.

### ۲. مذمت

ڪيترن مخالفن توڙي موافقن طرفان رسڪن جي هنن مضمونن جي مذمت ٿي هئي. سڀ کان زياده مذمت سٽرڊي ريويو (Saturday Review) اخبار ڪئي. فقط ڪارلائل (Carlyle) اهڙي قسم جي مذمت ۾ حصو نه ورتو. پر هيءُ ڪتاب، جنهن جو شروع ۾ ڪو ڇپڻ وارو ئي ڪونه هو، نيٺ مزدور طبقي جي ماڻهن

جو گویا هڪ مذهبي ڪتاب بنجي پيو. سن ۱۹۰۶ع ۾، هن ڪتاب ۾ ڄاڻايل اصولن کي خود پارليامينٽ به تسليم ڪرڻ لاءِ مجبور ٿي.

### ۳. بلند ترين

رسڪن، ”سسيم ائنڊ ليليز“ (Sesame and Lilies) ڪتاب ۾ اظهار ڪيو آهي ته ”هي اهو ڪتاب آهي، جنهن کي آڻڻ صحيح معنيٰ ۾ ڪتاب سڏي سگهان ٿو. جيستائين دنيا باقي آهي، تيستائين هيءُ ڪتاب به باقي رهندو.“

### ۴. خاص ڪشالا

رسڪن هن مقالي تي خاص ڪشالا انهيءَ ڪري ڪڍيا آهن، جو هن ڄاتو ٿي ته ان مقالي کان پوءِ کيس ٻئي مقالي جي ڇپجڻ جي سهوليت نه ملندي.

### ۵. وقت

رسڪن چيو آهي ته ’مون هنن مقالن تي ڏاڍي محنت ڪئي آهي، ۽ انهن مضمونن ۾ منهنجن ٻين مضمونن کان وڌيڪ اهم حقيقتون سمايل آهن. تنهنڪري مون پڪو ارادو ڪيو آهي ته منهنجي زندگيءَ جو مرڪزي اصول اهو رهندو ته آئينده آڻڻ هن ڪتاب جي ابتدائي مذاڪرن کي وڌيڪ چڱو ڪندو رهندس. هن پوءِ ”مرا پلوئرس“ (Munear pulvoris) ۽ ”ٽائيم ائنڊ ٽائيڊ“ (Time and Tide) ڪتاب لکيا.

جن جو لاڳاپو، موضوع جي لحاظ کان، هن ڪتاب جي ٽي مضمونن مان آهي.

## ۶. تور

اصلوڪي مضمون ۾ تيرهن آنا وزن ڏيکاريل آهي، ۽ بعد ۾ ان کي درست ڪري، سترهن آنا ڪيو ويو آهي.

## ۷. انگريزي.....پيش ڪريان

هن کان اڳ چارلس ڪنگسلي (Charles Kingsley)، ايف. ڊي. مارس (F.D. Maurice) ۽ ڊي. آر. فرنيوال (D.R. Farniwall) جي اثر هيٺ، مزدورن لاءِ ڪاليج برپا ٿيا، جن ۾ خود رسڪن به خدمت ڪرڻ لاءِ پاڻي پائيواري ٿيو. ساڳئي سال، يعني ۱۸۵۴ع ۾، چارلس ڊڪنس (Charles Dickens)، ”هارڊ ٽائيمس“ (Hard Times) جي عنوان سان ڪتاب ڇپائي پڌرو ڪيو، جنهن ۾ هن مالدارن طرفان جيڪو ڏنڊي جي زور سان انسانيت ۽ سماجي قدرن جو خون ٽپي رهيو هو، ان جي مذمت ڪئي. پر رسڪن ٽي پهريون شخص هو جنهن انهيءَ نام نهاد سياسي اقتصاديات واريءَ سائنس جي بنيادن جي چنڊڇاڻ ڪئي، ۽ ان سان گڏ دولت جي صحيح وصف پيش ڪئي.

## ۸. افلاطون (plato)

عيسوي سن کان ۴۲۹ سال اڳ پيدا ٿيو ۽ ۳۴۷ سال اڳ وفات ڪيائين. هو عيني، عقلي ۽ معنوي

علمن جو ماهر ۽ فيلسوف هو. هي سقراط جو شاگرد هو. هن سياسي اقتصاديات کي قاعدي ۽ قانون جي صورت ڏني، ۽ ان کي ٻين کمن ۾ استعمال ڪيو.

## ۹. زينوفن (Xenophen)

عيسوي سن کان شايد ۴۴۰ سال اڳ ڄائو ۽ ۳۵۹ سال اڳ وفات ڪيائين. هو اٿينس جي لشڪر ۾ سپه سالار هو ۽ ان کان سواءِ تاريخ جو ماهر ۽ فيلسوف پڻ هو. چيو وڃي ٿو ته هي به سقراط جو شاگرد هو، جنهن سقراط جي هڪ پيري جنگ ۾ جان بچائي هئي. هن جي سياسي فلاسافيءَ وارين تصنيفن ۾ ”ميموريسليل“ (Memorasilil)، ”سائروپيڊين“ (Cyropaedin)، ”اوڪانامڪس“ (Oeconomicus) قابل ذڪر آهن. انهن مان پويون ڪتاب انگريزيءَ ۾ ترجمو ٿيو، ۽ رسڪن ان ۾ ڄاڻايل دولت جي وصف کي مڪمل وصف تسليم ڪيو. هن پنهنجي پوئين مقالي ۾، انهيءَ وصف کي هنن اکرن ۾ ظاهر ڪيو آهي ته ”ڪارگر شين جو قبضو مردانه صفت ماڻهن جي حوالي هجي“ (The possession of the valuable by the valiant)

## ۱۰. سسرو (Cicero)

هيءُ روم ملڪ جو وڏو فصيح ۽ بليغ تقرير ڪندڙ ٿي گذريو آهي. هيءُ هڪ فيلسوف پڻ هو. رسڪن کي هن جا ”قاعدا“ ۽ ”مملڪت“ جي نالن وارا ڪتاب خيال ۾ آيا آهن، جن جو اشارو چوٿين مقالي جي

فقري نمبر ۳۰۱ ۾ ٿيل آهي. هن جي پيدائشي تاريخ عيسوي سن کان ۱۰۶ سال اڳ، ۽ وفات جي تاريخ عيسوي سن کان ۴۳ سال اڳ آهي.

### ۱۱. هوريس (Horace)

عيسوي سن کان ۶۵ سال اڳ پيدا ٿيو ۽ ۸ سال اڳ گذاري ويو. هي روم جي آگسٽس بادشاهه جي زماني جو وڏو هيجوگو شاعر هو. هن جي ڪيترين هيجون کي ”پوپ“ پنهنجي تصنيفن جو خاڪو ڪري ورتو هو. پوپ جون تصنيفون رسڪن لاءِ ننڍي هوندي کان وٺي رهبريءَ جو سامان ثابت ٿيون هيون.

### ۱۲. جان اسٽوئرت مل (Jhon Stuart Mill)

هن صاحب ۱۸۰۶ع ۾ جنم ورتو. هن ”پرنسيپلس آف پوليتيڪل ايڪانامي“ (princi Ples of political Economy) نالي هڪ ڪتاب ۱۸۴۸ع ۾ ڇپائي پڌرو ڪيو. ان سال کي لنڊن جي چارٽسٽ (Chartist) تحريڪ جو وڏي ۾ وڏو سال ڪري ليکجي ٿو. فرينچ ريووليوشن ڪري جي تشویشناڪ حالتون پيدا ٿيون هيون، انهن جي بحث مباحثي ۾ ۽ انگلنڊ جي پهرئين سڌاري واري بل جي ڳالهين ۾ هن صاحب ڪافي بهرو ورتو هو.

### ۱۳. ”گهر جو قانون“ (House law)

هن جي حقيقي معنيٰ آهي اقتصاديات.

## ۱۴. سیارا

هي تارا آهن، جيڪي هڪڙي جاءِ کان ٻي جاءِ  
ڏانهن وڌندا رهن ٿا ۽ هڪ جاءِ تي نقا بيهن.

## ۱۵. ٿارا

هي تارا آهن، جي هڪ ئي جاءِ تي بيٺل نظر  
اچن ٿا.

## ۱۶. روشن دولت (Wealth radiant)

اها دولت آهي، جا مالڪ توڙي ٻين کي فائدو  
پهچائي.

## ۱۷. عڪسي دولت (Wealth reflective)

اها دولت آهي، جا فقط مالڪ کي فائدو پهچائي ٿي.

## ۱۸. "... پسندیده کم کري شمار کجي."

هي اکر اليگزينڊر پوپ جي مشهور معروف شعر  
"آئن ايسي آن مئن" (An essay on man) ۾ چيل آهن.  
پوپ ۱۶۸۶ع ۾ ڄائو ۽ ۱۷۴۴ع وفات ڪري ويو.

## ۱۹. ويلٿ آف نيشنس (Wealth of Nations)

هي ڪتاب آدم سمٿ (Adam Smith) جو لکيل  
آهي. آدم سمٿ کي سياسي اقتصاديات جو ابو ڪري  
ڪوٺيندا آهن. هن کي چوٽ واپار جو پڻ حامي  
شمار ڪيو وڃي ٿو.

## ۲۰. ملازمت مان نڪرڻ جو ڊپ

رڪن جي زماني ۾ مزدورن کي نڪي مستقل طرح ڪم تي رکيو ويندو هو ۽ نه وري کين مقرر ٿيل آجرتون ٿي ڏنيون وينديون هيون. جيڪڏهن واپار جو چاڙهو هوندو هو ته مزدورن کي ڪم ۾ رکيو ويندو هو. جيڪڏهن واپار جون حالتون ڪيري پونديون هيون ته مزدورن کي ڪم کان علحدو ڪيو ويندو هو. ان کان سواءِ مقرر آجرتن جو رواج ڪونه هو؛ جيڪو به ماڻهو گهٽ اجرت قبول ڪندو هو، ان کي ڪم تي رکيو ويندو هو. اهڙين حالتن هيٺ، مزدور هر وقت ملازمت مان نڪرڻ جي خطري ۾ هوندو ٿي هوندو هو.

## ۲۱. اسڪول

ڊبليو. اي. فارسٽر (W. E. Farster) جي ايڊيوڪيشن ائڪٽ موجب ۱۸۷۳ع ۾ مملڪت کي بنيادي تعليم جي سهوليتن مهيا ڪرڻ لاءِ ذميوار بنايو ويو. رڪن اهڙي تجويز ۽ پروگرام پنهنجي ڪتاب ”پوليٽيڪل ايڪانامي آف آرٽ“ (Political Economy of Art) ۾ شامل ڪئي هئي، ۽ اهو ڪتاب ۱۸۵۷ع ۾ شايع ٿيو هو.

## ۲۲. محتاج ۽ پيرسن

پيرسن ۽ محتاجن جي وظيفن واسطي جوسف چيمبرلين (Joseph Chamberlain) پارليامينٽ ۾ رٿ پيش ڪئي،

۴ هن وقت اها عمل ۾ آهي. اصل ۾ ان رت جو باني رسڪن هو. جنهن وقت اهو قاعدو عمل ۾ آيو، تنهن وقت پنجاسي لک ماڻهن انهيءَ پروگرام مان فائدو ورتو، منجهانن چوڏهن لک ماڻهن کي محتاجخانن ۾ رهڻ لاءِ بندوبست ڪري ڏنو ويو.

### ۲۳. پوليتيڪل ايڪانامي آف آرٽ

”پوليتيڪل ايڪانامي آف آرٽ“ (Political Economy of Art) جي سري سان ۱۸۵۷ع ۾، رسڪن مئنيچيسٽر ۾ هڪ تقرير ڪئي هئي، جا بعد ۾ ”اي جُما فارايور“ (A Joy For Ever)، ڪتاب ۾ شامل ڪئي ويئي. هيءَ تقرير سماجي سڌاري جو هڪ ڪليو ڪلايو اعلان هئي.

### ۲۴. لئوي (Livy)

هي عيسوي سن کان ۵۹ سال اڳ ڄائو هو ۽ ۱۷ع ۾ وفات ڪري ويو. آگسٽس شهنشاهه جي زماني جو وڏو رومن تاريخ نويس هو، ۽ روم جي شروعاتي مملڪتي ڳالهين لاءِ هيءَ هڪ سڻند هو.

### ۲۵. نام نهاد

اوڻيهينءَ صديءَ جي سياسي اقتصاديات واريءَ سائنس کي ”نام نهاد سائنس“ ڪري ڪوٺيو ويندو هو. ڪارلائل ان سائنس کي ”هولناڪ سائنس“ ڪري سڏيو آهي. انهيءَ سائنس جي شرح يا خوبِي بيان ڪرڻ وارا جان اسٽوئرنٽ مل، ٿامس رابرٽ مئلس،

۴ ڊیوڊ رڪارڊو آهن، جن مان پوین پن جو بیان هیٺ ڏجي ٿو:

الف: ٿامس رابرٽ ملٿس (Thomas Robert Malthus)

۱۷۸۶ع ۾ ڄائو ۽ ۱۸۲۴ع ۾ وفات ڪيائين. هو ڪئمبرج جي جيزس (Jesus) ڪاليج جو فيلو هو. هن ۱۷۹۸ع ۾ پنهنجا مضمون، ”انسان جي آدمشماري ۽ جا اصول، Essay on the principles of population as it affects the future improvement of society.

جي سري سان چڱي پڌرا ڪيا. انهن مضمونن ۾ آدم ذات جا کاڌ ۽ خوراڪ جي ذريعن سان جي تعلقات آهن، انهن تي بحث ٿيل آهي. انهيءَ ۾ اهو دليل پيش ٿيل آهي ته انساني نسل جي واڌ فطري طرح کاڌي جي ذريعن کان وڌيڪ آهي. تنهن مان اهو مطلب نڪتو ته انسان جيڪڏهن پنهنجي سڌاري آڻڻ لاءِ موت جي رفتار کي جھڪو ڪندو ته اهي حالتون کيس وڏي جوکي ۾ وجهنديون.

ب: ڊیوڊ رڪارڊو (David Ricardo) سال

۱۷۷۲ع ۾ ڄائو هو، ۽ سال ۱۸۲۲ع ۾ وفات ڪيائين. هو سياسي اقتصاديات جو ماهر ۽ پارليامينٽ جو ميمبر هو. سن ۱۸۱۷ع ۾ جڏهن اهو اسٽاڪ ايڪسچينج جو ميمبر هو، تڏهن هن پنهنجو مکيه مضمون ”آن دي پرنسيپلس آف پولیٽيڪل ايڪانامي انڊ ٿئڪسيشن“ لکيو.

## ۲۶. نائٽروجن

هيءَ اها گئس آهي جنهن کي نه رنگ آهي نه ذائقو ۽ نه بوءَ. هن گئس جو هوا جي بناوت ۾ چار ڀاڱي پنج حصو آهي. هيءَ آڪسيجن کي ڇڏوڪري ٿي. جيڪڏهن هوا فقط آڪسيجن جي ٺهيل هجي ته ڪوبه ساهه کڻي ڪونه سگهي، ۽ سڄي دنيا ناس ٿي وڃي.

## ۲۷. ڪلورائيڊ

هيءَ پيلي ميرانجهڙي رنگ جي آهي. رواجي گرمائش تي ڦاٽي پوندي آهي. فاسفورس جي ملاوت سان پڻ ڦاٽي پوندي آهي. انهيءَ جي ٻاڦ اکين ۽ نڪ جي واسطي ڏاڍي نقصانڪار آهي.

## ۲۸. هڙتال

هيءَ هڙتال سن ۱۸۵۹ع ۾، لنڊن بلڊنگ ٽريڊس ۾ ٿي. هن ڪتاب جو بنيادي سبب به هيءَ ئي هڙتال آهي. هيءَ ڳالهه معلوم ڪرڻ جهڙي آهي ته ڪامپنيشن ائڪٽ، جنهن مطابق مزدور پنهنجي ذاتي مفادن جي حفاظت ڪري سگهيا ٿي، سو سن ۱۸۲۵ع ۾ منسوخ ٿي ويو. ان کان پوءِ سن ۱۹۲۶ع واريءَ عام هڙتال جي جواب ۾، هڙتال ڪرڻ جي حق تي مردار ڌر واريءَ حڪومت طرفان سخت پابنديون وڌيون ويون.

## ۲۹. محبت... دل ۾ هجي

پيار هڪ قرض موافق آهي. جيڪڏهن هڪ ماڻهو  
ٻئي ماڻهوءَ کي پيار ڏئي ٿو ته اهو ڏنل پيار ان  
کي واپس ڪرڻو آهي.

۳۰. بدتر ڪاڌو ۽ بندوبست برداشت  
ڪري نه سگهندا

مالڪ ملازمن کي اهڙو ته خراب ڪاڌو ڪارائيندا  
هئا ۽ انهن لاءِ اهڙو ته گهٽ درجي جي رهائش وغيره  
جو بندوبست رکندا هئا، جو هو فقط بڪ سبب مجبور  
ٿي، ڪڇندا ڪونه هئا. مزدورن جي ڪاڌي جي  
گهٽتائيءَ جي حد اها هئي، جو جيڪڏهن ان کان تر  
جيترو به بندوبست ڪسو ٿي پوندو هو ته انسان ته  
نهيو، پر جانور به انهيءَ ڪاڌي کي ڪين کائيندا هئا،  
۽ پوءِ ملازمن کي لاچار نوڪري ڇڏڻي پوندي هئي.

## ۳۱. سياسي اقتصاديات جو نظريو

هن موجب بازار جي بها زياده ۾ زياده حاصل  
ٿي سگهي ٿي، ۽ ان جو مدار طلب جي زياده زور  
۽ رسد جي کوٽ تي هو. ساڳئي نموني سان مزدوريءَ  
جي بها (اجرت) ڪم ۾ رکندڙ جي طلب تي ۽ مزدورن  
جي انداز تي مدار رکيو ٿي.

## ۳۲. چٽيهه مٽي

هن کي انگريزيءَ ۾ ”ڪالڊران“ چوندا آهن.  
هن ۾ هڪ ئي وقت چٽيهه مٽن جيترا آڱر پون ٿا.

۳۳. هي لفظ انجيل (متی) جي ۱۶ باب جي، ۲۵ فقري مان ورتل آهي.

۳۴. ”بليڪ هائوس“ (Bleak House)

هي هڪ ناول آهي، جو ڊڪنس جو لکيل آهي. هن صاحب اهو ناول سن ۱۸۵۲ع ۾ لکيو.

۳۵. ايسٽر سمرسن

ڊڪنس جي ڪتاب ”بليڪ هائوس“ ۾ جيڪو ماڻهو آکاڻيءَ جو حصو بيان ڪري ٿو، سو ايسٽر سمرسن آهي.

۳۶. چارلي (Charlie)

هيءَ ان ايسٽر سمرسن جي دل واري نوڪريائي آهي.

۳۷. ماسٽر همفريز ڪلاڪ

هيءَ هڪ آکاڻي آهي.

۳۸. مس براس

سٽمپسن بلس جي پيڻ هئي.

۳۹. مارڪيو نيس

هيءَ هڪ چوڪري هئي، جا تمام گهڻو ڪم ڪندي

هئي، پر هميشه اڌ بڪايل هئي. هيءَ سٽمپسن بلس ۽

ان جي پيڻ مس سٽلي براس جي نوڪري ڪندي هئي.

هوءَ تمام گهڻي موڳي ۽ اڀاڻڪي هوندي هئي.

۴۰. ڊڪنس

هيءَ انگريزي ناول نويس هو. سن ۱۸۱۲ع ۾

ڄائو هو. هن جو پيءُ دريائي لشڪر ۾ ڪلارڪ

هو. هن ۱۸۳۶ع ۾ شادي ڪئي. هن ڪيترائي ڪتاب لکيا آهن، جن مان ڪافي پڻ سو ڪمائيائين. سياسي اقتصاديات جي قهر کي پنهنجي نامي گرامي مذاهيه طرز ۾ بيان ڪيو اٿس ۽ واپاري طبقي جي ماڻهن جون تصويرون تمام قبيح نموني ۾ چٽيون اٿس.

#### ۴۱. هارڊ ٿائيمس

هي ڊڪنس جو مشهور ڪتاب آهي، جنهن ۾ سياسي اقتصاديات جي قهر جو بيان، ناڻڪي رنگ ۾ ڏنل آهي.

#### ۴۲. ڊائونڊر بي

هيءُ هڪ تمام ڏاڍيان ڳالهائيندڙ ماڻهو هو. هن کي پنهنجي مشين هئي. هن گروئنڊ گرائينڊ جي ڌيءُ سان شادي ڪئي. هن جي شخصيت ڊڪنس ”هارڊ ٿائيمس“ ۾ هڪ راکاس جي ڪري چٽي آهي. هن کي انسان ذات لاءِ ذري جيترو ۾ احساس ڪونه هو، ۽ هو دولت جو وڏو پوڄاري هو.

#### ۴۳. اسٽيفن بلٽڪ پول

هي ”هارڊ ٿائيمس“ ۾ هڪ ملازم جي شخصيت ڪري چٽيو ويو آهي، ۽ مکيه اداڪار آهي. هن پنهنجي شرافت، وفاداري ۽ انسانيت جو ثبوت پيش ڪيو آهي.

#### ۴۴. سردار

هرڪنهن قوم جو پنهنجي سردار ڏانهن وفادار رهڻ هڪ مشهور معروف حقيقت آهي. شهزادي چارلس جو

ڪلوڊين جي جنگ کان پوءِ اسڪاٽلنڊ مان اچي ڪڇين پڄي نڪرڻ، ڏانهن قوم جي وفاداريءَ جو ڪافي ثبوت آهي. شهزادي جي سر واسطي ٽيهه هزار پاڻونڊ انعام رکيل هو. مٿانهين درجي جي ماڻهن جي حالت به نهايت سقم هئي. هو پئسن جي لالچ جي اثر هيٺ اچي، شهزادي جو سر ڪپي انعام حاصل ڪن ها، پر هنن ائين نه ڪيو.

#### ۴۵. ڊچ نيلام ذريعي

ڊچ نيلام (Dutch auction) اهو نيلام آهي، جنهن ۾ واک ڏيندڙ گهريءَ قيمت سان واک شروع ڪري ٿو ۽ رفتي رفتي لهندو هيٺ اچي ٿو، جيستائين گهٽ ۾ گهٽ واک وارو ماڻهو هٿ اچي سگهي.

#### ۴۶. سائمن

انجيل ”عهد جديد“ جي ائڪٽ واري ائين باب ۾ ڏيکاريل آهي ته سائمن نالي هڪڙو ماڻهو هو، جنهن جادوءَ ذريعي سمريا جي شهر ۾ ڏاڍو اثر پيدا ڪيو هو. ماڻهو کيس خدا جي وڏي طاقت ڪري پائيندا هئا. فلپس (Philips)، حضرت عيسيٰ عليه السلام جي اصولن جي تبليغ شروع ڪئي، ۽ پنهنجي معجزاتي مان ڪيترن بيمارن کي شفا بخشي. ان بعد، پيٽر ۽ يوحنا ان شهر ۾ آيا ۽ اچي دعا گهريائون ته انهيءَ شهر جي ماڻهن کي پاڪ روح جو ديدار نصيب ٿئي. انهن پوءِ پنهنجا هٿ انهن ماڻهن تي رکيا، ته کين پاڪ

روح جو دیدار نصیب ٿیو. جڏهن سائمن ڏٺو ته هنن جي هٿن رکڻ سان پاڪ روحن جو دیدار نصیب ٿو ٿئي، ته هن انهن کي پئسا آچيا ته مون کي به اهڙي طاقت بخشيو ته جنهن ماڻهوءَ تي آءٌ به هٿ رکڻ تي انهيءَ کي به پاڪ روح جو دیدار نصیب ٿئي. پير هن کي جواب ڏنو ته 'تنهنجا پئسا توسان ئي گڏ برباد ٿي وڃن، ڇاڪاڻ ته تون خدا جي نعمت کي پئسن سان خريد ڪرڻ چاهين ٿو. هن نعمت ۾ نڪو تنهنجو حصو آهي نڪو نصیب، ڇاڪاڻ ته خدا جي نظرن ۾ تنهنجي نیت بري آهي، تنهنڪري تون پنهنجي ڪمهي تي پڇتاءُ ڪر، پوءِ امڪان آهي ته خدا توکي بخشي.' تنهن تي سائمن عرض ڪيو ته 'خدا کان دعا گهري وڃي ته خدا انهن مصیبتن کان مون کي بچائي.'

#### ۴۷. جنگي عهدا

اڳئين زماني ۾ ملٽريءَ جي عهدن جو وڪرو ٿيندو هو. رسڪن جي تصنيف کان پوءِ انهن جنگي عهدن جي وڪري جو رواج بند ڪيو ويو.

#### ۴۸. ڇهه پينس

رسڪن جي زماني ۾ مقدمن جي لڙڻ جون فيون اهڙيءَ طرح مقرر ٿيل هيون، جو جيڪڏهن انهن کي گهٽايو ٿي ويو ته دل گهريو مطلب حاصل نٿي ٿي سگهيو.

## ۴۹. اها حقيقت...

هر ڪنهن حالت ۾ محنت جي قيمت، ڪم جي ڏکڻي يا سڪڻي هجڻ تي مدار رکي ٿي. جيڪڏهن ڪم ڏکيو هوندو ته محنت جي قيمت گهڻي هئڻ گهرجي، ۽ جيڪڏهن ڪم سولو هوندو ته محنت جي قيمت ان موافق گهٽ ٿيندي.

## ۵۰. مذڪور بچڙاين کي قبضي هيٺ آڻين

مالڪ دولت جي هٿ ڪرڻ ۾ هر ڪنهن قسم جي حرفت کان ڪم وٺڻ ٿا، ۽ هر وقت انهيءَ هٿس ۾ رهن ٿا ته ڪٿان ڪو نفعو حاصل ٿئي. وري ملازم ڪجهه ڏينهن پورهيو ڪري، بعد ۾ عيش عشرت ۾ وقت گذارين ٿا. شراپخوريءَ سان پنهنجو غم غلط ڪن ٿا، وغيره وغيره.

## ۵۱. ايڪسڪرشن جي سورمي

هي ورڊس ورٿ جو هڪ ڊگهو شعر آهي، جو زندگيءَ متعلق آهي. هي ۱۸۱۳ع ۾ لکيو ويو. هي شعر بلند ۽ نازڪ خياليءَ سان ڀرپور آهي. انهيءَ شعر ۾ جيڪو مکيه اداڪار ڏيکاريو ويو آهي، سو هڪ سياح آهي، جو شاعر سان مذهبي، اخلاقي ۽ فلسفاني موضوع تي گفتگو ڪري ٿو.

## ۵۲. آڏوليڪس

هن کي يوناني ڏند ڪٿا موجب هڪ وڏو ڌاڙيل ۽ بد معاش ليکيو وڃي ٿو. هي يوليسيز جو ڏاڏو هو.

رسڪن هن جي ڳنڍ چوڙڻ يا جيب ڪٽڻ واريءَ عادت ڏانهن اشارو ڪيو آهي. ڇاڪاڻ ته شيڪسپيئر پنهنجي ناٽڪ ”ونٽرس ٿيل“ ۾، انهيءَ نالي واري ڪردار کان اهڙي قسم جو ڪم ورتو آهي.

### ۵۳. اسان جي سائنس

مل (Mill) جي راءِ ۾ هيءَ سائنس دولت جي ماهيت ۽ ان جي پيداوار ۽ ورهاست جي قاعدن جي تفتيش ڪري ٿي.

### ۵۴. اقتصاد

رسڪن انهيءَ ڳالهه تي زور ڏئي ٿو ته حقيقي سياسي اقتصاديات اها آهي، جنهن کي سماجي اقتصاديات سڏجي، ۽ جنهن کي ان وقت سياسي اقتصاديات سڏيو ويو ٿي، سا حقيقت ۾ محض تجارتي اقتصاديات هئي. ان کي وڌيڪ هيٺيان لفظ چئڻو ڪن ٿا، جي لفظ رسڪن ”منيرا پلويرس“ ڪتاب ۾ چيا آهن: ”جيئن گهرو اقتصاديات گهر جي رواجن، رسمن ۽ عادتن کي سنواري ٿيڪ ڪري ٿي، اهڙي نموني سان سياسي اقتصاديات پيداوار جي ذريعن جي مطالعي سان گڏ سماج يا مملڪت جي رسمن رواجن کي پڻ سنواري ۽ ٿيڪ ڪري ٿي. ويجهڙائيءَ ۾ جنهن علم جي مطالعي کي سياسي اقتصاديات جو مطالعو شمار ڪيو وڃي ٿو، سو درحقيقت محض جديد تجارتي ڪاروبار جي اتفاقي پيدا ٿيل حالتن جي تپاس آهي.“

## ۵۵. گهربل انداز کان ... موجود آهي

دولت جو اثر غريبن ۽ شاهوڪارن تي علحدو آهي. مسڪين ماڻهن وٽ پئسو ڪونه ٿو رهي، تنهنڪري هنن کي شيون انهيءَ اگهه ۾ ملن ٿيون، جيڪو بازار جو اگهه آهي. شاهوڪار جي حالت ۾ ته ڪابه شيءِ اڻلڀ نٿي ٿئي. هو هر حالت ۾ شيءِ جي قيمت ان ڦرندڙ ڏئي ٿو، ڇاڪاڻ ته ان شيءِ جو مالڪ به پاڻ آهي ۽ اگهه کي وڌائيندڙ به پاڻ آهي. تنهنڪري دولت جو ٻرو اثر غريب تي پوي ٿو، پر شاهوڪار تي نٿو پوي.

## ۵۶. مڪو جو ٻوٽو

هي اهي زهريلا ٻوٽا آهن، جن جي استعمال ڪرڻ سان اهڙي ته گهري نند اچي ٿي وڃي، جنهن جي انتها فقط موت ذريعي ٿئي ٿي.

## ۵۷. درا جي ميدانن

ڪتاب ”عهدالعتيق“ جي دانيال واري پاڻي جي باب ٽئين، فقري پهرئين مان مٿيون ٽڪرو ورتل آهي. نيبلوڪئنزر بادشاهه هڪ سون جو پتلو بابل جي علائقي ۾ ڪڍو ۽ حڪم جاري ڪيائين ته، جيڪو به ماڻهو انهيءَ ٻوٽي جي پوڄا نه ڪندو، ان کي درا جي ستوڻي اونهي باهه جي ڪوري ۾ وجهي، جلايو ويندو. انهيءَ علائقي جي گورنرن

۽ وڏن عهدن وارن حڪم جي تعميل ڪئي. باقي  
 ٽن خدا پرست يهودين حڪم جي تعميل ڪرڻ کان  
 انڪار ڪيو. بادشاهه گرم ٿي ويو ۽ انهن کي چيائين  
 ته ”تعميل ڪريو، نه ته اوهان جو خدا اوهان کي باهه  
 جي سِيڪ کان بچائي نه سگهندو.“ هنن هن دڙڪي  
 ملڪ بغد به تعميل نه ڪئي. تنهنڪري کين ٻڌي، دراهه  
 جي ميدان واري سخت گرم ڪوري ۾ اچليو ويو.  
 چون ٿا ته جن ماڻهن انهن کي ڪوري ۾ اچليو،  
 اهي به گرميءَ جي توت تي سڙي مري ويا، مگر هي  
 باهه جي اندر گهمندا ڦرندا رهيا، ۽ خوشيءَ وچان خدا  
 جي ساراهه جا گيت ڳائيندا رهيا.

## ۵۸. خسيس رقم

”ڪنڀر جون زمينون“ (Potter's fields) اکر،  
 انجيل متي جي باب ۲۸، فقري ۷ مان ورتل آهن.  
 جداز (Judas) نالي هڪ ماڻهوءَ حضرت عيسيٰ کي  
 ٺڳي، چانديءَ جي ٽيهن سڪن عيوض آڻي ٻاون جي  
 حوالي ڪيو. ٻاون حضرت عيسيٰ کي ٻڌي وڃي  
 گورنر جي حوالي ڪيو. جڏهن جداز ڏاڍو خوار خراب  
 ٿيو، تڏهن بيحد پڇتايائين ۽ چانديءَ جا ٽيهه سڪا  
 آڻي ٻاون جي سردار کي ڏنائين، ۽ چيائين ته ’مون  
 وڏو گناهه ڪيو آهي، جو معصوم کي ٺڳيو اٿم‘.  
 ٻاون جواب ڏنو ته ’ان ۾ اسان جو ڇا ويو؟ اهو ٻڌي،  
 هن چانديءَ جا سڪا ”مڙهيءَ“ ۾ اچلي، ٻاهر وڃي،

ڦاهو کاڌو. ٻاون اهي سڪا ميڙي چونڊي پاڻ وٽ محفوظ رکيا ۽ اظهار ڪيائون ته ’اهي پئسا مڙهيءَ جي خزاني ۾ جمع نه ڪيا وڃن، ڇاڪاڻ ته اهي رت جي قيمت جا آهن.‘ پوءِ هنن اهو فيصلو ڪيو ته انهن چانديءَ جي سڪن سان ”ڪئپر جون زمينون“ خريد ڪيون، جن ۾ اصلي رهندڙن توڙي مسافرن کي دفنايو ويندو. انهن ڏينهن کان وٺي اڄ ڏينهن تائين انهن زمينن کي ”رت جا ميدان“ ڪري ڪوٺيو وڃي ٿو.

## ۵۹. ڦرلٽ يا قتل غارت

رسڪن پنهنجي ڪتاب ”فارس ڪليويجيرا“ جي ۸۴ صفحي تي، هن لفظ کي وڌيڪ زوردار نموني ۾ وسيع ۽ چٽو ڪيو آهي. مزدورن جي ڦرلٽ جيڪي سست ۽ عياش ماڻهو ڪن ٿا، انهيءَ جو نتيجو آهي سماجي بدڪاريون ۽ ديني گناهه. هڪڙو زميندار پنهنجي سڌي سنئين طاقت سان ڌاڙو هڻي ٿو. هو مزدورن جي زمين کسي پنهنجي قبضي ڪري ٿو، ۽ مزدورن کي چوي ٿو ته ”تون فاني انسان آهين ۽ هن زمين تي هميشه لاءِ نه رهندين. تون پنهنجي محنت جو ميو منهنجي حوالي ڪر. توکي ته ائين ئي بلڪل رواجي طرح گذارڻو آهي. هڪ فوجي عملدار ڪاشتگارن کي مجبور ڪري، جنگ ۾ وٺي ٿو وڃي ۽ کيس، انهن کي موت جي منهن ۾ وجهڻ عوض پئسا

حاصل ٿين ٿا. هڪ وڪيل جي ڦرلٽ يا ڌاڙو انهيءَ ۾ سمايل آهي، جو هو ٻن ڌرين جي جهيڙي جو فيصلو انگهائي ڊگهو ٿو ڪري، ۽ هڪ پادريءَ جو ڌاڙو انهيءَ ڳالهه ۾ مضمر آهي، جو هو پنهنجي اصولن جو وڪرو ڪري ٿو.

## ۶۰. بزنطيني سنج

قديم بزنطين (قسطنطينيه) جا مشهور ۽ تاريخ ۾ آيل گهوڙي جا سنج. بزنط، بزنطين يعني قسطنطينيه جا سونا سڪا، جيڪي ڏهين صدي عيسويءَ کان چوڏهين صدي عيسويءَ تائين انگلنڊ توڙي سڄي يورپ جا رائج الوقت سڪا ٿي ڪم ايندا هئا. شڪل ۾ گول هوندا هئا، مٿن مسيح جي تصوير آڪريل هوندي هئي ۽ قيمت ۾ هر هڪ تقريباً هاڻوڪي هڪ پائونڊ جي برابر هو.

## ۶۱. دولت جون... رڳون

”دولت جون رڳون“، ٻئي نمبر مقالي جو سرو ۽ نت آهي. ”فارس ڪليويجيرا“ ۾ رسڪن پنهنجي سماجي نظريي جو بنيادي اصول هيئن لفظن ۾ بيان ڪيو آهي: ”ڪنهن به ملڪ جا سٺا مرد ۽ زالون ان ملڪ جي سڄي پڇي دولت آهن، جيئن انگلنڊ جي دولت سٺا انگريز آهن، اسڪاٽلنڊ جي دولت سٺا اسڪاٽ آهن ۽ آئرلنڊ جي دولت سٺا آئرش ماڻهو آهن.“

## ۶۲. سنڌونديءَ جي واري ۽ گولڪنڊا جو

### سخت پٿر

سنڌونديءَ جي واريءَ مان سون مراد ورتو ويو آهي، ۽ گولڪنڊا جي پٿرن مان هيرن ۽ جواهرن جو مفهوم ورتو ويو آهي.

## ۶۳. ڪافر ماءُ

ليوڪريشا، ٿاڻبريس ۽ ڪايس گروڪس جي ماءُ هئي. اهي ٻيئي ڄڻا رومن ڪاشٽگارن جي بغاوت ۾ سختيءَ سان ماري ويا. هڪ ڏينهن جي ڳالهه آهي ته هڪڙي رومن عورت، هنن ٻن چوڪرن جي ماءُ وٽ ويئي ۽ وڃي پنهنجي نقدي دولت تي فخر ظاهر ڪيائين. جڏهن مذڪور چوڪرا اسڪول کان موٽيا ته سندن ماءُ انهن ٻنهي ڏانهن اشارو ڪري هن عورت کي ٻڌايو ته ”منهنجا هيرا هي آهن.“ اها ماءُ ڪرستان مذهب جي نه هئي، پر ڪافر هئي.

## ۶۴. يهودي واپاري

يهودي واپاري، سليمان، عيسوي سن کان ۹۹۳ سال اڳ ڄائو هو ۽ ۹۵۳ سال اڳ گذاري ويو. رسڪن جي زماني ۾ انهن چوٿين جو مصنف مذڪور واپاريءَ کي قرار ڏنو ويو آهي.

## ۶۵. انتخاب

انجيل مٿي جي ٻنهي باب ۾، هنن لفظن جو اشارو

انهيءَ ڳالهه ڏانهن آهي ته جڏهن پائليٽ نالي روم جي گورنر ماڻهن کي حضرت عيسيٰ عليه السلام ۽ بئراباس ڌاڙيل متعلق موقعو ڏنو ته انهن پنهنجي مان جنهن لاءِ چون، ان کي قيد مان آزاد ڪيو وڃي، تڏهن جواب ۾ يهودين، هاون ۽ پنهنجن وڏن جي اشاري تي، چيو ته حضرت عيسيٰ يعني امن جي علمبردار کي صليب تي چاڙهيو وڃي ۽ بئراباس ڌاڙيل کي آزاد ڪيو وڃي.

## ۶۶. آب حيات

هي لفظ انجيل جي وحي (Revelation) واري پاڻي جي باب ۲۱ جي ڇهين فقري ۾ آيل آهن، جنهن ۾ خدا تعاليٰ موت بعد، انسان کي جيڪا زندگي بخشيندو ان جو ذڪر ڪيل آهي. آب حيات جي آزاد استعمال جي تسلي ڏنل آهي ۽ چيل آهي ته هي اهو پاڻي آهي، جو هميشه واري زندگي بخشيندو.

## ۶۷. آب مرح

مرح جي پاڻيءَ جو، ڪتاب ”عهد العتيق“ جي ”هجرت“ واري باب ۾ ذڪر آيل آهي. جڏهن حضرت موسيٰ عليه السلام بني اسرائيل کي ڳاڙهي سمنڊ کان هٽائي ڪڍيو ته هو ”سور“ جي رڻ ۾ ڏانهن هليا ويا. ٻن ٽن ڏينهن جي تلاش بعد به هنن کي پاڻي نصيب نه ٿيو. آخر ڪار مرح جي چشمي جو پاڻي هٿ آين. پر اهو به ڏاڻقي ۾ ايترو ته ڪڙو هو، جو استعمال ڪري نه سگهيا.

## ۶۸. ڊانٽي

ڊانٽي اٽليءَ جو هڪ نامور شاعر ٿي گذريو آهي. ۱۲۶۵ع ۾ ڄائو ۽ ۱۳۲۱ع ۾ وفات ڪيائين. ”انصاف جي حڪومت“ لفظن جو اشارو سندس ڪتاب ”ڊائوينا ڪميڊيا“ ۽ ”پئرا ڊائزو“ ڏانهن آهي.

## ۶۹. پئسن

رائج الوقت سڪو هڪ تسليم شده اقرار نامو آهي، جنهن جي عوض طلب تي گهربل محنت جو انداز ڪنهن به وقت حاصل ٿي سگهي ٿو.

## ۷۰. سترهن آنا

”ڪارن هل“ مخزن ۾ جيڪي به مضمون ڇپيا هئا، انهن مضمونن کي سواءِ ڪنهن ڦير گهير جي بعد ۾ ڪتاب جي صورت ۾ ڇاپي پڌرو ڪيو ويو هو. مصنف جي ديباچي جي ٽئين فئري ۾ ڏيکاريل آهي، ته فقط هڪ لفظ جي تبديل ڪئي ويئي آهي، سوا هو اصل لفظ ’تيرهن‘ هو، جنهن کي بدلائي ’سترهن‘ ڪيو ويو آهي.

## ۷۱. سمٿ ايلڊر ائنڊ ڪو

”سمٿ ايلڊر ائنڊ ڪو“ هڪ ڪمپني، ۱۸۷۱ع تائين، رسڪن جا ڪتاب ڇاپيندي آئي. ان بعد، هن پنهنجن ڪتابن جي ڇپائڻ جو ڪم جارج ائلين (George Allen) جي حوالي ڪيو.

## ۷۲۔ پنجنجڻيه يا چاليهه سيڪڙو

ڪيترين شين تي ٽئڪس پوڻ ڪري، انهن جون قيمتون وڌي ويون هيون. شاهوڪار ماڻهن کان غريب ماڻهو شين جو وڌيڪ استعمال ڪن ٿا، تنهنڪري وڌيڪ ٽئڪس جي مصيبت به غريبن تي ئي پوي ٿي. انهيءَ مان اهو مطلب نڪتو ته محصولن جي زيادتي ڪري، غريب ماڻهوءَ جي ڪمائيءَ جو اڪثر حصو، اڻسڌن محصولن ۾ گهري ٿي ويو.

## ۷۳۔ آناج جا قانون — منسوخ ٿيڻ

سن ۱۷۷۳ع ۾ برڪ، ٻاهران ايندڙ ان تي محصول (ڊيوٽي) وڌايو. انهيءَ جو نتيجو اهو نڪتو، جو ان جي قيمت ملڪ ۾ وڌي ويئي. سن ۱۸۱۵ع ۾ ان جي قيمت تمام چوٽ چڙهي ويئي. سن ۱۸۴۹ع ۾ اهي قاعدا نيٺ منسوخ ڪيا ويا.

## ۷۴۔ اشتراڪيت

رڪن جي اشتراڪيت، جيڪا هن پنهنجي تحريرن ۾ ظاهر ڪئي آهي، يا جهڙي نموني سان سينٽ جارج جي ڪمپنيءَ ۾ تجربا ڪيا اٿس، تنهن مان ائين ظاهر آهي ته سندس اشتراڪي اصولن مان هن جو مطلب هيءُ هو ته هر هڪ فرد مملڪت جو زبردست هجي ۽ نه ڪن خانگي ماڻهن جو. هو مزدورن کي سهوليتن وٺي ڏيڻ ۽ انهن جي بچاءَ جي قاعدن قانونن پاس ڪرائڻ جو حامي هو، پر سندس راءِ ۾ مساوات جو

حاصل ڪرڻ ناممڪن هو. بادشاهي، مذهبي ۽ سڀ کان زياده موروثي ملڪيت جي اصولن کي برقرار رکڻ جي سفارش ڪئي اٿس، ۽ عام طرح جيڪو اشتراڪيت جو ملڪيت وراهن وارو اصول آهي، ان جي حمايت نه ڪئي اٿس، ڇاڪاڻ ته هن جي نظر ۾ ملڪيت جي ورهاست وارو اصول قوم جي تباهيءَ جو ڪارڻ آهي. وڌيڪ تفصيل هن ڪتاب جي فقري ۲۸۱ جي حاشيي مان معلوم ٿي سگهندو. خود جديد زماني جي اشتراڪيت جا شيدائي، ائين نٿا چون ته ڪي سڀ ماڻهو هڪجهڙا آهن. اهي چون ٿا ته سڀني ماڻهن کي هڪجهڙو موقعو ڏنو وڃي ته هو پنهنجي طاقتن جو واڌارو ڪري، زندگيءَ جو لطف حاصل ڪري سگهن.

## ۷۵- هر جي منڻي جهلڻ وارا سپاهي ۽ تلوار جي منڻي جهلڻ وارا سپاهي

”سولجرس آف دي سورڊ ۽ پلوشينئر“ ماڻهن جو اهو طبقو آهي، جيڪو صنعت ۽ زراعت کي اهڙيءَ جوابدارانه ۽ منتظمانه نموني سان ڇهڻي ٿو، جيئن لشڪر جي ماڻهن کي جنگ جي ميدان ۾ ڏسبو آهي.

## ۷۶- دولت جي محبت

هنن لفظن جي مفهوم انجيل جي ڪيترن حصن ۾ اچي چڪو آهي. ”ٽيٽيءَ“ جي ڇهين باب جي ڏهين فقري ۾ ڄاڻايل آهي ته پئسن جو پيار هرڪنهن بدڪاريءَ جو بنياد آهي. ۽ انجيل لوڪا جي باب

سورهين، فقري تيرهين ۾ ڄاڻايل آهي ته ڪوبه شخص  
 ٻن مالڪن جي خدمت ڪري نٿو سگهي: يا هو  
 هڪڙي کي نفرت جي نگاهه سان ڏسندو ۽ ٻئي کي  
 پيار ڪندو، يا هو فقط هڪ جي عبادت ڪندو ۽  
 ٻئي کي ڇڏي ڏيندو. بهرحال خدا ۽ دولت جي ديوتا  
 جي ساڳئي وقت ڪوبه پوڄا ڪري ڪونه سگهندو.

۷۷. مسٽر هيلپ

هيلپ کي پهريائين ’مسٽر‘ جي لقب سان سڏيو ويندو  
 هو. بعد ۾ هو ’سر آرٿر هيلپ‘ جي نالي سان سڏجڻ لڳو.  
 هن ”فرينڊس ان ڪائونسل“ (Friends in Council)  
 جي سري سان هڪ ڪتاب لکيو آهي. ڄاڻايل  
 اشارو انهيءَ ڪتاب جي پهرئين جلد جي ٻئي فقري  
 ۾ آيل آهي.

## ۷۸. عام ماڻهو (Demos)

شيڪسپيئر جي ڪتاب ”ٽيمنگ آف دي شريو“ (Taming  
 of the Shrew) ۾ جيڪا مکيه ڳالهه ڏنل آهي سا  
 صرف رچن جي پاليندڙ ٽنڪر (Tinker) کي، جو  
 شرابي پڻ هو، خوش ڪرڻ لاءِ لکيل آهي. اها  
 هيءَ آهي ته ڪرسٽوفر سلاءِ کي هڪ امير شرابيءَ جي  
 حالت ۾ ڏسي ٿو. هو پنهنجي نوڪرن کي حڪم ٿو  
 ڪري ته هن کي ڪٿي سندس جاءِ تي پهچايو وڃي،  
 ۽ هو جي ائين خدمت ڪئي وڃي، جيئن هڪ امير  
 جي. هو جڏهن جاڳي ٿو، تڏهن ڏسي ٿو ته پاڻ

اميرائي پوشاڪ ۾ ملبوس آهي. کيس ماحول به اميرائو نظر اچي ٿو. جڏهن کانئس پڇيو وڃي ٿو ته کيس انڊونس جي تصوير، جا وهندڙ نهر جي ڀرسان نڪتل آهي، اها ڏيکاري وڃي، يا ٻيون به ڪن حسين چوڪرين جون تصويرون ڏيکاريون وڃن؟ تڏهن سلاءِ جواب ڏئي ٿو ته انهن عورتن جون تصويرون ڀلي منهنجي اڳيان پيش ڪيون وڃن، پر ان کان اڳ مون کي شراب جو ننڍڙو ڀيڻو گهرجي. هتي ڪرسٽافر سلاءِ کي انهيءَ وقت جي هڪ اهڙي ماڻهوءَ جو مثال ڪري پيش ڪيو ويو آهي، جنهن جون خواهشون اٽوئنڊڙ ۽ بيڪار هجن. هن مان اها مراد آهي، ته انڊونس حسن جي ديوي آهي پر ڪرسٽافر کي ان جي طلب نه آهي، پر شراب جي طلب آهي، تنهنڪري هو ان کي هر شيءِ مٿان ترجيح ڏئي ٿو. اهڙيءَ طرح ڏسو ته پسند ۽ ذوق انساني مزاج ۽ استعداد تي مدار رکڻ ٿا.

## ۷۹. جيڪڏهن ٻارن وانگر...

انهن لفظن استعمال ڪرڻ مان رسڪن جو اهو مطلب آهي ته ڪنهن به قوم جي اقتصادي زندگيءَ جو معيار انهن لياقتن جي امتياز سان معلوم ڪري سگهجي ٿو، جن لياقتن سان انسان ڀلائيءَ جا ڪم ڪن. مثال طور جيڪڏهن ڪا قوم موتين ۽ هيرن جواهرن جو ايترو ته قدر ڪري ٿي، جو انهن جي

گولا ۾ پنهنجي ساري محنت صرف ڪري ٿي، جا جيڪر گهر جوڙڻ، شهري سڌاري ۽ عوام لاءِ باغن وغيره تي استعمال ڪري ها ته بهتر ٿئي ها، ته ان قوم جي هنن افعالن مان ثابت ٿئي ٿو ته ان قوم جي سمجھ اڃا ٻاراڻي منزل تي آهي.

## ۸۰. اشارو

رومي سلطنت جي دور ۾، اهو دستور هوندو هو ته جيڪڏهن ڪنهن قيديءَ، ٻانهي يا ڪنهن سخت ڏوهاريءَ کي سزا ڏيڻي هوندي هئي، ته انهن کي ماڻهن جي وندر خاطر گول تماشئي گاهه ۾ تماشينن اڳيان جانورن يا ڪن ماڻهن سان مقابلو ڪرايو ويندو هو. اهڙيءَ نمائش کي ”گلنڊيئيريل“ ڪري سڏيندا هئا. اهڙين نمائشن جو رواج ايترو ته وڌي ويو هو، جو هڪڙي ئي وقت ڏهن هزارن جو مقابلو ٿيندو هو. اهڙن تماشن ۾ ماڻهو ڏاڍي دلچسپي وٺندا هئا. جڏهن ڪوبه ماڻهو يا جانور ڦڙجي پوندو هو، ته انهن جي زندگي يا موت تماشينن جي فيصلي تي ڇڏيل هوندو هو. هو جيڪو به اشارو ڏيندا هئا ته ان تي عمل ڪيو ويندو هو. جيڪڏهن آڱوٺن کي مٿي ڪندا هئا ته ان جو مطلب هو ته ان کي جيئڻا ڏنو وڃي، ۽ جيڪڏهن آڱوٺن جو اشارو هيٺ ڪندا هئا ته ان سان گڏ ’هيٺ‘ (Habet) لفظ جو استعمال ڪندا هئا ته ان جو مطلب هو ته ان کي ماريو وڃي. هتي

رسڪن هيءَ تشبيهه انهيءَ مقصد سان استعمال ڪري ٿو ته ٻين جاندارن شين جو مقابلو ٿئي ٿو، پر ”گلوبليٽر“ جو موت تيسرائين عمل ۾ نٿو اچي، جيستائين پبلڪ وٽان اجازت ملي. اها لڙائي به ڪنهن ڪار جي نه ٿي، جنهن ۾ انتها آڻڻ جي طاقت فاتح جي وس نه هجي.

### ۸۱. بئڪس (Bsuhcas) ديوتا

”شراب جي ديوتا“ کي ’ڊايونيشس‘ به ڪري چوندا آهن. رسڪن هن لفظ جي استعمال مان اها مراد ورتي ته اهو ساڳيو شراب راحت بخشي ٿو، ۽ اهو ساڳيو شراب زحمت جو باعث بڻجي ٿو. هتي اهو مطلب آهي ته دولت خود اهڙن ٻنهي نمونن ۾ استعمال ٿي سگهي ٿي.

### ۸۲. احمقانه

يوناني ”پرائيويت“ انهيءَ ماڻهوءَ کي سڏيندا هئا، جيڪو ماڻهو عوام جي ڳالهين ۾ دلچسپي ڪونه وٺندو هو، رڳو پنهنجو پاڻ ۾ مڃو هوندو هو. اهڙي ماڻهوءَ کي ”احمق“ (idiot) پڻ سڏيندا آهن.

### ۸۳. شين جو قبضو

هتي دولت جي وصف اهائي پيش ڪئي ويئي آهي، جا زينوفن يوناني ٻوليءَ ۾، ۽ هوريس لاطيني ٻوليءَ ۾ ڏسي آهي. زينوفن پنهنجي ڪتاب ”اوڪانامڪس“ ۾ ڄاڻايو آهي ته ”جيڪو ماڻهو جن شين کي استعمال ڪري ڄاڻي، ته اهي شيون انهيءَ

لاءِ دولت آهن. ۽ جيڪو ماڻهو جن شين کي استعمال ڪري نٿو ڄاڻي، ته اهي شيون انهيءَ لاءِ دولت نه آهن. ”هوريس پنهنجي طنزيہ ڪتاب ۾ چيو آهي ته ”اهو ماڻهو جيڪو بئسريون تمام وڏي انداز ۾ ڪنيون ڪري ٿو پر پاڻ نه بئسري وڄائي ڄاڻي نه وري سڀيلو ٿي آهي، ٻيو ڄم ڪنو ڪري ٿو پر مڇي نه آهي، ٽيون جهاز گڏ ڪري ٿو، پر تجارت کان غير واقف آهي، ته اهڙي ماڻهوءَ کي سڀ ماڻهو سودائي ۽ چريو ڪري ڪوٺيندا. ۽ حقيقت ڪري آهي به ائين.“

#### ۸۴. ٻيو پيءُ

ٻئي پيءُ جو مطلب آهي شيطان، جنهن کي ”ڪوڙ جو ابو“ ڪري سڏجي ٿو. هن حضرت عيسيٰ کي برغلائي، پنهنجي قبضي ۾ آڻڻ جي ڪوشش ڪئي. چون ٿا ته حضرت عيسيٰ چاليهه ڏينهن روزو رکيو هو ۽ هن ان کي چيو ته ’جيڪڏهن تون خدا جو پٽ آهين، ته پوءِ پنهنجي حڪم سان هنن پٿرن کي مانيءَ ۾ تبديل ڪري ڏيکار.‘ حضرت عيسيٰ ماڻهن کان سوال پڇيو ته ’اوهان مان اهو ڪهڙو ماڻهو آهي، جنهن کان خدا جو پٽ مانيءَ جي طلب ڪري ته ان کي پٿر ڏئي ۽ جيڪڏهن مڇيءَ جي طلب ڪري ته ان کي نانگ ڏئي؟‘ ان مان اهو مطلب آهي ته شيطان حضرت عيسيٰ کي مانيءَ جي گهر تي پٿرن

جي آڇ ڪئي، ۽ مڇيءَ جي طلب تي نانگ ٻنڄي  
حضرت آدم جو زوال آندو.

## ۸۵. خريداري ۽ وڪرو

انجيل ۾ اشارو ڏنل آهي ته جڏهن خريدار ۽  
وڪندڙ جا ارادا مختلف آهن ته گناهه انهن سان  
ائين ڪنديو ٿينو آهي، جيئن ڪن پٿر جي ٻن پتين جي  
وچ ۾ ڪاٺ جو ٽڪرو ڪوڪي سان مضبوط ڪيل  
هجي، ۽ اهي ٻئي پتيون پاڻ ۾ جڪڙيون پيون هجن.

## ۸۶. صحيفي جو

حضرت زڪريا عليه السلام مٿي نهاريو ته ڏٺائين  
ته هڪڙي شيءِ آهي، جنهن کي ڪنڀ آهي. پڇيائين ته  
”اهو مون ڇا ڏٺو؟“ جواب مليو ته ”اهو هڪ صحيفو  
آهي جو سڄيءَ دنيا مٿان هلي پيو، ۽ انهيءَ جي  
ذريعي ئي چور جي چوريءَ، ٺڳ جي ٺڳيءَ، ۽ گنهگار  
جي گناهه جو اندازو معلوم ڪري سگهجي ٿو. اهو صحيفو  
چور، ٺڳ يا انهيءَ ماڻهوءَ جي گهر کي چنڀري پوندو،  
جو منهنجي (خدا) نالي کي بدنام ڪندو. ۽ تيستائين  
انهيءَ گهر جي مٿان انهيءَ جو بار هوندو، جيستائين  
ان جي پٿرن ۽ ڪاٺ کي پڇي، ساري گهر کي تباھ  
ڪري ڇڏيندو. هتي انهيءَ صحيفي مان مراد آهي  
خدائي قهر. وري به ملائڪ حضرت زڪريا وٽ  
پهتو ۽ چيائين ته ”تنهنجي مٿان هڪڙي شيءِ جو نزول  
ٿيو آهي.“ حضرت زڪريا پڇيو ته ”اهو ڇا آهي؟“

جواب مليس ته ”اهو ڳرو ماڻ آهي. اها ٻي ڪا به شيءِ نه آهي. پر اهو يهودين جو گناهه آهي.“ لاطيني ٻوليءَ ۾ جيڪو ترجمو ٿيل آهي، ان موجب ’گناهه‘ جي جاءِ تي ’اڪين‘ جو لفظ استعمال ٿيل آهي. جڏهن هن ان جو ڍڪ ڪيو ته هن کي هڪڙي عورت ڏسڻ ۾ آئي، جا ان ۾ ويٺل هئي. پڇيو ويو ته ”هن جو نالو ڇا آهي؟“ جواب مليو ته ”هن جو نالو پاپ آهي.“ ائين چئي، هن وري به ان کي ساڳئي ماڻ ۾ بند ڪري ڇڏيو، ۽ ان جو ڍڪ زور سان بند ڪري ڇڏيائين. وري ٻئي پيري حضرت زڪريا مٿي نهاريو ته کيس ٻه زالون ڏسڻ ۾ آيون. هنن کي عقاب جي ڪنڀن جهڙا مضبوط ڪنڀ هئا ۽ ان ماڻ کي زمين ۽ آسمان ۾ وڃ ۾ ڪٿي هليون ويون. جڏهن هن کان پڇيو ويو ته ’ان کي ڪيڏانهن ڪٿي ويڃن. جواب مليو ته ’ان کي عراق جي طرف ڪٿي ويون ۽ ان جي جيڪا جاءِ ٺهيل آهي، انهيءَ تي ان کي رکيو ويندو.....‘

## ۸۷. ڪٿي هئي...

حضرت دائود کي فلسطين جي لڙائيءَ ۾ ڏاڍي اڃ لڳي. بيتلهم (Bethlehem) جي کوھ مان پاڻيءَ جي طلب ڪيائين. سندس سپاهه مان ٽن چئن دشمن جي لشڪر سان لڙي، کوھ مان پاڻي ڀري، اچي حضرت دائود جي اڳيان حاضر ڪيو. حضرت دائود اهو پاڻي نه پيتو، ۽ هاري، جياڻين ته ’خدا نه ڪري، جو آءُ

اهو ڪم ڪريان. آڱ انهن ماڻهن جو رت ڪيئن پيئندس، جن پنهنجون حياتيون منهنجي واسطي مصيبت ۾ وڌيون آهن!

## ۸۸. جنهن جو زالو...

يوناني عقيدي موجب جيڪي ٽي ڏس جون ديويون هيون، انهن مان ٽيئون هڪ آهي، ۽ سارو ڏينهن ۽ رات ڇههڪ ڪٽيو، دوزخ جي دروازي تي ويٺي آهي.

## ۸۹. اپاس جو زهريلو وڻ

اپاس جو زهريلو وڻ، اهڙو آهي جنهن جي شاخن هيٺان ڪوبه ماڻهو اچي، ته ان تي زهر جو اثر ٿئي. هتي انهيءَ وڻ مان مراد آهي ”اڻ وڻندڙ اثرات.“

## ۹۰. بيلنزونا

بيلنزونا، سٽرزلنڊ ۾ ٿسينو نديءَ جي مٿان ليو گانو کان سورهن ميل اتر طرف آهي.

## ۹۱. مسرت لاءِ...

هي لفظ انجيل جي فصل ۳-۱۲۸ ۾ آهن، جن جو مطلب آهي ته ”اوهاڻ جي زال انگور جي ڀريل وڻ وانگر آهي، جي اوهاڻ جي گهر جي پاسن کان چوڌاري پکڙيل هوندي آهي، ۽ اوهاڻ جا ٻار زيتون جي ٿاريءَ وانگر آهن، جيڪي اوهاڻ جي کاڌي جي ميز جي چوڌاري ويهن ٿا.“

## ۹۲. شهزادي ريو پرت جا ڦڙا

(prince Rupert's brogs)

جڏهن شيشي کي تپائي، ٻاري، پاڻيءَ ۾ وجهيو آهي، ته ان مان ڏيڏرن جهڙين شڪلين جهڙا ڦڙا تيار ٿي پوندا آهن. جيڪڏهن انهن جي 'پڇن' مان ڪو ٽڪرو ٽڙڪي پوندو آهي، ته وڏي ڌڪاءَ سان سڄا اڻو ٿي پوندا آهن. اهڙا ڦڙا انگلنڊ ۾ پهريائين شهزادي ريو پرت ٺاهيا هئا.

## ۹۳. اگزين

يوناني ڏند ڪٿا موجب اگزين اهو ماڻهو چيو وڃي ٿو، جنهن پنهنجي سهري کي، دولت جي هوس سبب، پنهنجي شاديءَ جي سلسلي ۾ آڇيل سوکڙي نه ڏني. ان جي عوض سهري کي دعوت ڏيئي، ٺڳيءَ سان، باهم جي ڪوري ۾ اڇلايائين. اهڙي طريقي سان هي منحوس ثابت ٿيو. زينس مٿس رحم آڻي کيس گناهه کان آجو ڪيو، ته ان سان به اهڙي بدسلوڪي ڪيائين، جو سندس زال سان عشق ڪرڻ لڳو. پر اها نيٺ حاصل ڪانه ٿيس ۽ پوءِ ان جي پاڇي کي پاڪر پائڻ شروع ڪري ڏنائين، جنهن مان کيس اهڙو اولاد پيدا ٿيو، جو اڌ انسان ۽ اڌ حيوان هو. آخرڪار کيس هڪڙو گرم ۽ تيز ڏندن واري ڦيٽي سان جڪڙيو ويو، جو ڦيٽو دائمي طرح ڦرندو ٿي رهيو.

## ۹۴. ڊيماس جي چانديءَ جي کاڻ

انجيل نمڻيءَ جي ڀاڱي ٻئي، باب چوٿين جي فقري ڏهين ۾ آيل آهي ته ”هين دنيا جي پيار ڪري ڊيماس مون کي وساري ڇڏيو آهي.“ چيو وڃي ٿو ته جان بنيان (John Bunyan) ”پلگرمس پراگريس“ ڪتاب ۾ ڊيماس کي هڪڙيءَ چانديءَ جي کاڻ جو ناظم ڪري ڏيکاريو آهي، جتي هو ماڻهن کي تماشي ڏيکارڻ لاءِ ڪشش ڪري رهيو آهي، ۽ اتي اهڙو ته بندوبست رکيل آهي، جو جيڪو به ماڻهو اتي اچي ٿو سو پهچڻ سان وڃي ان کاڻ ۾ پوي ٿو ۽ اتي ئي ختم ٿي وڃي ٿو. دولت کي انهيءَ ڪري ڊيماس ۽ ان جي کاڻ سان مشابهت ڏني ويئي آهي.

## ۹۵. جون

هن جو اصل نالو ’هيرا‘ آهي. هيءَ زيش جي زال هئي. هن تي اگزين عاشق ٿي پيو، پر ناڪام رهيو.

## ۹۶. گيريان

يوناني ڏند ڪٿائن موجب گيريان هڪ وڏو راکاس هو. هن کي پاڻ ۾ ڳنڍيل ٿي جسم هٽاءُ هي سڀني تي حڪومت ڪندو هو. هن کي ڍڳن جي چوريءَ ڪري هر ڪيولس قتل ڪري ڇڏيو. ڊانٽي هن کي غريب جي علامت ڪري پيش ڪيو آهي، ۽ دوزخ جي ائين طبقي جي دروازي جو چوڪيدار ڪري شمار

ڪيو آهي، جتي اهڙن دوکيماڙن کي سزا ڏني وڃي ٿي: هن کي ناپاڪ راکاسن مان هڪ راکاس ڪري شمار ڪيو وڃي ٿو.

## ۹۷. ازڪيل

حضرت ازڪيل خواب ۾ ڏٺو ته هڪڙي گاڏي آهي، جنهن ۾ جدا جدا صورتن ۾ جاندار يعني شينهن، پکي ۽ انسان ڦيٽن سان جڪڙيل آهن: اهي سڀ ڌوڪي ڪندڙ انسان هئا، جن کي اهو عذاب ڏنو ويو هو.

## ۹۸. (الف) ...پوندا آهن

هيءُ اهو شيشو آهي، جنهن سان ماري پکين جي اکين تي اولڙو ڪري، کين آسانيءَ سان ڦاسائي وٺندا آهن.

## ۹۸. (ب) تفرقو

انجيل (پيمبر) جي باب ٻئي، فقري ٽئين ۾، حرص بابت ڄاڻايل آهي ته خدا تعاليٰ انهن ملائڪن کي سزا ڪاٺ کان آڄو نه ڪيو، جن بهشت ۾ حرص جي پٺيان گناهه ڪيو. خدا تعاليٰ انهن ملائڪن کي دوزخ ۾ اچي ڇڏيو، انهيءَ لاءِ ته اهي ماڻهو، جي گناهه ڪرڻ جو خيال ڪن، سي سبق سکي باز اچن.

## ۹۹. (الف) مانيءَ جا پور

هن ۾ انجيل (لوڪا) جي انهيءَ عورت واريءَ ڳالهه ڏانهن اشارو ڪيل آهي، جنهن حضرت عيسيٰ کي عرض ڪيو ته سندس ڌيءُ وٽان شيطان کي تڙيو وڃي.

حضرت عیسیٰ ان مائيءَ کي چيو ته ”پهريائين نديون ٻارن کي کارائڻ گهرجي، ڇاڪاڻ ته اها ڳالهه واجب نه آهي ته ٻارن جي ماني ڪٿي، ڪٿن کي اچي ڏجي.“ انهيءَ تي مائيءَ جواب ڏنو ته ”ها، مالڪ، تنهن هوندي به ڪٿا ميز جي هيٺان ندين ٻارن جا ٽڪرڙا کائي ٿا وڃن.“ تنهن تي حضرت عیسیٰ چيو ته ’تنهنجي انهيءَ جواب ٻڌڻ کان پوءِ، شيطان تنهنجي ڌيءَ وٽان ازخود ئي نڪري ويو هوندو.“ هتي رسڪن جي اها مراد آهي ته غريب ماڻهن کي حق آهي ته هو حڪومت کان کاتو، ڪپڙا، تعليم ۽ روزگار جي طلبائين ڪن، جيئن ٻارڙا پنهنجن ماڻهن کان خوراڪ جي طلب ڪن ٿا.

## ۹۹. (ب) سوڊوم جو صوف ۽ گموراه جا انگور

هن مان مراد اهو ميوو آهي، جو واڻهڙوءَ کي پنهنجي ٻاهرئين حسن جي اثر سان ڪشش ڪري، پر جڏهن مسافر انهيءَ کي اچي هٿ لائي ته ڦليلهر ٿي پوي. سوڊوم ۽ گموراه ٻئي گناهه جا شهر چيا وڃن ٿا. اهي انجيل جي جاگرافيءَ موجب سدوم جي ٻيٻان ۾ بيٺل هئا. سوڊوم جو صوف ۽ گموراه جا انگور جديد تجارت جي فريب جو مثال پيش ڪن ٿا، جنهن جو لاپ مزدور کي فقط ڦليلهر ۽ زهر جي صورت ۾ حاصل ٿئي ٿو.

## ۱۰۰. چمڪندڙ سون

مصنف آناج کي ’خدا جو سون‘ سڏي ٿو.

## ڪم آندل ڪتابن جي لسٽ

1. Ruskin “Unto This Last” by Monfries and Hollingworth (London University Tutorial Press Ltd.)
2. Ruskin “Unto This Last” by Eyre.
3. “Unto This Last and other essays on Political Economy” By John Ruskin.
4. “Unto This Last and Two Paths” By Ruskin.
5. “Sesame and Lilies” By Ruskin.
6. Encyclopaedia Britannica.
7. Chamber’s Encyclopaedia.
8. Cassel’s Cyclopaedia of English Literature.
9. Pears Cyclopaedia.
10. English to Urdu Dictionary, Students Edition, Ferozsons, Karachi, Lahore, Peshawar.
11. English to Sindhi Dictionary by Anand Ram T. Shahani.
12. The old Testament, Newly translated from Latin Vulgate by M.G.R. RONAD. A. KNOX at the request of the Cardinal Arch Bishop of West Minister.

### Volume I

Genesis—Esther

## Vol: II

## Job—Machabees

13. New Testament of Our Lord and Saviour  
Jesus Christ.

Translated out of the original Greek &  
with the former translations diligently com-  
pared and revised.

By His Majesty's special command.

14. Saint Luke in Persian.

Rev: Dr: Bruce's revision.

15. Saint John in Persian.

Rev: Dr: Bruce's revision.

16. Saint Mathew in Persian.

Rev: Dr: Bruce's revision

17. ہمارے خداوند یسوع مسیح کا عہد جدید،

ورنیکلر کیتھولک، ڈرتھم سوسائٹی، لاہور۔

18. تاریخ بائبل۔

پنجاب ورنیکلر کیتھولک، ڈرتھم سوسائٹی، لاہور۔

19. اقتصادیات کا ابتدائی اصول۔

مصنف: مسٹر محمد حسین ترک، ڈپٹی رجسٹرار،

سندھ یونیورسٹی۔

# پڙهندڙ نسل - پ ن

## The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:  
انڌي ماءُ جڻيندي آهي اونڌا سونڌا ٻارَ  
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪُڙهندڙ، ٻرندڙ، چُرندڙ، ڪِرندڙ، اوسيئڙو ڪَندڙ، پاڙي، ڪاڻو، پاڇوڪڙ، ڪاوڙيل ۽ وڙهندڙ نسلن سان منسوب ڪري سَگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي ڳولي سَهڪاري تحريڪ جي رستي تي آڻڻَ جي آسَ رکون ٿا.

پڙهندڙ نسل (پن) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پن جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پن ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پن به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پن ڪا خصوصي ۽ تالي لڳل Exclusive Club نه آهي.

ڪوشش اها هوندي ته پن جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پن پاڻ هڪٻئي جي مدد ڪرڻ جي اصول هيٺ ڌي وٺ ڪندا ۽ غير تجارتي non-commercial رهندا. پنن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پنن سان اُن جو ڪو به لاڳاپو نه هوندو.

پَننَ کي گليل اکرن ۾ صلاح ڏجي ٿي ته هو وس پٽاندڙ وڌ  
 کان وڌ ڪتاب خريد ڪري ڪتابن جي ليکڪن، ڇپائيندڙن ۽  
 ڇپيندڙن کي همٿائن. پر ساڳئي وقت علم حاصل ڪرڻ ۽ ڄاڻ  
 کي ڦهلائڻ جي ڪوشش دوران ڪنهن به رڪاوٽ کي نه مڃن.  
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،  
 پُڪار سان تشبيهه ڏيندي انهن سڀني کي بمن، گولين ۽ بارود  
 جي مد مقابل بيهاريو آهي. اياز چوي ٿو ته:  
 گيت به ڄڻ گوريلا آهن، جي ويريءَ تي وار ڪرڻ ٿا.

....

جئن جئن جاڙ وڌي ٿي جڳ ۾، هو ٻوليءَ جي آڙ ڇڏين ٿا؛  
 ريتيءَ تي راتاها ڪن ٿا، موتي منجهه پهڙا ڇڏين ٿا؛

....

ڪالهه هيا جي **سُرخ گلن** جيئن، اڄڪلهه **نيلا پيلا** آهن؛  
 گيت به ڄڻ گوريلا آهن.....

.....

هي بيت اُٿي، هي بم- گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرق نه آ، هي بيت به بم جو ساٿي آ،

جنهن رڻ ۾ رات ڪيا راڙا، تنهن هڏ ۽ چم جو ساٿي آ -

ان حساب سان اڻڄاڻائي کي پاڻ تي اهو سوچي مڙهڻ ته  
 ”هاڻي ويڙهه ۽ عمل جو دور آهي، اُن ڪري پڙهڻ تي وقت نه  
 وڃايو“ نادانيءَ جي نشاني آهي.

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اڻٽر گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ  
پهتو منهنجي من ۾ تنهنجي پَنَ جو پڙلاءُ.“  
- اياز (ڪلهي پاتم ڪينرو)